

# ગણના

## મૂસાની પ્રથમ વસ્તી ગણતરી

**1** ઈસ્રાએલીઓ મિસર દેશમાંથી નીકળી ગયા ત્યાર પછી બીજા વર્ષના બીજા મહિનાના પ્રથમ દિવસે સિનાઈના રણમાં મુલાકાતમંડપમાં યહોવાએ મૂસાને કહ્યું, 2"સમગ્ર ઈસ્રાએલી સમાજની વસ્તી ગણતરી કરો, દરેક વ્યક્તિની તેના કુટુંબ તથા કુળસમૂહ સાથે યાદી તૈયાર કરો. 3જેઓ વીસ વરસ અને તેનાથી મોટી ઉંમરના હોય અને જે બધા લશ્કરમાં જોડાવા લાયક હોય તેમની ગણતરી તેમનાં સમૂહો પ્રમાણે કરીને યાદી તૈયાર કરો. 4પ્રત્યેક કુળસમૂહના એક આગેવાન પુરુષને તમારી મદદમાં રહેવા કહો. 5અને તમને મદદ કરનારાઓનાં નામ આ પ્રમાણે છે:

રૂબેનના કુળસમૂહમાંથી એલિસૂર જે શદેઉરનો પુત્ર છે.

6શિમયોનના કુળસમૂહમાંથી શલુમીયેલ જે સૂરીશાદાયનો પુત્ર છે.

7યહૂદાનાં કુળસમૂહમાંથી આમ્મીનાદાબનો પુત્ર નાહશોન.

8ઈસ્સાખારના કુળસમૂહમાંથી સુઆરનો પુત્ર નથાનિયેલ

9ઝબુલોનના કુળસમૂહમાંથી હેલોનનો પુત્ર અલીઆબ.

10યૂસફના કુટુંબોમાંથી: એફાઈમના કુળસમૂહમાંથી આમ્મીહૂદનો પુત્ર એલીશામા

અને મન્નાશાના કુળસમૂહમાંથી પદાહસૂરનો પુત્ર ગમાલ્યેલ.

11બિન્યામીનના કુળસમૂહમાંથી ગિદોનીનો પુત્ર અબીદાન.

12દાનના કુળસમૂહમાંથી આમ્મીશોદાઈનો પુત્ર અહીયેઝેર.

13આશરના કુળસમૂહમાંથી ઓફાનનો પુત્ર પાગીએલ.

14ગાદના કુળસમૂહમાંથી દેઉએલનો પુત્ર એલ્યાસાફ.

15નફતાલીના કુળસમૂહમાંથી એનાનનો પુત્ર અહીરા.

16તે બધા પુરુષો તેઓના કુટુંબોના આગેવાનો હતા. લોકોએ તેઓને તેમના કુળસમૂહના આગેવાન તરીકે પસંદ કર્યા. 17મૂસાએ અને હારુને ઉપર દર્શાવેલ આગેવાન ઈસ્રાએલીઓને સાથે લીધા. 18બીજા મહિનાના પ્રથમ દિવસે તેમણે સમગ્ર ઈસ્રાએલ સમાજને એકત્ર કરીને તેમના કુટુંબો અને કુળસમૂહો અનુસાર નોંધણી કરી, વીસ વર્ષ અને તેથી વધારે ઉંમર ના સર્વ પુરુષોનાં નામની નોંધણી કરવામાં આવી. 19યહોવાએ જે આજ્ઞા આપી હતી તે મુજબ મૂસાએ સિનાઈના રણમાં તેઓની ગણતરી કરી. 20ઈસ્રાએલના

જયેષ્ઠ પુત્ર રૂબેનના કુળસમૂહના 20 વર્ષના અને તેની ઉપરના લશ્કરમાં જોડાવા શક્તિમાન હોય તેવા બધા પુરુષોની છેવટની સંખ્યા નોંધવામાં આવી. 21તો તેઓની સંખ્યાની ગણના રૂબેનના કુળસમૂહમાં 46,500 થઈ.

22શિમયોનના કુળસમૂહના 20 વર્ષના અને તેની ઉપરના લશ્કરમાં જોડાવા શક્તિમાન હોય તેવા બધા પુરુષોની ગણના કુટુંબવાર કરવામાં આવી.

23શિમયોનના કુળસમૂહની કુલ સંખ્યા 59,300 થઈ.

24ગાદના કુળસમૂહના 20 વર્ષના અને તેની ઉપરના લશ્કરમાં જોડાવા શક્તિમાન હોય તેવા બધા પુરુષોની કુટુંબવાર નોંધ કરવામાં આવી 25તો તેમની કુલ સંખ્યા 45,650 થઈ.

26યહૂદાના કુળસમૂહના 20 વર્ષના અને તેની ઉપરના લશ્કરમાં જોડાવા શક્તિમાન હોય તેવા બધા પુરુષોની કુટુંબવાર નોંધ કરવામાં આવી 27તો તેમની કુલ સંખ્યા 74,600 થઈ.

28ઈસ્સાખારના પુત્રોના કુળસમૂહમાં, 20વર્ષના અને તેની ઉપરના લશ્કરમાં જોડાવા શક્તિમાન હોય તેવા બધા પુરુષોની કુટુંબવાર નોંધ કરવામાં આવી. 29તો તેમની કુલ સંખ્યા 54,400 થઈ.

30ઝબુલોનના પુત્રોના કુળસમૂહમાં 20 વર્ષના અને તેની ઉપરના લશ્કરમાં જોડાવા શક્તિમાન હોય તેવા બધા પુરુષોની કુટુંબવાર નોંધ કરવામાં આવી 31તો તેમની એકંદર સંખ્યા 57,400 થઈ.

32યૂસફના પુત્રોના એટલે એફાઈમના કુળસમૂહમાં 20 વર્ષના અને તેની ઉપરના બધા જે લશ્કરમાં જોડાવા શક્તિમાન હોય તે પુરુષોની કુટુંબવાર નોંધ કરવામાં આવી, 33તો તેમની કુલ સંખ્યા 40,500 થઈ.

34મન્નાશાના કુળસમૂહમાં 20 વર્ષના અને તેની ઉપરના લશ્કરમાં જોડાવા માટે શક્તિમાન હોય તે બધા પુરુષોની કુટુંબવાર નોંધ કરવામાં આવી 35તો તેમની કુલ સંખ્યા 32,200 થઈ.

36બિન્યામીનના કુળસમૂહના 20 વર્ષના અને તેમની ઉપરના બધાંજ પુરુષો જે લશ્કરમાં જોડાવા શક્તિમાન હોય તેમની કુટુંબવાર નોંધ કરવામાં આવી. 37તેમની કુલ સંખ્યા 35,400 થઈ.

38દાનના કુળસમૂહમાં 20 વર્ષના અને તેની ઉપરના લશ્કરમાં જોડાવા શક્તિમાન હોય તેવા બધા પુરુષોની

કુટુંબવાર નોંધ કરવામાં આવી. 39તો તેમની કુલ સંખ્યા 62,700 થઈ.

40આશરનાં કુળસમૂહમાં 20 વર્ષના અને તેની ઉપરના લશ્કરમાં જોડાવા શક્તિમાન હોય તે બધા પુરુષોની કુટુંબવાર નોંધ કરવામાં આવી. 41તો તેમની કુલ સંખ્યા 41,500 થઈ.

42નફતાલીનાં કુળસમૂહમાં 20 વર્ષના અને તેની ઉપરના લશ્કરમાં જોડાવા શક્તિમાન હોય તેવા બધા પુરુષોની કુટુંબવાર નોંધ કરવામાં આવી 43તો તેમની કુલ સંખ્યા 53,400 થઈ.

44મૂસા અને હારુને તથા ઈસ્રાએલના પ્રત્યેક કુળસમૂહના પ્રતીનિધિ તરીકે આવેલા બાર કુળસમૂહના આગેવાનોએ સાથે મળીને નોંધેલી સંખ્યા આ પ્રમાણે હતી: 45વીસ વર્ષના અને તેની ઉપરના લશ્કરમાં જોડાવા શક્તિમાન હોય તેવા પુરુષોની તેઓના કુટુંબો અનુસાર ગણતરી કરવામાં આવી. 46તો તેઓની કુલ સંખ્યા 6,03, 550 હતી.

47પણ બાકીના કુળસમૂહોની સાથે લેવીઓની કુટુંબવાર નોંધણી કરવામાં આવી નહોતી, કારણ, 48યહોવાએ મૂસાને કહ્યું હતું કે, 49“લશ્કરમાં જોડાઈ શકે તેવા લાયક પુરુષોની તમે ગણતરી કરો ત્યારે લેવીના કૂળસમૂહની સંખ્યા નોંધવાની નથી. 50કારણ કે લેવીઓને પવિત્રમંડપની સેવાનું તથા તેને ઊંચકી લેવાનું કામ સોંપવાનું છે, તેઓએ એકલાએજ હાજરમાં રહેવા માટે પવિત્રમંડપની પાસે જ તેની ચારે બાજુ પોતાની છાવણી રાખવાની છે. 51જ્યારે એ પવિત્રમંડપે બીજે લઈ જવાનો પ્રસંગ ઊભો થાય ત્યારે લેવીઓએ જ એ ઉઠાવવાનો એટલે કે છૂટો પાડવાનો અને ફરીથી ઊભો કરવાનો છે. લેવી કુળસમૂહના સદસ્ય સિવાય જે કોઈ વ્યક્તિ પવિત્રમંડપની સંભાળ રાખવાનો પ્રયાસ કરે તો તેને મૃત્યુદંડની સજા કરવી. 52ઈસ્રાએલના દરેક કુળની છાવણી અલગ રાખવી, અને પોતપોતાના કુળની પોતાની ટુકડી સાથે અને ધ્વજ સાથે પડાવ નાખવો. 53પણ લેવીઓએ પવિત્રમંડપની આસપાસ જ પોતાની છાવણી નાખવી. તેઓ પવિત્ર મુલાકાતમંડપની રક્ષા કરશે. જેથી ઈસ્રાએલી લોકોનું કશું ખોટું થશે નહીં.”

54યહોવાએ મૂસાને કહ્યું હતું તે પ્રમાણે સર્વ આજ્ઞાઓનો અમલ ઈસ્રાએલીઓએ બરાબર કર્યો.

### છાવણીવાર ગોઠવણી

2 યહોવાએ મૂસાને અને હારુનેને કહ્યું, 2“પ્રત્યેક ઈસ્રાએલી કુળને છાવણી માટે પોતાનું અલગ સ્થાન હોય તથા પોતાના કુળનું અલગ નિશાન અને અલગ ધ્વજ હોય; કુળોની સર્વ છાવણીઓની મધ્યમાં મુલાકાતમંડપ રહે અને બધાજ પ્રવેશદ્વાર મુલાકાતમંડપ તરફ હોય.

3“પૂર્વની બાજુએ, સૂર્યોદય તરફ યહૂદાના કુળસમૂહના ધ્વજ નીચે આવતા લોકોએ તેમની ટુકડી પ્રમાણે પડાવ નાખવા. આમ્મીનાદાબનો દીકરો નાહશોન યહૂદાના દીકરાઓનો આગેવાન રહેશે. 4તેના સૈન્યમાં તેઓમાંના જેઓની નોંધણી થઈ છે તેવા 74,600 પુરુષો રહે.

5“એના પછી ઈસ્સાખારનું કુળસમૂહ છાવણી કરે; સૂઆરનો પુત્ર નથાનિયેલ ઈસ્સાખારના પુત્રોનો અધિપતિ થાય; 6તેના સૈન્યમાં તેમાંના જેઓની નોંધણી થઈ છે તેવા 54,400 પુરુષો રહે

7“અને ઝબુલોનના કુળસમૂહો પણ યહૂદાના કુળસમૂહોની બાજુમાં જ છાવણી કરે અને હેલોનનો પુત્ર એલિઆબ તે ઝબુલોનના પુત્રોનો અધિપતિ થાય; 8અને તેના સૈન્યમાં તેઓમાંના જેઓની ગણના થઈ છે તેવા 57,400 પુરુષો રહે.

9“યહૂદાના કુળસમૂહોની છાવણીના માણસોની કુલ સંખ્યા 1,86,400 છે એ લોકો કૂચ કરતી વખતે પહેલા ઊપડશે.

10“દક્ષિણ બાજુએ રૂબેનના કુળની સેનાના ધ્વજ હેઠળના લોકોએ નીચેના આગેવાનો હેઠળ ટુકડીવાર છાવણી નાખવી; શદેઉરનો પુત્રએલીસૂર તે રૂબેનના પુત્રોનો અધિપતિ થાય. 11તેના સૈન્યમાં તેઓમાંના જેઓની નોંધણી થઈ છે તેવા 46,500 સૈનિકો તેની સાથે રહે.

12“એ પછી શિમયોનનો કુળસમૂહ તેની પાસે છાવણીમાં પડાવ નાખે; અને સૂરીશાદાયનો પુત્ર શલુમીએલ તે શિમયોનના પુત્રોનો અધિપતિ થાય; 13અને તેના સૈન્યમાં તેઓમાંના જેઓની નોંધણી થઈ છે તેવા 59,300 સૈનિકો સાથે રહે.

14“અને તે પછી પડાવ નાખશે ગાદનું કુળસમૂહ; અને રેઉએલનો પુત્ર એલ્યાસાફ તે ગાદના પુત્રોનો અધિપતિ થાય; 15અને તેના સૈન્યમાં તેઓમાંના જેઓની નોંધણી થઈ છે તેવા 45,650 સૈનિકો રહે.

16“રૂબેનના કુળોની છાવણીના માણસોની કુલ સંખ્યા 1,51,450 કૂચ કરતી વખતે બીજું સ્થાન લેશે.

17“એ પછી પ્રથમ બે ટુકડીઓ અને પછીની બે ટુકડીઓ વચ્ચે લેવીઓ મુલાકાતમંડપને ઉપાડીને ચાલશે. પ્રત્યેક ટુકડી છાવણી નાખ્યાના ક્રમે જ ઊપડશે અને પ્રત્યેક પુરુષ પોતાના ધ્વજ હેઠળ પોતાનું સ્થાન જાળવશે.

18“પશ્ચિમ બાજુએ એફાઈમના કુળસમૂહની સેનાના ધ્વજ હેઠળ તેમની ટુકડીઓ આગેવાનો હેઠળ છાવણી નાખશે; અને આમ્મીહૂદનો પુત્ર એલીશામા એફાઈમના પુત્રોનો અધિપતિ થાય. 19અને તેના સૈન્યમાં તેઓમાંના જેઓની નોંધણી થઈ છે તેવા 40,500 સૈનિકો રહે.

20“અને તેની પાસે મનાશ્શાનું કૂળસમૂહ રહે; અને પદાહસૂરનો પુત્ર ગમાલ્યેલ તે મનાશ્શાના પુત્રોનો અધિપતિ થાય. 21અને તેના સૈન્યમાં તેઓમાંના જેઓની નોંધણી થઈ છે તેવા 32,200 સૈનિકો રહે.

22“તે પછી બિન્યામીનનું કુળસમૂહ પડાવ નાખશે આગેવાન ગિદિયોનીનો પુત્ર અબીદાન બિન્યામીનના પુત્રોનો અધિપતિ થાય; 23અને તેના સૈન્યમાં તેઓમાંના જેઓની નોંધણી થઈ છે તેવા 35,400 સૈનિકો રહે.

24“એફાઈમની છાવણીમાં જે બધાની ગણના થઈ છે તેઓ, પોતાનાં સૈન્યો પ્રમાણે, 1,08,100 છે અને તેઓ કૂચ કરતી વખતે ત્રીજા ક્રમે ચાલી નીકળે એમ ગોઠવણી કરવામાં આવે.

25“ઉત્તર બાજુએ દાનના કુળસમૂહોની સેનાના ધ્વજ હેઠળના લોકોએ તેમના આગેવાનો હેઠળ ટુકડીવાર ઇલાવણી તેમના ભાગલા પ્રમાણે નાખવી; આમ્મીશાદાયનો પુત્ર અહીંએઝેર તે દાનના પુત્રોનો આગેવાન છે. 26અને તેના સૈન્યમાં નોંધણી થઈ હોય તેવા 62,700 સૈનિકો છે.

27“અને તેની પાસે આશરના કુળસમૂહો ઇલાવણી કરે; અને ઓકાનનો પુત્ર પાગીએલ તેનો અધિપતિ થાય; 28અને તેના સૈન્યમાં નોંધણી થઈ છે તેવા 41,500 સૈનિકો છે.

29“પછી નફતાલીના કુળસમૂહો; અને એનાનનો પુત્ર અહીરા તે નફતાલીના પુત્રોનો અધિપતિ થાય. 30અને તેના સૈન્યમાં તેઓમાંના જેઓની નોંધણી થઈ છે તેવા 53,400 સૈનિકો રહે.

31“દાનના કુળોની ઇલાવણીના માણસોની કુલ સંખ્યા 1,57,600 હશે, તેઓ કૂચ કરતી વખતે છેલ્લા રહેશે.”

32ઈસ્રાએલ પ્રજાની કુટુંબવાર નોંધણી કરવામાં આવી ત્યારે તેમની સંખ્યા 6,03,550 હતી. 33યહોવાએ મૂસાને આજ્ઞા કરી તે પ્રમાણે આ ગણતરી કરવામાં આવી ત્યારે લેવીઓને ગણવામાં આવ્યા નહોતા.

34યહોવાએ મૂસાને કહ્યું હતું તે જ પ્રમાણે બરાબર વ્યવસ્થા થઈ. તેઓ પોતપોતાના સમૂહના ધ્વજ હેઠળ ઇલાવણી નાખતા. અને કૂચ કરતી વખતે પ્રત્યેક વ્યક્તિ પોતાના કુળસમૂહની ટુકડીમાં પોતાના સ્થાને જ રહેતા.

### હારુન પરિવારના યાજકપદે

3 સિનાઈ પર્વત ઉપર યહોવાએ મૂસા સાથે વાત કરી ત્યારે હારુન અને મૂસાના કુળસમૂહો આ પ્રમાણે હતા:

2હારુનના જયેષ્ઠ પુત્રનું નામ નાદાબ, તે પછી અબીહૂ એલઆઝાર અને ઈથામાર. 3એમનો યાજકો તરીકે અભિષેક કરવામાં આવ્યો હતો અને એમને યાજકના અધિકારો આપવામાં આવ્યા હતા.

4પરંતુ નાદાબ અને અબીહૂ એ અપવિત્ર નિષિદ્ધ અગ્નિ યહોવાને ધરાવ્યો તેથી તેઓ સિનાઈના રણમાં જ મૃત્યુ પામ્યા. તેઓને એકપણ પુત્ર ન હતો. અને તેથી એલઆઝાર અને ઈથામાર તેઓના પિતાના જીવનકાળ દરમ્યાન યાજકપદમાં સેવાઓ આપતા હતા.

### લેવી વંશીઓ-યાજકોના સહાયક

5યહોવાએ મૂસાને કહ્યું, 6“લેવીના કુળસમૂહોને બોલાવી લાવ અને તેમને યાજક હારુનની સેવામાં નિયુક્ત કર. 7તેમણે યાજકો અને સમગ્ર સમાજ તરફથી મુલાકાતમંડપની સેવામાં ઉપસ્થિત રહીને ફરજો બજાવવાની છે; 8અને તેઓએ મુલાકાતમંડપની સાધન સામગ્રી સંભાળવાની છે અને તેમણે બધા ઈસ્રાએલી પ્રજાજનો તરફથી થાનકની ફરજો બજાવવાની છે.

9“અને તારે હારુનના તથા તેના પુત્રોના હવાલામાં લેવીઓને સોંપી દેવા કારણ કે બધા ઈસ્રાએલીઓમાંથી તેમને સેવા કરવા માટે પસંદ કરવામાં આવ્યા છે.

10“અને તારે હારુનને અને તેના કુળોને યાજકની ફરજો બજાવવા નિયુક્ત કરવા. જો કોઈ બિનઅધિકૃત વ્યક્તિ એ ફરજ બજાવવા જાય તો તેને મોતની સજા કરવી.”

11પછી યહોવાએ મૂસાને કહ્યું, 12“ઈસ્રાએલ પ્રજાના પ્રથમજનિત પુત્રોની અવેજીમાં મેં લેવીઓનો સ્વીકાર કર્યો છે, તેથી ઈસ્રાએલના સર્વ પ્રથમ જન્મેલા પુત્રોના સ્થાને લેવીઓ મારી સેવામાં રહેશે.

13“એ લોકો મારા ગણાશે, કારણ કે પ્રત્યેક પ્રથમ પુત્ર ઉપર મારો હક છે, જ્યારે મેં મિસરના બધા પ્રથમ પુત્રોને મારી નાખ્યા હતા ત્યારે મેં ઈસ્રાએલનાં બધાંજ પ્રથમ અવતરેલાંને મારે માટે રાખી લીધાં હતાં, પછી એ માણસ હોય કે પશુ હોય, તેઓ મારાં છે; હું યહોવા છું.”

### લેવી વંશીઓની વસ્તી ગણતરી

14સિનાઈના રણમાં યહોવાએ ફરીથી મૂસા સાથે વાત કરી અને કહ્યું, 15“લેવી કુળસમૂહના બધા પુરુષોની નોંધણી કર; એક મહિના અને તેથી વધારે ઉંમર ના સર્વ પુરુષોની કુટુંબ પ્રમાણે ગણતરી કર.” 16યહોવાની આજ્ઞા પ્રમાણે મૂસાએ તેમની યાદી તૈયાર કરી.

17લેવીના પુત્રોનાં નામ આ મુજબ છે: ગેર્શોન, કહાથ, અને મરારી, 18ત્રણેય એમના નામે ઓળખાતાં કુળસમૂહોના મૂળ પુરુષો હતા.

ગેર્શોનના કુળસમૂહો લિબ્ની અને શિમઈ.

19કહાથના કુળસમૂહો; આમ્રામ, યિસ્હાર, હેબ્રોન અને ઉઝઝીયેલ.

20મરારીના કુળસમૂહો; માહલી અને મુશી. આ સર્વનાં નામો પરથી લેવીઓનાં ગોત્રોનાં નામ ગણાયા.

આ થઈ લેવીના કુળસમૂહોની કુટુંબવાર યાદી.

21ગેર્શોનના કુળસમૂહોમાં લિબ્ની અને શિમઈ એ બે કુટુંબો થયા હતા. 22એક મહિનાના અને તેથી વધારે ઉંમર ના પુરુષોની સંખ્યા ગણતા તે 7,500 હતી. 23તેઓની ઇલાવણીનું સ્થાન પવિત્રમંડપની પાછળ પશ્ચિમ દિશામાં હતું. 24લાએલનો પુત્ર એલ્યાસાફ તેમનો આગેવાન હતો. 25એ લોકોએ પવિત્રમંડપમાં એની અંદરનું આવરણ, બહારનું આવરણ, પ્રવેશદ્વારનો પડદો, 26પવિત્રમંડપની અને વેદીની આસપાસના ચોકના પડદાઓની, ચોકના પ્રવેશદ્વારના પડદાની, એની દોરીઓની, તેમજ એ બધાંને લગતાં કામકાજની સંભાળ રાખવાની હતી.

27કહાથના કુળસમૂહમાં આમ્રામી, યિસ્હાર, હેબ્રોન અને ઉઝઝીયેલ એટલાં કુટુંબો હતાં. 28એક મહિનાના અને તેથી વધારે ઉંમર ના પુરુષોની સંખ્યા 8,300 હતી. 29તેમની ઇલાવણીનું સ્થાન પવિત્રમંડપની દક્ષિણમાં હતું. 30ઉઝઝીયેલનો પુત્ર અલીસાફાન તેમનો આગેવાન હતો. 31તે લોકોએ પવિત્રકોશની, બાજઠની, દીવીની અને વેદીઓની, ઉપાસનામાં વપરાતાં પવિત્ર વાસણોની, ગર્ભગૃહ આગળના પડદાની, તથા એ બધાંને લગતાં સર્વ કામકાજની અને ઉપયોગની સંભાળ રાખવાની હતી.

32લેવીઓના આગેવાનોનો મુખી, યાજક હારુનનો પુત્ર એલઆઝાર હતો; પવિત્રસ્થાનની સેવામાં જે બધા હતા તે સૌનો તે ઉપરી હતો, તેમના કાર્ય ઉપર દેખરેખ રાખવાની જવાબદારી તેની હતી.

33મરારીના કુળસમૂહોમાં માહલી અને મૂશી એ બે કુટુંબો હતાં. 34એક મહિના અને તેથી વધારે ઉંમર ના પુરુષોની સંખ્યા કુલ 6,200 હતી. 35તેમની છાવણીનું સ્થાન પવિત્રમંડપની ઉત્તરના વિસ્તારમાં હતું. અબીહાઈલનો પુત્ર સુરીએલ મરારી કુળસમૂહનો આગેવાન હતો. 36એ લોકોએ થાનકના મંડપના પાટિયાં, તેની વળીઓ, સ્તંભો, કૂભીઓ, ઓજારો તથા આ સર્વને લગતાં કામકાજની સંભાળ રાખવાની હતી. 37તદુપરાંત આંગણાની આસપાસના સ્તંભો, કૂભીઓ, ખીલીઓ, અને દોરીઓની સંભાળ પણ તેમણે જ રાખવાની હતી.

38મૂસા, હારુન અને તેના પુત્રોનો મુકામ થાનકના પવિત્ર મંડપની સામે ઉગમણી દિશામાં હતો. ઈસ્રાએલીઓ તરફથી પવિત્રમંડપની પૂરી જવાબદારી તેઓને માથે હતી. જો કોઈ બિનઅધિકૃત વ્યક્તિ એ ફરજ બજાવવા જાય તો તેને મૃત્યુદંડની સજા થતી.

39યહોવાની આજ્ઞા અનુસાર મૂસાએ અને હારુને કુટુંબવાર ગણેલા એક મહિનાના અને તેની ઉપરની ઉંમર ના લેવી પુરુષોની સંખ્યા કુલ 22,000 હતી.

### પ્રથમજનિતોનું સ્થાન લેતા લેવીઓ

40યહોવાએ મૂસાને કહ્યું, “એક મહિનાના અને તેની ઉપરની ઉંમર ના બધા પ્રથમજનિત ઈસ્રાએલી પુરુષોની નોંધણી કર અને તેમની સંખ્યા ગણ. 41અને તું એ પ્રથમજનિત ઈસ્રાએલના પુરુષોની અવેજીમાં મને લેવીઓ સમર્પી દે. હું યહોવા છું, એજ રીતે ઈસ્રાએલીઓનાં ઢોરના પ્રથમ વેતરના વાહરડાના અવેજીમાં લેવીઓનાં ઢોર મને સોંપી દે.”

42યહોવાના કહ્યાં મુજબ મૂસાએ ઈસ્રાએલીઓના પ્રથમજનિત પુત્રોની યાદી તૈયાર કરી. 43એક મહિનાના અને તેની ઉપરના પ્રથમજનિત પુત્રોની નામવાર યાદી કરી તો તેમની કુલ સંખ્યા 22,273 થઈ.

44ત્યાર પછી યહોવાએ મૂસાને કહ્યું, 45“બધા પ્રથમજનિત ઈસ્રાએલીઓના પુરુષોની અવેજીમાં મને લેવીઓ આપ; અને ઈસ્રાએલીઓનાં ઢોરના પ્રથમ વેતરનાં વાહરડાંના બદલામાં લેવીઓનાં ઢોર સોંપી દે. 46લેવીઓની સંખ્યા કરતાં ઈસ્રાએલીઓના પ્રથમજનિત પુત્રોની સંખ્યા 273 જેટલી વધુ છે. એટલે તું તેઓને એ વધારાના પુત્રોને છોડાવી લેવા કહે. 47અધિકૃત માપ પ્રમાણે ખંડી લેવાના પ્રત્યેક પુરુષ દીઠ 5 શેકેલ ચાંદી આપવી. 48અને તે નાણાં તારે હારુનને અને તેના પુત્રોને આપવાં.”

49ઈસ્રાએલના પ્રથમજનિત પુરુષો લેવીઓના પુરુષો કરતા 273 વધારે હતા: આ વધારાના પ્રથમ જનિતોને છોડાવવાં મૂસાએ ઈસ્રાએલીઓ પાસેથી નાણાં એકઠા કર્યાં. 50અધિકૃત માપ અનુસાર એ રકમ 1,365 શેકેલ ચાંદી જેટલી હતી.

51યહોવાએ આજ્ઞા કરી હતી તે મુજબ મૂસાએ એ રકમ હારુનને અને તેના પુત્રોને આપી દીધી.

### કહાથના વંશજોની ગણતરી અને કર્તવ્યો

4 યહોવાએ મૂસા અને હારુનને કહ્યું, 2-3“લેવીના કુળસમૂહમાં કહાથના કુળસમૂહના તેઓના કુટુંબો પ્રમાણે તથા તેઓના પિતાઓના ઘર પ્રમાણે ત્રીસથી પચાસ વર્ષની ઉંમર ના મુલાકાતમંડપમાં સેવા કરવા લાયક બધા પુરુષોની કુટુંબવાર નોંધણી કરો. 4કહાથના કુળસમૂહોએ મુલાકાતમંડપને લગતી નીચે મુજબની સેવાઓ કરવાની છે જે પરમપવિત્ર વસ્તુઓને લગતી છે.

5“જ્યારે છાવણીનો મુકામ ઉપાડવાનો સમય આવે ત્યારે હારુન અને તેના પુત્રોએ પવિત્ર કરારકોશ આગળનો પડદો ઉતારી લઈ તેનાથી પવિત્રકોશને ઢાંકી દેવો, ભત્યારબાદ તેઓ બકરાના કુમાશદાર ચામડા વડે પડદાને ઢાંકે, બકરાના ચામડાને ભૂરા જાંબુડિયાં રંગના કપડાથી ઢાંકે અને પવિત્રકોશને ઉપાડવાના દાંડા તેની કડીઓમાં નાખે.

7“પછી તેઓએ નૈવેદ્યની રોટલી ધરાવવાના બાજઠ ઉપર એક ભુરા જાંબુડિયા રંગનું કાપડ પાથરી દેવું, અને થાળીઓ, ચમચા, વાટકા, ધૂપદાની અને પેચાપેણ અને ખાસ રોટલો હમેશા તેની ઉપર હોવો જોઈએ. 8નૈવેદ્યની રોટલી તેના ઉપર રાખવી, અને એ બધા ઉપર કિરમજી રંગનું કાપડ પાથરવું. કિરમજી રંગના આ કપડા ઉપર બકરાનું ચામડું ઢાંકવું, અને પછી ઊચકવા માટેના દાંડા દાખલ કરવા.

9“ત્યારબાદ તેઓએ એક ભૂરા જાંબુડિયા રંગનું કપડું લઈ તેના વડે દીપવૃક્ષ, દીવાઓ, ચીપિયા, તાસકો અને દીવામાં વપરાતા તેલપાત્રોને ઢાંકવાં. 10તે પછી આ બધીજ વસ્તુઓ સહિત એ દીવીને કુમાશદાર ચામડામાં લપેટીને તેમને લઈ જવા માટેની પાલખી ઉપર મૂકી દેવી.

11“પછી તેઓએ સોનાની વેદી ભૂરા જાંબુડિયા રંગના કપડાથી ઢાંકવી, તેઓએ તેને બકરાના કુમાશદાર ચામડાથી ઢાંકવું અને તેને ઊચકવાના દાંડા દાખલ કરી દેવા.

12“પછી પવિત્રજગ્યામાં ઉપાસનામાં વપરાતાં બધાં વાસણો ને ભૂરા રંગનું કાપડ ઢાંકવું અને તેના ઉપર બકરાનું કુમાશદાર ચામડું ઢાંકી દેવું અને તેને પાલખી ઉપર મૂકવાં. 13ત્યારબાદ તેમણે વેદી ઉપરથી રાખ સાફ કરી નાખવી અને તેના ઉપર જાંબુડિયા રંગનું કપડું ઢાંકવું. 14અને વેદીની ઉપાસનામાં વપરાતાં સર્વ વાસણોને-દેવતા ભરવાની તબકડી, ચીપિયા, પાવડી અને પાણી છાંટવાના ડોચા-વગેરે ઉપર બકરાનું કુમાશદાર ચામડું ઢાંકવું અને પછી ઉપાડવાના દાંડા દાખલ કરવા. 15હારુન અને તેના પુત્રો મુકામ ઉપાડતી વખતે પવિત્રસ્થાનને અને તેની બધી સાધનસામગ્રીને ઢાંકે અને તે પછી કહાથના કુળોએ તે ઉપાડવા માટે હાજર થઈ જવું, અને જ્યાં છાવણી કરવાની હોય ત્યાં બધું લઈ જવું; પરંતુ તેઓએ પવિત્ર વસ્તુઓને અડવું નહિ, અડે તો રખેને તેઓ મૃત્યુ પામે. કહાથના કુળોએ મુલાકાતમંડપમાંથી વસ્તુઓ ઉપાડવાનું પવિત્રકાર્ય કરવાનું છે.

16“યાજક હારુનના પુત્ર એલઆઝારે દીવાના તેલની, સુવાસિત સુગંધીની, રોજના ખાધાર્પણ તથા અભિષેકના તેલની જવાબદારી બજાવવાની છે, તથા સમગ્ર પવિત્રમંડપ અને તેમાંની સર્વ વસ્તુઓની સંભાળ રાખવાની જવાબદારી પણ તેમણે જ કરવાની છે.”

17પછી યહોવાએ મૂસાને તથા હારુનને કહ્યું, 18“તમારે કહાથના કુળસમૂહના કુટુંબોના લેવીઓમાંથી ઉચ્છેદ થવા દેવો નહિ. 19પરમપવિત્ર વસ્તુઓ ઊચકીને લઈ જતાં મૃત્યુ ન પામે તે માટે તારે આ પ્રમાણે કરવું: હારુને અને તેના પુત્રોએ આવીને પ્રત્યેકને તેમનું કામ અને તેમને જે ઉપાડવાનું હોય તે સુપ્રત કરવું. 20તથા એ પવિત્ર વસ્તુઓ બંધાતી હોય ત્યારે કહાથના કુળસમૂહોએ પવિત્રસ્થાનમાં પ્રવેશ કરવો નહિ, રખેને તેઓની નજર પવિત્ર વસ્તુઓ પર ત્યાં પડે અને તેઓ મૃત્યુ પામે.”

### ગેર્શોન-કુટુંબના સેવા કાર્યો

21યહોવાએ મૂસાને કહ્યું, 22“તમારે લેવી કુળના ગેર્શોનના કુળસમૂહોની પણ કુટુંબવાર નોંધણી કરવી. 23પવિત્રમંડપમાં સેવા કરવાને લાયક હોય તેવા ત્રીસથી પચાસ વર્ષની ઉંમર ના જે પુરુષો હોય તેમની નોંધણી કરવી.

24“ગેર્શોનના કુળસમૂહના પુરુષોએ નીચેની વસ્તુઓ ઉપાડવાની સેવા બજાવવાની છે: 25તેમણે પવિત્રમંડપના અંદરના પડદા, પવિત્રમંડપનું બહારનું આવરણ, છત તરીકેનું બકરાના ચામડાનું આવરણ અને પવિત્રમંડપના પ્રવેશદ્વારનો પડદો. 26તથા ચોકના પડદા, પવિત્રમંડપ અને વેદીની આસપાસના ચોકના પ્રવેશદ્વારનો પડદો-દોરડાંઓ, અને એ સર્વને લગતી બધી સાધન-સામગ્રી ઉપાડવાની જવાબદારી તેઓની છે. 27આ બધાં કામો તેમણે હારુન અને તેના પુત્રોની આજ્ઞા મુજબ ગેર્શોનીએ કરવાનાં છે. અને ભાર ઊચકવાનું પવિત્રમંડપની કે સેવાનું જે કામ સોંપે તે તેઓએ કરવાનું છે. 28ગેર્શોનના કુળસમૂહોએ પવિત્રમંડપની લગતી આ સેવાઓ કરવાની છે, અને યાજક હારુનના પુત્ર ઈથામારે એમના ઉપર દેખરેખ રાખવાની છે.”

### મરારી કુટુંબના સેવાકાર્યો

29“પછીથી તમારે મરારીના કુળસમૂહોની કુટુંબવાર નોંધણી કરવાની છે. 30પવિત્રમંડપના પવિત્ર કાર્ય માટે લાયક હોય તેવા 30 વર્ષથી 50 વર્ષની ઉંમર ના પુરુષોની ગણતરી તારે કરવાની છે. 31તેમણે પવિત્રમંડપમાંની નીચેની વસ્તુઓ ઉપાડવાની છે: તંબૂનાં પાટિયાં, તેની વળીઓ, થાંભલીઓ અને કૂભીઓ, 32આંગણાની ચારે બાજુની દીવાલના સ્તંભો, કૂભીઓ, ખૂંટીઓ, દોરડીઓ અને તેની સાધન સામગ્રી. 33પ્રત્યેક પુરુષને તેણે ઉપાડવાની વસ્તુઓ સોંપવામાં આવે. મરારીના કુળસમૂહો પણ આટલી સેવા કરે. પવિત્રમંડપના તેઓનાં બધાં કામો ઉપર યાજક હારુનના પુત્ર ઈથામારે દેખરેખ રાખવાની ફરજ બજાવવાની છે.”

### લેવી પરિવાર

34યહોવાની આજ્ઞા મુજબ મૂસા તથા હારુને અને અન્ય આગેવાનોએ કોહાથના કુળસમૂહોની કુટુંબવાર નોંધણી કરી. 35પવિત્રમંડપની સેવા માટે યોગ્ય એવા 30 વર્ષથી 50 વર્ષની ઉંમર ના સર્વ પુરુષોની નોંધણી કરી.

36તેઓની કુલ સંખ્યા 2,750 થઈ. 37યહોવાની આજ્ઞા અનુસાર મૂસા અને હારુને નોંધણીનું આ કાર્ય કર્યું.

38એ જ રીતે ગેર્શોનના કુળસમૂહની કુટુંબવાર નોંધણી કરી. 39પવિત્રમંડપની સેવા માટે યોગ્ય એવા 30 વર્ષથી 50 વર્ષની ઉંમર ના બધાજ પુરુષોની નોંધણી કરવામાં આવી. 40તેઓના કુળસમૂહની કુટુંબવાર નોંધણીની કુલ સંખ્યા 2,630 થઈ. 41યહોવાએ આપેલી આજ્ઞા મુજબ મૂસા અને હારુને નોંધણીનું આ કાર્ય કર્યું.

42મરારી કુળસમૂહની કુટુંબવાર નોંધણી કરી. 43પવિત્રમંડપની સેવા માટે યોગ્ય એવા 30 વર્ષથી 50 વર્ષની ઉંમર ના સર્વ પુરુષોની નોંધણી કરવામાં આવી. 44તેઓની કુટુંબવાર નોંધણી અનુસાર કુલ સંખ્યા 3,200 થઈ. 45યહોવાની આજ્ઞા મુજબ મૂસાએ અને હારુને આ નોંધણીનું કાર્ય કર્યું.

46આ રીતે મૂસાએ અને હારુને તથા ઈસ્રાએલના સર્વ આગેવાનોએ બધા જ લેવીઓની વંશાનુસાર તથા કુટુંબવાર નોંધણી કરી. 47ત્રીસ વર્ષથી પચાસ વર્ષની ઉંમર ના જે લેવી પુરુષો પવિત્રમંડપની સેવા કરવા તથા તેને ઉપાડી લઈ જવાનું કામ કરવા આવ્યા 48તેઓની કુલ સંખ્યા 8,580 થઈ.

49યહોવાએ મૂસાને આપેલી આજ્ઞા અનુસાર દરેકને સેવાની અને ભાર ઉપાડવાની જવાબદારી સોંપવામાં આવી. આમ, યહોવાએ મૂસાને કરેલી આજ્ઞા અનુસાર તેઓની નોંધણી કરવામાં આવી.

### અછૂતો માટેના નિયમો

5 યહોવાએ મૂસાને કહ્યું, 2“ઈસ્રાએલી પ્રજાને તું એવું જણાવ કે, તેઓ પોતાની છાવણીમાંથી બધાજ રક્તપિત્તના દર્દીઓને જેમના શરીરમાંથી સ્ત્રાવ થતો હોય તેમને, તથા જેઓ શબના સ્પર્શથી અશુદ્ધ થયા હોય તેઓને છાવણીમાંથી બહાર કાઢી મૂકે. 3સ્ત્રી હોય કે પુરુષ, બંનેને બહાર કાઢી મૂકવાં, જેથી જે છાવણીમાં હું તમારી વચ્ચે રહું છું તેને તેઓ અશુદ્ધ કરે નહિ.”

4યહોવાએ મૂસાને કરેલી આજ્ઞા અનુસાર ઈસ્રાએલીઓએ છાવણી બહાર એ લોકોને કાઢી મૂક્યાં.

### પાપોની ભરપાઈ

5યહોવાએ મૂસાને કહ્યું, 6“તું ઈસ્રાએલીઓને કહે કે, જે પુરુષ અથવા સ્ત્રી યહોવાની આજ્ઞાઓનો ભંગ કરીને અન્યને નુકસાન કરે, તો તે દોષિત બને છે, તેથી તેણે તે બદલ પ્રાયશ્ચિત કરવું જ જોઈએ. 7પોતે કરેલાં પાપની તેણે કબૂલાત કરવી અને જેનું તેણે જે કાંઈ નુકસાન કર્યું હોય તે પૂરેપૂરું

ભરપાઈ કરી આપવા ઉપરાંત વીસ ટકા જેટલું વધારે ચૂકવવું. 8પણ જો જેને નુકસાન કર્યું છે તે મૃત્યુ પામ્યો હોય અને ક્ષતિપૂર્તી માટે તેનું નજીકનું કોઈ સગું ના હોય તો તે રકમ યહોવાને આપવી અને યાજકને ચૂકવવી અને જે ઘેટો પાપોના પ્રાયશ્ચિત માટે વધેરવા આપવાનો હોય છે, તે ઉપરાંત આ રકમ આપવાની છે.

9“ઈસ્રાએલીઓ દેવને જે કંઈ ખાસ ભેટ ધરાવે છે, તે યાજકની ગણાય છે. 10યાજકોને માણસો જે કોઈ ભેટ આપે છે તે યાજકો પોતાને માટે રાખે.”

### વહેમી પતિ અને તેનું નિરાકરણ

11યહોવાએ મૂસાને કહ્યું, 12“ઈસ્રાએલી પ્રજાને તું આ પ્રમાણે કહે: જો કોઈ પુરુષની પત્ની આડે રસ્તે ચડી જાય અને વિશ્વાસઘાતી નીવડે કોઈ પરપુરુષ સાથે સૂઈને વ્યભિચાર કરે, 13પરંતુ તેની સાબિતી ના હોય અને સાક્ષી આપનાર કોઈ ના હોય, 14અને છતાં તેના પતિને તેના પર શંકા જાય; અથવા પત્નીએ વ્યભિચારનું પાપ કર્યું ના હોય તો પણ તેના પતિના મનમાં વહેમ જાગ્યો હોય, તો પતિએ તેને યાજક પાસે લઈ જવી. 15તેણે 8 વાટકા જવનો લોટ (એક દશાંશ એકાદ) લઈ યહોવાને અર્પણ કરે. તેણે તેના પર તેલ રેડવું નહિ કે ધૂપ પણ મૂકવો નહિ, કારણ કે એ વહેમને કાઢવા ગુનાનું પારખું કરવા માટેનું દાણાર્પણ છે.

16“યાજકે તે સ્ત્રીને યહોવા સમક્ષ રજૂ કરવી. 17પછી યાજકે માટીના પાત્રમાં પવિત્ર જળ લેવું, અને તેમાં પવિત્રમંડપની પવિત્ર ભૂમિ પરની ધૂળ લઈને તેમાં નાખવી. 18પછી તેણે તે સ્ત્રીને યહોવા સમક્ષ ઊભી રાખી તેના વાળ છોડી નાખશે, અને તેણીના હાથમાં ખાદ્યાર્પણ મૂકશે. પતિની ઈર્ષ્યા ને કારણે આપવામાં આવેલો આ જવનો લોટ છે. પછી યાજક નક્કી કરે કે તેના પતિનો વહેમ સાચો છે કે નહિ, યાજકે શ્રાપ આપવા માટેના કડવા જળનું પાત્ર પોતાના હાથમાં રાખવું.

19“ત્યારબાદ યાજકે સ્ત્રી પાસે સમ લેવડાવવા, તેને કહેવું કે, ‘જો તેં કુમાર્ગે જઈને કોઈ માણસ સાથે વ્યભિચાર કર્યો ન હોય, તો આ શ્રાપના કડવા જળથી તને કશું જ નુકસાન નહિ થાય. 20પણ જો તેં કુમાર્ગે જઈને કોઈ માણસ સાથે વ્યભિચાર કર્યો હશે તો યહોવા તારા નામને તારા લોકમાં શ્રાપરૂપ બનાવી દો. તારી જાંઘોમાં સડો પેદા કરો, અને તારા શરીરને ફુલાવી દો.’

22“આ જળ તારા પેટમાં પ્રવેશીને તેને ફુલાવી દો, અને તારા ગર્ભાશયને સંકોચાવી દો.” પછી તે સ્ત્રીએ ‘કબૂલ’ ‘કબૂલ’ એમ જવાબ આપ્યો.

23“પછી યાજકે તે શ્રાપ સૂચિપત્રમાં લખવા અને તેને કડવા જળમાં ઘોઈ નાખવા, 24ત્યારબાદ યાજક તે સ્ત્રીને તે પાણી પીવડાવે, જેથી તે ગુનેગાર હોય તો ખૂબ હેરાન થાય.

25“પણ જળ પીવડાવતાં પહેલાં યાજક પાપની કસોટી કરવા ખાદ્યાર્પણને સ્ત્રીના હાથમાંથી લઈને યહોવા સમક્ષ ધરાવીને વેદી ઉપર અર્પણ કરશે. 26એ પછી યાજકે તે

ખાદ્યાર્પણમાંથી એક મૂકી ભરી વેદીમાં હોમવું. અને પછી સ્ત્રીને જળ પાઈ દેવું. 27જો તે સ્ત્રીએ વ્યભિચાર કર્યો હશે તો શ્રાપનું પાણી પેટમાં જતાં જ તેનું પેટ ફૂલી જશે અને તેનું ગર્ભાશય સંકોચાઈ જશે, અને તેનું નામ તેના લોકોમાં શ્રાપરૂપ થઈ પડશે. 28પણ જો તે સ્ત્રી પવિત્ર હશે અને પોતાની જાતને કલંકિત નહિ કરી હોય તો તેને કંઈ પણ હાની થશે નહિ અને થોડા સમય પછી તે ગર્ભ ધારણ કરશે.

29“આ નિયમો સ્વચ્છંદી પત્ની માટે અથવા જેના પર પતિને વહેમ હોય એવી પત્ની માટે છે. 30પછી એ સ્ત્રીએ ખરેખર વ્યભિચાર કર્યો હોય કે ખાલી વહેમ આવ્યો હોય, પતિએ આવી સ્ત્રીને યહોવા સમક્ષ લાવવી અને યાજકે ઉપર દર્શાવેલી રીત અનુસાર નક્કી કરવું. 31પછી સ્ત્રી જો પોતાની સજા ભોગવે તો તે માટે પતિ જવાબદાર ઠરશે નહિ. સ્ત્રી પોતેજ તેના પાપોના પરિણામ માટે જવાબદાર છે.”

### નાઝારી વ્રત ધારણ કરવા અંગેના નિયમો

6 યહોવાએ મૂસાને કહ્યું, 2“તું ઈસ્રાએલી પ્રજાને આ પ્રમાણે કહે: જો કોઈ સ્ત્રી કે પુરુષ ‘નાઝારી’ થઈને યહોવાની સેવા કરવાનું ખાસ વ્રત લે, 3તો યહોવાને કરેલા સમર્પણના પૂર્ણ સમય દરમિયાન તેણે દ્રાક્ષારસનો અને કેફી પીણાનો ત્યાગ કરવો, તદુપરાંત તેણે દ્રાક્ષમાંથી બનાવેલું કોઈપણ પ્રકારનું પીણું પીવું નહિ, કે દ્રાક્ષ કે કિસમિસ ખાવી નહિ. 4જ્યાં સુધી તેનું વ્રત ચાલુ હોય ત્યાં સુધી તેણે દ્રાક્ષમાંથી કોઈપણ વસ્તુ દ્રાક્ષના બી કે છાલ પણ ખાવા નહિ!

5“વળી એ સમય દરમિયાન તેણે વાળ કપાવવા નહિ, કારણ કે તેનું વ્રત ચાલુ હોય છે, અને જ્યાં સુધી વ્રત પૂરું પૂર્ણ ન થાય ત્યાં સુધી તે દેવને સમર્પિત થયેલો છે તેથી તેણે પોતાના વાળ વધારવા જોઈએ.

6“તેણે લીધેલા વ્રતના સર્વ દિવસો દરમિયાન તેણે કદી મૃતદેહ નજીક જવું નહિ. 7તેનાં માતા-પિતા કે ભાઈ-બહેન મરી જાય તો પણ તેણે મૃતદેહ નજીક જઈ પોતાની જાતને અશુદ્ધ કરવી નહિ, કારણ તેના માથા ઉપરના વાળ તેના દેવને સમર્પિત થયાની નિશાની છે. 8વ્રતના પૂરા સમય દરમિયાન તે ‘નાઝારી’ વ્રતી હોવાથી ત્યાં સુધી તે યહોવાને સમર્પિત થયેલ છે.

9“પરંતુ જો કોઈ વ્યક્તિનું અચાનક તેની પડખે જ અવસાન થાય અને તે અશુદ્ધ બને, તો સાત દિવસ પછી તેણે પોતાના અશુદ્ધ થયેલા માથાના વાળ કપાવવા. કારણ કે તે દિવસે તેની શુદ્ધિ થાય છે. 10અને આઠમા દિવસે તેણે પવિત્ર મંડપના પ્રવેશદ્વાર આગળ યાજક સમક્ષ બે હોલા અથવા કબૂતરના બે બચ્ચાં લાવવાં. 11યાજકે એમાનું એક પાપાર્થાર્પણ તરીકે અને બીજું દહનાર્પણ તરીકે યડાવીને તે માણસના પાપનો પ્રાયશ્ચિતવિધિ કરવો, કારણ કે તે મૃતદેહના સ્પર્શથી અશુદ્ધ થયો હતો. તે સમયે વ્યક્તિ ફરીથી પોતાના વાળ કપાવ્યા વિના દેવને સમર્પિત કરશે. 12અને તે જ દિવસે તેણે ‘નાઝારી’ના વ્રતની નવેસરથી શરૂઆત કરીને વાળ વધારવા. આ અગાઉના તેના સમર્પણના દિવસો ગણવામાં આવશે

નહિ, કારણ, તેનો વ્રતભંગ થયો હતો જેના દોષાર્થાર્પણ રૂપે તેણે એક વર્ષનું નર હલવાન લાવવું.

13“યહોવાની સેવા માટેના ‘નાઝારી’ વ્રતનો સમય પૂર્ણ થતાં તે દિવસે તેણે નીચે પ્રમાણે વિધિ કરવી; તેને પવિત્રમંડપના પ્રવેશદ્વાર આગળ લઈ જવો. 14અને ખોડ વિનાના એક વર્ષનાં નર ઘેટાનું દહનાર્પણ, ખોડ વિનાની એક વર્ષની ઘેટીનું પાપાર્થાર્પણ અને ખોડ વિનાના નર ઘેટાનું શાંત્યર્પણ કરવું;

15તથા એક ટોપલી ભરીને મોહેલા લોટની બેખમીર રોટલી તથા તેલ ચોપડેલા બેખમીર ખાખરા, અને ખાધાર્પણ તથા પેયાર્પણ તે ચડાવે.

16“યાજકે આ બધું યહોવાને ધરાવવું અને તે માણસનાં પ્રથમ પાપાર્થાર્પણ અને દહનાર્પણ ચડવવાં. 17પછી તેણે નર ઘેટાને યહોવા સમક્ષ શાંત્યાર્પણ તરીકે સમર્પિત કરવું જ. રોટલીની ટોપલી, ખાધાર્પણ અને પેયાર્પણ સાથે તે યહોવાને અર્પણ કરશે.

18“નાઝારી’ વ્રત ધારણ કરનારે પવિત્રમંડપના પ્રવેશદ્વાર આગળ વાળ કપાવી નાખવાં, અને એ સમર્પિત કરી શાંત્યાર્પણની નીચેના અગ્નિમાં હોમી દેવા.

19“વ્રતધારીએ વાળ ઉતરાવ્યા પછી યાજકે નર ઘેટાનો બાફેલો ખભો તથા ટોપલીમાંથી એક બેખમીર રોટલી અને એક બેખમીર ખાખરો લઈને તેના હાથમાં મૂકવાં. 20ત્યારબાદ યાજક અર્પણ તરીકે એ વસ્તુઓ યહોવાની સમક્ષ ઝુલાવે. એ અર્પણો યાજકને માટેનો પવિત્ર ભાગ ગણાય છે. એની ઉપરાંત, ઘેટાની છાતીનો ભાગ અને જાંગ દેવને ધરવા આ અર્પણો પણ યાજકના ગણાય, હવે તે વ્યક્તિ નાઝારી વ્રતમાંથી મુક્ત થઈને ફરી દ્રાક્ષારસ પી શકે છે.

21“નાઝારી’ માટે અને બલિદાનો માટેના આ નિયમો છે. ‘નાઝારી’ થવાની પ્રતિજ્ઞા લીધી હોય ત્યારે તેણે અન્ય અર્પણો માટે વચન આપ્યું હોય તો નક્કી કરેલાં બલિદાનો સાથે તે અર્પણો પણ લાવીને ચડાવવાં.”

### યાજકોના આશીર્વાદો

22પછી યહોવાએ મૂસાને કહ્યું, 23“હારુન અને તેના પુત્રોને કહે કે તેઓ ઈસ્રાએલી પ્રજાને આ ખાસ આશીર્વાદ આપે:

24યહોવા તમને આશીર્વાદ આપો અને તમારું રક્ષણ કરો;

25યહોવાની તમારા ઉપર કૃપાદ્રષ્ટિ અને મહેરબાની થાવ.

26યહોવા તમારા પર પ્રસન્ન હો અને તમને શાંતિ આપો.”

27પછી યહોવાએ મૂસાને કહ્યું, “આ રીતે હારુન અને તેના પુત્રો મારા આશીર્વાદ ઈસ્રાએલી લોકોને આપે અને હું પોતે વ્યક્તિગત મારા આશીર્વાદ તેઓને આપીશ.”

### પવિત્રમંડપની સમર્પણ વિધિ

7 જે દિવસે મૂસાએ પવિત્રમંડપ ઊભો કરવાનું કાર્ય સંપૂર્ણ કર્યું, તે દિવસે તેણે મંડપનો તેમજ તેમાંની બધી સાધન-સામગ્રી વેદી તથા તેનાં બધાં સાધનોનો

અભિષેક કરી તેમના બધાં પાત્રોનો અભિષેક કરીને પવિત્ર કર્યાં.

ત્યારપછી ઈસ્રાએલનાં કુળસમૂહોના આગેવાનોમાંથી પસંદ કરેલા પુરુષો પોતાનાં અર્પણો લાવ્યા. તેઓ કુળોના મુખ્ય આગેવાનો હતા અને તેઓએ વસ્તી ગણતરીના કામમાં મદદ કરી હતી. 3 તેમણે યહોવાની સંમુખ બે બળદ જોડેલા છત્તરવાળા છ ગાડા તેઓ લાવ્યા. બે કુટુંબના વડાઓ દીઠ એક ગાડુ અને પ્રત્યેક આગેવાન દીઠ એક બળદ. આ બધુ તેઓએ પવિત્રમંડપમાં પ્રવેશદ્વાર પાસે યહોવાની સમક્ષ રજૂ કર્યું.

4પછી યહોવાએ મૂસાને કહ્યું, 5“તેઓની ભેટોનો સ્વીકાર કર, પવિત્રમંડપની સેવામાં આ ગાડાનો ઉપયોગ કરજે. લેવીઓને તું એ તેમના કાર્યમાં ઉપયોગ કરે, તે માટે તેમણે બજાવવાની સેવા અનુસાર સોંપી દેજે.”

6તેથી મૂસાએ ગાડાં અને બળદો સ્વીકાર્યા અને લેવીઓને સોંપી દીધાં. 7તેણે ગેર્શોનના સમૂહને તેઓને જે સેવાઓ કરવાની હતી તે માટે બે ગાડાં અને ચાર બળદો આપ્યા. 8મરારીના સમૂહે યાજક હારુનના પુત્ર ઈથામારની આગેવાની હેઠળ જે સેવાઓ કરવાની હતી તેને માટે તેણે તેમને ચાર ગાડાં અને આઠ બળદો આપ્યા.

9પરંતુ કોહાથના વંશજોને કાંઈ જ આપ્યું નહિ, કારણ કે તેઓને જે પવિત્ર વસ્તુઓ સોંપવામાં આવી હતી તેની જવાબદારી તેઓ પોતાના માથે જ રાખતા અને પોતાના ખભા ઉપર ઊચકી લેતા હતા.

10જે દિવસે યજ્ઞવેદીને અભિષિક્ત અને સમર્પિત કરવામાં આવી તે દિવસે આગેવાનો પોતાના અર્પણો લાવ્યા અને વેદી આગળ રજૂ કર્યા. 11યહોવાએ મૂસાને કહ્યું, “વેદીના અભિષેક ઉપહારો વારાફરતી એક દિવસે એક જણે જ ધરાવવા.”

12-83પ્રત્યેક વંશના આગેવાન એક સરખાં જ અર્પણ લઈને આવ્યાં,

પ્રથમ દિવસે ‘યહૂદા’ના કુળસમૂહનો આગેવાન આમ્મીનાદાબનો પુત્ર નાહશોન અર્પણ લઈને આવ્યો.

બીજે દિવસે ઈસ્સાખાર વંશનો સુઆરનો પુત્ર નથાનિયેલે અર્પણ લઈને આવ્યો.

ત્રીજે દિવસે ઝબુલોનના વંશનો વડો અને હેલોનનો પુત્ર અલીઆબ અર્પણ લાવ્યો.

ચોથે દિવસે રૂબેન વંશનો શદેઉરનો પુત્ર અલીસૂર અર્પણ લાવ્યો.

પાંચમે દિવસે શિમયોન વંશના વડા સૂરીશાદાયના પુત્ર શલુમીએલે અર્પણ લાવીને ધરાવ્યું.

છઠ્ઠે દિવસે ગાદના વંશના વડા દેઉએલના પુત્ર એલ્યાસાફે અર્પણ લાવીને ધરાવ્યું.

સાતમે દિવસે એફાઈમના વંશના વડા આમ્મીહૂદના પુત્ર અલીશામાએ અર્પણ લાવીને ધરાવ્યું.

આઠમા દિવસે મનાશા વંશના વડા પદાહસૂરના પુત્ર ગમાલ્યેલે અર્પણ લાવીને ધરાવ્યું.

નવમા દિવસે બિન્યામીન વંશના વડા ગિદોનીના પુત્ર અબીદાને અર્પણ લાવીને ધરાવ્યું.

દસમે દિવસે દાનના વંશના વડા આમ્મીશાદાયના પુત્ર અહીએઝેરે અર્પણ ધરાવ્યું,

અગિયારમે દિવસે આશરના વંશના વડા ઓકાનના પુત્ર પાગીએલે અર્પણ લાવીને ધરાવ્યું.

બારમે દિવસે નફતાલીના વંશના વડા એનાનના પુત્ર અહીરાએ અર્પણ લાવીને ધરાવ્યું.

પ્રત્યેકના ઉપહારમાં અધિકૃત માપ પ્રમાણે 130 શેકેલ વજનની ચાંદીની કથરોટ તથા 70 શેકેલ વજનનો એક ચાંદીનો પ્યાલો હતો. આ બંનેમાં ખાદ્યાર્પણ તરીકે તેલથી મોયેલો લોટ ભરેલો હતો. તદુપરાંત દશ શેકેલ વજનની સોનાની ધૂપદાની ધૂપથી ભરેલી હતી, તથા દહનાર્પણ માટે એક વર્ષનું વાછરડું, તથા પ્રાયશ્ચિતના બલિ માટે એક ઘેટું તથા એક વર્ષનો એક હલવાન; શાંત્યર્પણ માટે બે બળદ, પાંચ ઘેટાં, પાંચ લવારા અને એક વર્ષની ઉપરના પાંચ હલવાન હતાં. ઉપરના ક્રમાનુસાર આગેવાનો ઉપર પ્રમાણેનાં અર્પણો લાવ્યાં હતાં.

84આ રીતે વેદીના અભિષેકના પ્રસંગે ઈસ્રાએલના વંશના આગેવાનો સમર્પણવિધિમાં પોતપોતાનાં અર્પણો લાવ્યાં; ચાંદીની 12 કથરોટ, ચાંદીના 12 પ્યાલા, તથા સોનાની 12 ધૂપદાનીઓ, 85ચાંદીની પ્રત્યેક કથરોટનું વજન અધિકૃત માપ અનુસારે 130 શેકેલ હતું, અને ચાંદીના પ્રત્યેક પ્યાલાનું વજન 70 શેકેલ હતું. ચાંદીની કથરોટો અને ચાંદીના પ્યાલાઓનું કુલ વજન 2,400 શેકેલ હતું. 86તદુપરાંત ધૂપથી ભરેલાં 12 સોનાનાં પાત્રો હતાં, તે પ્રત્યેકનું વજન અધિકૃત માપ પ્રમાણે દસ શેકેલ હતું. એ પાત્રોના સોનાનું કુલ વજન મંદિરના માપ પ્રમાણે 120 શેકેલ હતું,

87દહનાર્પણો માટે કુલ 12 બળદો, 12 ઘેટાઓ એક વર્ષની ઉંમર ના 12 હલવાન હતા. પાપાર્થાર્પણ માટે 12 નર બકરાં પણ હતાં. 88તથા શાંત્યાર્પણ માટે કુલ 24 બળદો, 60 ઘેટાં, 60 બકરાં, અને એક વર્ષની ઉંમરના 60 હલવાન હતા, આ અર્પણો વેદીનો અભિષેક કરી તેના સમર્પણના પ્રસંગે અર્પણ થયા હતા. 89જે સમયે મૂસા યહોવા સાથે વાત કરવા માટે પવિત્રમંડપમાં પ્રવેશ્યો તે સમયે તેણે કરારકાશના ઢાંકણા ઉપરના બે કડબ દેવદૂતોની વચ્ચેનો અવાજ સાંભળ્યો. યહોવા આ રીતે તેની સાથે બોલતા હતા.

### દીપવૃક્ષની વ્યવસ્થા

8 યહોવાએ મૂસાને કહ્યું, 2<sup>નું</sup> હારુનને જણાવ કે તે દીપવૃક્ષની સાત દીવીઓને પ્રગટાવે ત્યારે તેનો પ્રકાશ દીપવૃક્ષના આગળના ભાગમાં પડે તે ધ્યાનમાં રાખજે.”

3હારુને યહોવાની સૂચના પ્રમાણે કર્યું. તેણે દીવીઓને ઉચિત સ્થાને રાખી અને તેમનું મોઢું એવી રીતે રાખ્યું અને દીપવૃક્ષ નો આગળનો ભાગ પ્રકાશીત કર્યો. આ તેણે દેવે મૂસાને કરેલ આજ્ઞા પ્રમાણે કર્યું. 4દીપવૃક્ષ તથા ફૂલોથી સુશોભિત તેની બેઠક તથા ડાળીઓ, સંપૂર્ણ સોનાના ઘડેલા

હતાં. મૂસાને યહોવાએ દર્શાવેલા નમૂના પ્રમાણે ખૂબ કાળજીપૂર્વક તે બનાવવામાં આવી હતી.

### લેવીવંશીઓનું શુદ્ધિકરણ

5પછી યહોવાએ મૂસાને કહ્યું, 6<sup>નું</sup> હવે બાકીના ઈસ્રાએલીઓમાંથી લેવીઓને અલગ કરીને તારે તેઓની વિધિ પુર્વક શુદ્ધિ કરવી. 7અમની શુદ્ધિ આ મુજબ કરવી: પ્રથમ તેના પર પવિત્ર શુદ્ધિકરણનાં જળનો છંટકાવ કરવો, ત્યારબાદ તેમણે આખા શરીરે મુંડન કરાવવું, કપડા ધોઈ નાખવાં તથા શીરને ધોઈને સ્વચ્છ કરવું ત્યારે તેમની શુદ્ધિ થઈ ગણાશે.

8<sup>નું</sup> ત્યારબાદ તેમણે એક વાછરડું તથા મોયેલા લોટનો ખાદ્યાર્પણ લાવવો, અને સાથે તારે એક બીજો વાછરડો પાપાર્થાર્પણ માટે પણ લેવો, પછી લેવીઓને પવિત્રમંડપ પાસે લાવવા. 9પછી બધા પવિત્રમંડપ આગળ ઈસ્રાએલીઓના સમગ્ર સમાજને ભેગો કરવો. 10અને તું લેવીઓને યહોવા સમક્ષ લાવે ત્યારે ઈસ્રાએલીઓએ પોતાના હાથ લેવીઓના મસ્તક પર મૂકવા, 11પછી હારુને લેવીઓને ઈસ્રાએલીઓ તરફથી ખાસ ઉપહાર તરીકે મને ધરાવવા અને મારી સેવા માટે સમર્પિત કરવા. ઈસ્રાએલી પ્રજાના પ્રતિનિધિ તરીકે લેવીઓ યહોવાની સેવા કરશે.

12<sup>નું</sup> ત્યારબાદ લેવીએ બંને બળદોના માથા ઉપર હાથ મૂકવા અને: એક બળદ પાપાર્થાર્પણ તરીકે અને બીજો દહનાર્પણ તરીકે યહોવાને ધરાવવા, લેવીઓને શુદ્ધ કરવા માટે પ્રાયશ્ચિત કરવાની આ વિધિ છે. 13પછી સર્વ લેવીઓને હારુન અને તેના પુત્રો સમક્ષ ઉભા કરવા અને યહોવાને ઉપાસના તરીકે ધરાવવાં. 14આ રીતે તારે લેવીઓને બીજા ઈસ્રાએલીઓથી અલગ કરીને વિધિસર મને અર્પણ કરવા જેથી લેવીઓ મારા પોતાના થશે.

15<sup>નું</sup> આ પ્રમાણે લેવીઓનું શુદ્ધિકરણ અને સ્વાર્પણ થયા પછી જ તેઓ પવિત્રમંડપમાં સેવા કરવાનું શરૂ કરી શકે. તારે લેવીઓની શુદ્ધિ કરીને મને સમર્પિત કરવા. 16કારણ કે બધાજ ઈસ્રાએલીઓ તરફથી તેઓ મને ઈનામરૂપે અપાયેલા છે. તેથી તેઓ મારા પોતાના છે. ઈસ્રાએલી કુળના સર્વ પ્રથમજનિતોના બદલામાં મેં લેવીઓનો સ્વીકાર કર્યો છે. 17કારણ કે ઈસ્રાએલીઓનું પ્રથમજનિત બાળક પછી તે મનુષ્યનું હોય કે પશુનું હોય, મારું છે, જે દિવસે મેં મિસરના એકેએક પ્રથમજનિત બાળક, પછી તે મનુષ્યનું હોય કે પશુનું હોય, સર્વને મારી નાખ્યાં, તે દિવસે મેં ઈસ્રાએલનાં પ્રથમજનિત પુત્રોને મેં મારા માટે રાખી લીધાં હતાં. 18હવે મેં ઈસ્રાએલ સમાજના સર્વ જયેષ્ઠ પુત્રોની અવેજીમાં લેવીઓને સ્વીકાર્યા છે, 19હું તેમને હારુનને તથા તેના પુત્રોને ઈસ્રાએલીઓ તરફથી સેવા કરવા અને તેમના બદલે પ્રાયશ્ચિતવિધિ કરવા મુલાકાતમંડપમાં ભેટો તરીકે આપીશ. જેથી જ્યારે ઈસ્રાએલીઓ પવિત્રસ્થાનની પાસે આવે ત્યારે મરકી કે કોઈ મુશ્કેલી તેમના પર ન પડે.”

20પછી યહોવાએ મૂસાને લેવીઓની દીક્ષાવિધી વિષે જે સૂચનાઓ આપી હતી તેનો મૂસાએ, હારુને તથા સમગ્ર ઈસ્રાએલી સમાજે અમલ કર્યો. 21લેવીઓએ પોતાની જાતને શુદ્ધ કરી અને વસ્ત્રો પણ ધોયાં. હારુને તે સૌને અર્પણ તરીકે યહોવાને ધરાવી દીધા, અને તેમને શુદ્ધ કરવા માટે પ્રાયશ્ચિતવિધિ કરીને સૌને શુદ્ધ કર્યા. 22ત્યારબાદ લેવીઓને પવિત્રમંડપમાં હારુને અને તેના પુત્રોના હાથ નીચે સેવા કરવાની છૂટ મળી. આમ યહોવાએ લેવીઓ અંગે જે આજ્ઞાઓ મૂસાને જણાવી હતી તેનું અક્ષરસઃ પાલન કરવામાં આવ્યું.

23યહોવાએ મૂસાને કહ્યું, 24“પચ્ચીસ વર્ષની ઉંમરે લેવીઓ પવિત્રમંડપની સેવા શરૂ કરી શકે. 25પચાસ વર્ષની ઉંમરે તેઓ સેવામાંથી નિવૃત્ત થાય અને સેવા કરવાનું બંધ કરે. 26તેઓ પવિત્રમંડપમાં સેવા કરતા પોતાના સાથીને ભલે મદદ કરે, પણ પોતે નિયમસરની સેવા ન કરે, લેવીઓની સેવા માટે આ વ્યવસ્થાનું આયોજન કરવું.”

### પારખાપર્વ

9 મિસરમાંથી પ્રસ્થાન કર્યા પછી બીજા વર્ષના પ્રથમ મહિનામાં ઈસ્રાએલી પ્રજા અને મૂસા સિનાઈના રણમાં હતા ત્યારે યહોવાએ મૂસાને કહ્યું, 2“ઈસ્રાએલી પ્રજાએ નિયત સમયે પારખાપર્વ પાળવાનું છે. 3પારખાપર્વ પ્રથમ મહિનાના 14માં દિવસની સંધ્યાએ શરૂ થાય છે. તમારે એને લગતા બધા નિયમો અને વિધિઓનું ચૂસ્તપણે પાલન કરવાનું છે.”

4તેથી મૂસાએ ઈસ્રાએલી પ્રજાને પારખાપર્વ ઉજવવાની આજ્ઞા કરી. 5ઈસ્રાએલી પ્રજાએ પારખાપર્વની ઉજવણી સિનાઈના રણમાં પ્રથમ મહિનાના 14માં દિવસે સંધ્યાકાળે શરૂ કરી હતી. યહોવાએ મૂસાને સૂચવ્યું હતું તે મુજબ ઈસ્રાએલીઓએ કહ્યું.

6પરંતુ એવું બન્યું કે કેટલાક માણસો મૃતદેહના સ્પર્શથી અશુદ્ધ થયા હતા, તેઓ દફનક્રિયામાં હતા તેથી તે દિવસે પારખાપર્વ પાળી શકે એમ નહોતું. તેમણે તે જ દિવસે મૂસા અને હારુનની પાસે જઈને પોતાની હકીકત દર્શાવી. 7“તેઓએ મૂસાને કહ્યું અમે મૃતદેહના સ્પર્શથી અશુદ્ધ થયેલા છીએ. સર્વ ઈસ્રાએલીઓ નિયત સમયે યહોવાને બલિદાન અર્પણ કરે છે. તો અમને શા માટે તેમ કરવાની મનાઈ કરવામાં આવે છે?”

8મૂસાએ તેમને કહ્યું, “તમારી બાબતમાં યહોવાની આજ્ઞા શી છે તે હું જાણી લઉં ત્યાં સુધી તમે ધીરજ ધરો.”

9યહોવાએ મૂસાને કહ્યું, 10“તારે ઈસ્રાએલીઓને આ પ્રમાણે કહેવું કે: તમારામાંથી અથવા તમારા વંશજોમાંથી કોઈ મૃતદેહના સ્પર્શને કારણે અશુદ્ધ થયો હોય અથવા દૂર પ્રવાસમાં હોય, તો પણ મારા માનમાં પારખા નીચે પ્રમાણે પાળી શકે છે. 11આવા લોકો બીજા મહિનાના 14માં દિવસે સંધ્યાકાળે ઉજવણી શરૂ કરી શકે છે તેઓએ અર્પણ કરેલું હલવાન બેખમીર રોટલી તથા કડવી વનસ્પતિ સાથે ખાવું; 12એમાંનું કશું સવાર સુધી રહેવા દેવું નહિ, તેમજ એ બલિના પશુનું કોઈ હાડકું ભાંગવું પણ નહિ. તેમણે એ પારખાને

લગતા બધા નિયમો અને વિધિઓનું પાલન કરવું. 13પરંતુ જો કોઈ વ્યક્તિ અશુદ્ધ ના હોય કે લાંબા પ્રવાસમાં હોય અને પારખાનું પાલન ન કરે, તો તેને તેના લોકોથી જુદો કરવો. કારણ, એણે નિયત સમયે યહોવાને બલિદાન અર્પણ નથી કર્યું, તેથી તે દોષિત ગણાય અને એનું પાપ એણે ભોગવવું જ જોઈએ.

14“પરંતુ તમારી વચ્ચે કોઈ વિદેશી રહેતો હોય અને તે પારખા ઉજવવા ઈચ્છતો હોય તો તેણે પણ એના બધા નિયમો અને વિધિઓ પ્રમાણે એ ઉજવવું જોઈએ. દેશના વતનીઓ તથા વિદેશીઓ સૌને માટે એકજ નિયમ છે.”

### વાદળ અને અગ્નિ

15જે દિવસે કરારનો પવિત્રમંડપ અને કરારમંડપ ઊભો કરવામાં આવ્યો તે જ દિવસે તેના પર વાદળે આચ્છાદન કર્યું અને સાંજે વાદળનું સ્થાન અગ્નિએ લીધું અને આખીરાત તે ઝળહળતો રહ્યો. 16આ પ્રમાણે હંમેશા થતું રહ્યું. દિવસે વાદળ આચ્છાદન કરતું અને રાત્રે અગ્નિની જેમ ઝળહળતું. 17જ્યારે જ્યારે પવિત્રમંડપ પરથી વાદળ હઠી જતું ત્યારે ત્યારે ઈસ્રાએલી પ્રજા મુકામ ઉઠાવતી, અને આગળ મુસાફરી કરતી અને જ્યાં જ્યાં વાદળ થોભે ત્યાં ત્યાં મુકામ કરતી. 18આમ યહોવાની આજ્ઞા પ્રમાણે તેઓ મુકામ ઉઠાવતા મુસાફરી કરતા અને મુકામ કરતા. જ્યાં સુધી વાદળનું આચ્છાદન લાંબા સમય સુધી રહે તો ત્યાં સુધી તેઓ મુકામ ચાલુ રાખતા.

19જો વાદળ લાંબા સમય સુધી પવિત્રમંડપ ઉપર રહેતું તો ઈસ્રાએલી પ્રજા યહોવાની આજ્ઞા માથે યડવીને આગળ પ્રવાસ કરતી નહિ અને લાંબા સમય સુધી ત્યાં જ રોકાતી. 20પરંતુ કેટલીક વખત વાદળ થોડા દિવસ જ મુલાકાતમંડપ ઉપર રહેતું ત્યારે પણ તેઓ યહોવાની આજ્ઞા થતાં મુકામ કરતા અને યહોવાની આજ્ઞા થતા મુકામ ઉઠાવતા. 21કેટલીક વખત વાદળ સાંજથી સવાર સુધી રહેતું, સવારે વાદળ હઠતાં જ તેઓ મુકામ ઉઠાવતા, અને તેને અનુસરતાં. જો તે રાતના હઠતાં તો તેને અનુસરતા. 22જ્યાં સુધી વાદળ પવિત્રમંડપ પર ભલે રહે પછી એ બે દિવસ માટે હોય, એક મહિના માટે હોય કે એક વર્ષ માટે હોય ત્યાં સુધી ઈસ્રાએલીઓ મુકામ ઉઠાવતા નહિ; જ્યારે વાદળ હઠતું ત્યારે જ તેઓ મુકામ ઉઠાવી પ્રવાસ કરતા. 23આમ તેઓ યહોવાની આજ્ઞા અનુસાર ઘાવણી કરતાં અથવા પ્રવાસ કરતા, યહોવા મૂસા દ્વારા તેઓને જે આજ્ઞા કરે તે પ્રમાણે તેઓ કરતા.

### ચાંદીનાં રણશિંગડા

10 યહોવાએ મૂસાને કહ્યું, 2“બે ચાંદીનાં ઘડેલાં રણશિંગડાં બનાવડાવ અને લોકોને ભેગા થવા કહેવા માટે તથા પડાવને આગળ વધવા કહેવા માટે તેનો ઉપયોગ કરજે. 3જે સમયે બંને રણશિંગડા વગાડવામાં આવે, ત્યારે સમગ્ર સમાજે પવિત્રમંડપના પ્રવેશદ્વાર આગળ તારી સમક્ષ એકત્ર થવાનું છે. 4પરંતુ જો એકજ રણશિંગડું

વગાડવામાં આવે, તો ફક્ત ઈસ્રાએલ પ્રજાના કુળોના મુખ્ય આગેવાનોએ તારી સમક્ષ આવવાનું છે.

5“જયારે પહેલીવાર તૂટક તૂટક રણશિંગડાં વગાડવામાં આવે, ત્યારે પૂર્વ દિશામાં નાખેલી છાવણીઓએ કૂચ કરવી. 6બીજી વખતે રણશિંગડાં તૂટક તૂટક વાગે ત્યારે દક્ષિણ દિશામાંની છાવણીએ કૂચ કરવી. આમ મુકામ ઉઠાવવાના સંકેત તરીકે તૂટક તૂટક રણશિંગડું વગાડવું. 7પણ ઈસ્રાએલ સમાજને સભા માટે એકત્ર થવા જણાવવું હોય તો એકધારું રણશિંગડું વગાડવું. 8હારુનના વંશજોએ એટલે કે યાજકોએ જ રણશિંગડાં વગાડવાનાં છે. આ કાયમી કાનૂનનો અમલ તમારે પેઠી દરપેઠી કરવાનો છે.

9“તમારી ભૂમિમા દુશ્મનો સાથે લડતા પહેલાં જોરથી રણશિંગડાં ફૂંકી, ત્યારે યહોવા રણશિંગડાંનો અવાજ સાંભળશે, અને તમને યાદ કરશે અને તમને તમારા દુશ્મનોથી બચાવશે. 10વળી ઉત્સવો વખતે, દર અમાસના દિવસે તેમજ તમે દહનાર્પણ અને શાંત્યાર્પણ ધરાવો તે દિવસે પણ રણશિંગડાં વગાડવાં, યહોવા તમને સંભારે તે માટે આમ કરો. હું તમારો દેવ યહોવા, તમને સંભારીશ.”

### કૂચનો ક્રમ

11ઈસ્રાએલીઓ મિસરમાંથી પ્રસ્થાન કરી આવ્યા તેના બીજા વર્ષના બીજા મહિનાના વીસમા દિવસે કરારના પવિત્રમંડપ ઉપરથી વાદળ હઠી ગયું અને 12ઈસ્રાએલી પ્રજાએ સિનાઈના રણમાંથી કૂચ શરૂ કરી, ત્યાં તો પારાનના રણમાં વાદળ પાછું સ્થીર થયું. 13યહોવા તરફથી મૂસાને યાત્રા સંબંધી સૂચનાઓ મળ્યા પછીની તેઓની આ પ્રથમ યાત્રા હતી.

14કૂચ વખતે યહૂદાના વંશના ધ્વજ નીચેનું સૈન્ય પ્રથમ ચાલતું: અમ્મીનાદાબનો પુત્ર નાહશોન તેમનો આગેવાન હતો. 15તેઓની પાછળ ઈસ્સાખારનાં કુળસમૂહનું સૈન્ય હતું, જેનો આગેવાન સુઆરનો પુત્ર નથાનિયેલ હતો. 16અને હેલોનના પુત્ર અલીઆબની સરદારી હેઠળ ઝબુલોનના કુળસમૂહનું સૈન્ય હતું.

17ત્યાર પછી પવિત્ર મંડપ ઉઠાવી લેવામાં આવતો અને તેને ઉપાડનાર ગ્રેશોમ તથા મરાનીના વંશજો કૂચ કરતા. પવિત્રમંડપને ઉતારીને તેઓ પોતાના ખભા ઉપર ઊંચકીને ચાલતા હતા.

18એ પછી રૂબેનના કુળસમૂહના ધ્વજ હેઠળની સેના કુટુંબવાર કૂચ કરતી: શદઉરનાં પુત્ર અલીસૂરની સરદારી હેઠળ રૂબેનના કુળસમૂહનું સૈન્ય હતું. 19તેમની પાછળ સુરીશાદાઈના પુત્ર શલુમીએલની સરદારી હેઠળ શિમયોનના કુળસમૂહની સેના હતી. 20અને તે પછી દેઉએલના પુત્ર એલ્યાસાફની સરદારી હેઠળ ગાદના કુળસમૂહનું સૈન્ય હતું. 21તેઓની પાછળ કોહાથના વંશજો પવિત્રસ્થાનમાંની વિવિધ સાધનસામગ્રી ઊંચકીને ચાલતા હતા. તેઓ બીજે મુકામે પહોંચે તે પહેલાં ત્યાં પવિત્રમંડપ ઊભો કરી દેવામાં આવતો.

22તેમની પાછળ એફાઈમના વંશના ધ્વજ હેઠળનું સૈન્ય કૂચ કરતું. આમ્મીહુદના પુત્ર અલીશામાની સરદારી હેઠળ એફાઈમના વંશજોનું સૈન્ય હતું. 23તે લોકોની પાછળ પદાહસૂર ના પુત્ર ગમાલ્યેલની ગણતરી હેઠળ મનાશ્શાના કુળસમૂહનું સૈન્ય હતું. 24ગિદયોનીના પુત્ર અબીદાનની સરદારી હેઠળ બિન્યામીનના કુળસમૂહનું સૈન્ય હતું.

25છેક છેવટે રક્ષક તરીકે દાનના વંશના ધ્વજ હેઠળ બધી સેનાઓના રક્ષક તરીકે ટુકડીવાર કૂચ કરતી. આમ્મીશાદાયનો પુત્ર અહીએઝેર તે ટુકડીનો આગેવાન હતો, તેની સરદારી હેઠળ દાનના કુળસમૂહની ટુકડી હતી. 26ઓકાનના પુત્ર પાગીએલની સરદારી હેઠળ આશરના કુળસમૂહની ટુકડી હતી. 27અને એનાનના પુત્ર અહીરાની સરદારી હેઠળ નફતાલીના કુળસમૂહની ટુકડી હતી. 28હંમેશા આ ક્રમમાં જ ઈસ્રાએલના કુળ ટુકડીવાર કૂચ કરતા.

29એક દિવસ મૂસાએ પોતાના સસરા મિધાની રેઉએલના પુત્ર હોબાબને કહ્યું, “છેવટે દેવે અમને જે દેશ આપવાનું વચન આપ્યું હતું ત્યાં જવા માટે અમે પ્રસ્થાન કરીએ છીએ. તમે પણ અમારી સાથે ચાલો. અમે તમારા શુભચિંતક બનીશું; કારણ કે યહોવાએ ઈસ્રાએલને અદ્ભુત સુરક્ષા અને જનસમૂહ માટે વચનો આપ્યાં છે.”

30હોબાબે પ્રત્યુત્તર આપ્યો, “ના, હું તમારી સાથે નહિ આવું. હું તો મારા પોતાના દેશમાં મારાં સગાંઓ પાસે પાછો જઈશ.”

31મૂસાએ વિનંતી કરી કહ્યું, “અમને છોડીને ન જશો, કારણકે રણમાં કેવા રસ્તાઓ છે તે તું જાણે છે, ક્યાં મુકામ કરવો તે પણ તમે જાણો છો એટલે તમે તો અમારી આંખ બની રહેશો. 32અને જો તમે અમારી સાથે આવશો તો યહોવા અમને જે સુખસંપત્તિ આપશે તેમાં અમે તમને ભાગીદાર બનાવશું.”

### આગેકૂચ

33અને હોબાબ સંમત થયો ત્યાર બાદ તેમણે યહોવાના સિનાઈ પર્વતથી નીકળી ત્રણ દિવસ યાત્રા કરી. તે ત્રણે દિવસ દરમ્યાન યહોવાના પવિત્ર કોશ તેમને માટે મુકામ કરવાની જગ્યા શોધવા સૌથી આગળ રહેતો. 34જયારે તેઓ મુકામ ઉઠાવતા ત્યારે તે દિવસે યહોવાનું વાદળ તેમના ઉપર ઝૂમતું રહેતું.

35જયારે જયારે કરારકોશ ચાલી નીકળતો ત્યારે મૂસા પોકાર કરતો; “હે યહોવા, તમે ઊઠો અને તમારા દુશ્મનોને વેરવિખેર કરી નાખો, અને તમારો તિરસ્કાર કરનારને હાંકી કાઢો.”

36અને જયારે કરારકોશને નીચે મૂકવામાં આવતો ત્યારે તે કહેતો;

“લાખો ઈસ્રાએલીઓ વચ્ચે, ઓ યહોવા, પાછા પધારજો.”

### લોકોની ફરિયાદો

11 લોકો પોતાની હાડમારીઓની ફરિયાદો યહોવા સમક્ષ કરવા લાગ્યા. યહોવા તે સાંભળીને તેમના

પર ગુસ્સે થયો. યહોવાનો અગ્નિ ઇવાણીના છેવાડેના લોકો વચ્ચે ભડભડી ઊઠ્યો અને તેનો છોડો બળી ગયો.

2લોકોએ મૂસાને સહાય માટે પોકાર કરી, તેથી તેણે લોકો માટે યહોવાને પ્રાર્થના કરી તેથી અગ્નિ શાંત થઈ ગયો. 3ત્યારબાદ તે જગ્યાનો વિસ્તાર તાબએરાહ નામે પ્રચલિત થયો. કારણ, ત્યાં યહોવાનો અગ્નિ તે લોકોની વચ્ચે ભડભડી ઊઠ્યો હતો.

### સિત્તેર વડીલો

4ઈસ્રાએલીઓ સાથેના કેટલાક લોકો સારું સારું ખાવાના લાલચુ હતા તેઓને મિસરનો ખોરાક યાદ આવ્યો. ઈસ્રાએલીઓમાં પણ અસંતોષ વધતાં તેઓએ રોટણાં રડવા લાગ્યા. "અરે! અમને ખાવા માટે માંસ કોણ આપશે? 5મિસરમાં તો અમે મફતમાં મજાથી માછલીઓ ખાતાં હતાં, ત્યાં તો કાકડી, તરબૂચ, ડુંગળી અને લસણ પણ મળતાં હતા! 6અહીં તો અમારા શરીર દિવસે દિવસે નબળા પડી ગયા છે. દરરોજ ફક્ત આ માન્નાજ અમને મળે છે." 7માન્નાનુ કદ ઘણાના દાણા જેટલું હતું. તેનો રંગ પીળાશ પડતો ધોળો હતો. 8લોકો ખેતરમાં ફરીને માન્ના વીણીને એકત્ર કરી લાવતા અને ઘંટીમાં દળતા અથવા ખાંડણિયામાં ખાંડી લેતા અને લોટ બનાવીને તેને તપેલીમાં બાફીને તેની ભાખરી બનાવતા. 9એનો સ્વાદ મોણ નાખેલી ભાખરી જેવો લાગતો. રાતના સમયે ઇવાણી ઉપર ઝાકળ પડતું ત્યારે તેની સાથે માન્ના પણ પડતું.

10મૂસાએ બધા લોકોને પોતપોતાના તંબૂના બારણા આગળ ઊભા રહીને રોટણાં રડતા સાંભળ્યા. યહોવાનો ક્રોધ ભભૂકી ઊઠતા મૂસા પણ ભારે ચિંતામાં પડ્યો. 11મૂસાએ યહોવાને કહ્યું, "તમે મારી આવી ભૂડી દશા શા માટે કરી? તમને દ્વિધા થાય એવું મે શું કર્યું છે? સમગ્ર ઈસ્રાએલી લોકોની જવાબદારી લેવા તમે મને કેમ પસંદ કર્યો? 12શું હું તેઓનો પિતા છું? શું તે બધાં મારાં બાળકો છે? તમે તેઓના પિતૃઓને જે દેશ આપવાનું વચન આપ્યું હતું તે દેશમાં તમે, કોઈ ધાવણા બાળકને છાતીએ વળગાડીને લઈ જાય તેમ તેઓની સંભાળ રાખવાનું કાર્ય મને શા માટે સોંપ્યું છે? 13આ બધા લોકોને માટે મને માંસ ક્યાંથી મળી શકે? તેઓ રૂદન કરીને મને કહે છે; 'અમને માંસ આપો.' પણ મારે આ લોકો માટે માંસ લાવવું ક્યાંથી? 14હવે હું એકલો આ સમગ્ર પ્રજાનો ભાર સહન કરવા અસમર્થ છું. 15જો મારી પાસેથી તમે આ બધું કામ કરાવવા માગતા હો તો કૃપા કરીને હમણા જ મને મારી નાખો; તમે મારા ઉપર ભલાઈ કરતા હો તો મને આગળ પણ દુઃખ ન જોવા દેતા."

16પછી યહોવાએ મૂસાને કહ્યું, "ઈસ્રાએલના 70 વડીલોને મારી સમક્ષ મુલાકાતમંડપ આગળ લઈ આવ જેમને વિષે તમને ખાતરી હોય, અને ત્યાં તારી સાથે ઊભા રહેવાનું તેઓને કહે. 17હું નીચે ઊતરીને ત્યાં આવીશ અને તારી સાથે વાત કરીશ, મેં તને જે આત્મા આપ્યો છે તેમાથી થોડો

લઈને હું એ લોકોને આપીશ તેથી તેઓ પણ તારી સાથે લોકોનો ભાર ઊચકશે, પછી તારે એકલાએ તે ભાર સહન કરવો પડશે નહિ."

18યહોવાએ મૂસાને કહ્યું, "તું લોકોને આ પ્રમાણે કહે; 'દેહશુદ્ધ કરી આવતીકાલને માટે તૈયાર થાઓ, તમને માંસ ખાવા મળશે, તેઓને એ પણ કહે કે, યહોવાએ તમને રડતાં અને ફરિયાદ કરતાં સાંભળ્યાં છે કે, 'અમને માંસ કોણ આપશે? અમે મિસરમાં જ સારા હતાં!' તે તમને માંસ આપશે ને તમે તે જમશો. 19એક દિવસ કે બે દિવસ નહિ, પાંચ, દશ કે વીસ દિવસ નહિ, 20પરંતુ એક મહિના સુધી, તમે એનાથી કંટાળી જાઓ, તમને ચીતરી ચડે ત્યાં સુધી તમારે તે જમવું પડશે. કારણ કે તમે તમારી વચ્ચે વસતા યહોવાનો અનાદર કર્યો છે, અને તેમની આગળ એમ કહીને રોટણાં રડયા છો કે, 'અમે મિસર છોડીને ન આવ્યા હોત તો સારું થાત.'"

21મૂસાએ કહ્યું, "અત્યારે અહીં મારી સાથે 6,00,000 પુરુષો કૂચ કરી રહ્યા છે 'અને તમે એમને એક આખા મહિના સુધી માંસ આપવાનું વચન આપો છો?' 22અરે! અમે અમારાં બધાંજ ઘેટાં બકરાં તથા ઢોરઢાંખર કાપીએ, તો પણ તેમાંથી આટલું બધું માંસ મળી શકે નહિ. દરિયાની બધી માછલીઓ પકડીએ તો પણ તે પૂરી પડે નહિ."

23યહોવાએ મૂસાને કહ્યું, "મારી શક્તિ તો અમર્યાદિત છે, તું હમણાં જ જોશે કે, મારું વચન સાચું સાબિત થાય છે કે નહિ."

24પછી મૂસાએ બહાર આવીને યહોવાએ જે કહ્યું હતું તે લોકોને કહી સંભળાવ્યું. તેણે લોકોમાંથી 70 વડીલો પસંદ કરીને ભેગા કર્યા. અને તેઓને તંબૂની આજુબાજુ ઊભા રાખ્યા. 25ત્યારબાદ યહોવા વાદળમાંથી ઊતરી આવ્યા અને મૂસા સાથે વાત કરી, પછી તેમણે મૂસાને જે આત્મા આપ્યો હતો તે લઈ અને તે 70 વડીલોને આપ્યો એટલે તેમનામાં આત્માનો સંચાર થયો. એટલે થોડા સમય સુધી પ્રબોધકના જેવા ભાવાવેશમાં પ્રબોધ કર્યો, પણ તે દશા લાંબો સમય ટકી નહિ.

26પરંતુ સિત્તેર પસંદગી પામેલા વડીલોમાંથી બે એલ્દાદ અને મેદાદ હજુ ઇવાણીમાં જ હતા, તેઓ તંબૂ આગળ ગયા નહોતા તેમ છતાં તેમનામાં પણ આત્માનો સંચાર થયો જેણે તેમને પ્રબોધ કરાવ્યો. 27એક યુવાને દોડી જઈને મૂસાને કહ્યું કે, "એલ્દાદ અને મેદાદ ઇવાણીમાં પ્રબોધકના જેવા ભાવાવેશમાં પ્રબોધ કરી રહ્યા છે."

28નૂનના પુત્ર યહોશુઆ, જે નાનો હતો ત્યારથી મૂસાની સેવામાં રહ્યો હતો, તેણે વિરોધ દર્શાવતાં કહ્યું, "મારા ઘણી મૂસા, મહેરબાની કરી તેમને રોકો."

29પણ મૂસાએ પ્રત્યુત્તર આપ્યો, "શું તને મારી પ્રતિષ્ઠાની ચિંતા છે? હું તો ઈચ્છું છું કે યહોવાના બધા લોકો પ્રબોધકો થાય. યહોવા સૌને આત્મા આપે."

30ત્યારબાદ મૂસા તથા સિત્તેર આગેવાનો ઇવાણીમાં પાછા ગયા.

## લાવરીઓની વર્ષા

31એના પછી તરત યહોવાએ પવનને મોકલ્યો, અને તે દરિયામાંથી તેની સાથે લાવરીઓને ઉપાડી લાવ્યો. લાવરીઓ ઇવાણીમાં તથા તેની આસપાસ ઘસડાઈને પડવા લાગી. તેઓએ જમીનને ત્રણ ફુટ ઉડી ઢાંકી દીધી. માણસ એક દિવસમાં જેટલું અંતર કાપી શકે તેટલાં અંતરમાં દરેક દિશામાં લાવરીઓ ફેલાયલી હતી. 32તેથી લોકોએ તે આખો દિવસ અને આખી રાત અને પછીનો આખો દિવસ લાવરીઓ ભેગી કરી. કોઈપણ વ્યક્તિએ દશ હોમેરથી ઓછી લાવરીઓ ભેગી કરી નહોતી. તેઓએ તેને ઇવાણીની ફરતા સુકાવા માટે ફેલાવી દીધી.

33પણ હજું માંસ તેમના દાંત વચ્ચેજ હતું. તેમણે ચાવ્યું પણ નહોતું ત્યાં તો તેમના ઉપર યહોવાનો રોષ ભભૂકી ઊઠ્યો; ઇવાણીમાં ભયંકર રોગનો ઉપદ્રવ ફાટી નીકળ્યો. મરકીમાં અસંખ્ય લોકો મૃત્યુ પામ્યા. 34તેથી તેમણે એ જગ્યાનું નામ 'કિબ્રોથ-હાન્નાવાહ' એટલે કે લાલચુઓની કબરો પાડ્યું. કારણ કે ત્યાં લોકોએ માંસની અને મિસરની લાલસા કરનારાઓને દફનાવ્યા હતા.

35ત્યારબાદ તે લોકોએ તે સ્થળનો ત્યાગ કર્યો અને યાત્રા કરીને હસેરોથ આવ્યા, અને ત્યાં તેઓએ થોડા સમય માટે મુકામ કર્યો.

## મરિયમ અને હારુનની ઈર્ષ્યા

**12** મૂસા એક કુશી સ્ત્રીને પરણ્યો હતો. એકવાર મરિયમ અને હારુને મૂસાની ટીકા કરી, કેમકે તે તેને પરણ્યો. 2તેઓએ કહ્યું, "શું ફક્ત મૂસા સાથેજ યહોવાએ વાત કરી છે? તેમણે શું આપણી સાથે પણ વાત નથી કરી?"

યહોવાએ તેમના આ શબ્દો સાંભળ્યા. 3મૂસા તો ખૂબ નમ્ર માણસ હતો એના જેવો નમ્ર માણસ વિશ્વમાં પણ મળે નહિ. 4યહોવાએ તાત્કાલિક મૂસા, હારુન અને મરિયમને મુલાકાતમંડપમાં હાજર થવા આજ્ઞા કરી; "તમે ત્રણે જણ અહીં આવો."

તેથી તેઓ યહોવા સમક્ષ ઊભા રહ્યા. 5પછી તંબૂના પ્રવેશદ્વાર પાસે યહોવા વાદળના સ્તંભમાં નીચે ઊતર્યા, અને તંબૂના પ્રવેશદ્વાર આગળ ઊભા રહી તેમણે "હારુનને અને મરિયમને" બોલાવ્યાં 6"જ્યારે તે બંને જણ આગળ ગયાં એટલે દેવે કહ્યું, "હું કહું તે ધ્યાનથી સાંભળો. "પ્રબોધકોની સાથે હું સ્વપ્નમાં દર્શન આપીને વાત કરું છું. 7પરંતુ મારા સેવક મૂસાની વાત તો ન્યારી છે. મારું આખું ઘર મેં એના વિશ્વાસે છોડ્યું છે. 8હું એની સાથે તો મોઢામોઢ વાત કરું છું, હું ચોખ્ખી વાત કહું છું, મર્મોમાં બોલતો નથી, તેણે મારું સ્વરૂપ નિહાળ્યું છે. તો પછી મારા સેવક મૂસાની ટીકા કરતાં તમને ડર કેમ લાગતો નથી?"

9પછી યહોવાનો ક્રોધ તેમના પર ઉતર્યો અને તેઓ ત્યાંથી ચાલ્યા ગયા. 10તંબૂ પરથી વાદળ હઠી જતાંની સાથેજ મરિયમને કોઢ ફૂટી નીકળ્યો અને તેની યામડી કોઢથી ધોળી થઈ ગઈ. હારુને તે જોયું.

11ત્યારે તેણે મૂસાને પોકાર કર્યો, "મારા ઘણી, દયા કરીને મૂર્ખાઈમાં અમે જે પાપ કરી બેઠાં છીએ તેને માટે અમને શિક્ષા કરશો નહિ. 12જન્મ વખતે જ જેનું અડધું માંસ ખવાઈ ગયું હોય એવા મરેલા જન્મેલા બળક જેવી એને થવા ન દેશો."

13એટલે મૂસાએ યહોવાને પોકાર કર્યો, "ઓ દેવ એને સાજી કરો, હું તમને વિનંતી કરું છું."

14યહોવાએ મૂસાને કહ્યું, "જો તેનો પિતા તેના મુખ પર થૂંક્યો હોત તો સાત દિવસ તે લજજીત ગણાત. તેથી તેને સાત દિવસ ઇવાણી બહાર એકાંતમાં મોકલો, ત્યારબાદ એને પાછી ઇવાણીમાં લઈ આવજો."

15આથી મરિયમને સાત દિવસ સુધી ઇવાણીની બહાર જુદી રાખવામાં આવી, અને લોકોએ તે ઇવાણીમાં પાછી ન આવી ત્યાં સુધી મુકામ ઉપાડીને આગળ મૂસાફરી કરી નહિ. 16ત્યારબાદ તેમણે હસેરોથથી આગળ પ્રવાસ કર્યો અને પારાનના રણપ્રદેશમાં મુકામ કર્યો.

## મૂસાએ કનાન દેશમાં મોકલેલા જાસૂસો

**13** પછી યહોવાએ મૂસાને કહ્યું, 2"હું જે કનાની ભૂમિ ઈસ્રાએલીઓને આપવાનો છું, તેની ફરીને જાસૂસી કરવા માટે માણસો મોકલ. દરેક કુળસમૂહમાંથી એક એક માણસ જે આગેવાન હોય તેને પસંદ કરીને મોકલ."

3યહોવાની આજ્ઞા અનુસાર પારાનના રણમાંથી મૂસાએ ઈસ્રાએલીઓના નીચે પ્રમાણેના આગેવાનોને મોકલી આપ્યાં:

- 4 રૂબેન કુળસમૂહમાંથી જાફરુનો પુત્ર શામ્મૂઆ;
- 5 શિમયોનના કુળસમૂહમાંથી હોરીનો પુત્ર શ્રાપાટ;
- 6 યહૂદાના કુળસમૂહમાંથી યફુન્નેહનો પુત્ર કાલેબ;
- 7 ઈસ્સાખારના કુળસમૂહમાંથી યૂસફનો પુત્ર ઈગાલ;
- 8 એફ્રાઈમના કુળસમૂહમાંથી નૂનનો પુત્ર હોશિયા;
- 9 બિન્યામીનના કુળસમૂહમાંથી રાફુનો પુત્ર પાલ્ટી;
- 10 ઝબુલોનના કુળસમૂહમાંથી સોદીનો પુત્ર ગાદીએલ,
- 11 યૂસફના મનાશ્શા કુળસમૂહમાંથી સૂસીનો પુત્ર ગાદી,
- 12 દાન કુળસમૂહમાંથી ગમાલ્લીનો પુત્ર આમ્મીયેલ.
- 13 આશરના કુળસમૂહ તરફથી મિખાયેલનો પુત્ર સથૂર
- 14 નફતાલીના કુળસમૂહ તરફથી વોફસીનો પુત્ર નાહબી.
- 15 ગાદના કુળસમૂહમાંથી માખીનો પુત્ર ગેઉએલ,

16મૂસાએ નૂનના પુત્ર હોશિયાનું નામ બદલીને યહોશુઆ પાડ્યું.

17મૂસાએ તેઓને ભૂમિની ફરીને તપાસ કરવા મોકલતી વખતે સૂચનાઓ આપી: "તમે નેગેબની દક્ષિણમાં થઈને ઉચ્ચ પ્રદેશમાં જાઓ. 18અને ત્યાં જઈને જુઓ કે તે પ્રદેશ

કેવો છે; ત્યાં રહેનારા લોકો કેવા છે—બળવાન છે કે નબળા, વસ્તી વધારે છે કે ઓછી; 19તે દેશની જમીન ઉપજાઉ છે કે નહિ; તેઓ જે શહેરોમાં રહે છે તે અરક્ષિત છે કે કિલ્લેબંદીવાળા નગરો; 20ત્યાંની જમીન ફળદ્રુપ છે કે ઉજ્જડ, ત્યાં જંગલો છે કે નહિ, નિર્ભય થઈને જાઓ અને ત્યાંનાં કેટલાંક ફળોના નમૂના લઈને આવો.” એ સમય દ્રાક્ષની ઋતુનો પ્રથમ પાકનો હતો.

21તેઓએ સમગ્ર દેશમાં જઈને સીનના રણથી માંડીને હમાથની ઘાટી પાસે આવેલા રહોબ સુધીનો પ્રદેશ તપાસ્યો. 22ઉત્તર તરફ જતાં તેઓ નેગેબમાંથી પસાર થયા અને હેબ્રોન પહોંચ્યા. ત્યાં તેઓએ રાક્ષસ અનાકના વંશજોના અહીંમાન, શેશાઈ અને તાલ્માય કુટુંબોને વસેલાં જોયાં. મિસરમાં સોઆન સ્થપાયું તેના સાત વર્ષ પહેલાં હેબ્રોન સ્થપાયું હતું. 23તેઓ પછી હાલમાં જે એશ્કોલની ખીણ તરીકે ઓળખાય છે ત્યાં આવ્યા. તેઓએ ત્યાં દ્રાક્ષના એક ઝૂમખા સાથેની દ્રાક્ષની વેલની એક ડાળી કાપી લીધી. બે માણસોએ તેને એક વાંસ ઉપર ઉપાડવી પડી, પછી તેમણે દાડમ અને અંજીરના પણ કેટલાક નમૂના ભેગા કર્યા. 24ઈસ્રાએલીઓએ ત્યાંથી દ્રાક્ષનો એક ઝૂમખો કાપી લીધો હોવાથી એ જગ્યાનું નામ ઈશ્કોલનું \* કોતર' પાડવામાં આવ્યું.

25તે દેશમાં ફરીને તે લોકોએ 40 દિવસ સુધી તપાસ કરી. પછી પાછા એ લોકો પારાનના રણમાં કાદેશ મુકામે મૂસા અને હારુનની તેમજ સમગ્ર ઈસ્રાએલી સમાજની પાસે પાછા આવ્યા. 26ત્યાં પારાનના રણમાં કાદેશ મુકામે તેમણે તેમની આગળ અહેવાલ રજૂ કર્યા અને તે દેશનાં ફળોનાં નમૂના બતાવ્યાં. 27તેઓએ મૂસાને આ મુજબ કહ્યું, “તમે અમને જે દેશમાં તપાસ કરવા મોકલ્યા હતા ત્યાં અમે ગયા, ત્યાં ખરેખર દૂધ અને મધની રેલમછેલ છે. આ રહ્યાં ત્યાંનાં ફળ. પણ 28ત્યાંના લોકો શક્તિશાળી છે, તેઓનાં નગરો વિશાળ અને કિલ્લેબંદીવાળા છે. વળી અમે ત્યાં અનાકના રાક્ષસીઓને પણ જોયા. 29અમાલેકીઓ દક્ષિણમાં રહે છે, હિતીઓ, યબૂસીઓ અને અમોરીઓ પહાડી પ્રદેશોમાં રહે છે, અને કનાનીઓ દરિયાકાંઠે અને યર્દનને કાંઠે રહે છે.”

30પછી કાલેબે મૂસાની આગળ ઊભા રહેલા લોકોને શાંત પાડ્યા અને કહ્યું, “આપણે, તરત એ દેશનો કબજો લઈએ, આપણે એને જીતી શકવા માટે સાચેજ સમર્થ છીએ.”

31પણ તેમની સાથે ગયેલા બીજા જાસૂસોએ કહ્યું, “આપણે એ લોકોને જીતી શકીએ તેમ છે જ નહિ, તેઓ આપણા કરતાં વધુ બળવાન છે.” 32 તેમણે તપાસેલી ભૂમિ વિરુદ્ધ ઈસ્રાએલીઓને કહેવાનું તેઓએ શરૂ કર્યું; “અમે જે ભૂમિ તપાસી તે શક્તિશાળી લોકોથી ભરેલી છે કે જેઓ ત્યાં જતી કોઈપણ વ્યક્તિને સરળતાથી હરાવવા સક્ષમ છે. ત્યાં અમે જોયેલા બધા માણસો કદાવર અને બળવાન હતા. 33તદુપરાંત અમે ત્યાં અનાકના વંશજો પુરાતન સમયના રાક્ષસોના વંશજોને પણ જોયા, તેઓ ખૂબ ઊંચા અને કદાવર છે, અને

અમે તો તેમની આગળ તીતીઘોડા જેવા છીએ. એમ અમને લાગતું હતું, અને તે લોકોને પણ અમે તીતીઘોડા જેવાજ લાગ્યા હોઈશું.”

### બંડખોર લોકોની ફરિયાદો

**14** એ સાંભળીને સમગ્ર ઈસ્રાએલી સમાજ મોટે સાદે આખી રાત રુદન કરતો રહ્યો. 2તેઓ બધા મૂસા અને હારુનની વિરુદ્ધ બડબડાટ કરવા લાગ્યા. “આના કરતાં તો અમે મિસરમાં કે અહીં રણમાં જ મૃત્યુ પામ્યાં હોત તો વધારે સારું થાત. 3યહોવા અમને એ દેશમાં શા માટે લઈ જાય છે? ત્યાં અમે યુદ્ધમાં માર્યા જઈશું અને અમારાં અમારી સ્ત્રીઓ તથા બાળકોને તેઓ બાનમાં પકડી લેશે. આના કરતાં તો મિસર પાછા જવું સારું!”

4આમ તેઓ એકબીજાને કહેવા લાગ્યા કે, “ચાલો, આપણે કોઈને આગેવાન તરીકે પસંદ કરીએ અને પાછા મિસર જઈએ.”

5આ સાંભળીને મૂસા તથા હારુન ઈસ્રાએલીઓના ભેગા મળેલા સમગ્ર સમાજ સમક્ષ ઊંધે મસ્તકે ભૂમિ પર પડયા. 6અને દેશમાં ફરીને તપાસ કરવા ગયેલામાંના બે જણે, નૂનના પુત્ર યહોશુઆએ તથા યફૂન્નેહના પુત્ર કાલેબે દુઃખના માર્યા પોતાનાં કપડાં ફાડી નાખ્યાં, 7અને ઈસ્રાએલીઓના સમગ્ર સમાજને ઉદ્દેશીને કહ્યું, “અમે જે દેશની તપાસ કરવા ગયા હતા તે અદ્ભૂત ખૂબ સારો દેશ છે. 8જો યહોવા આપણા પર પ્રસન્ન હશે તો તે આપણને એ દેશમાં લઈ જશે અને જ્યાં દૂધ અને મધની રેલમછેલ છે તેવી ભૂમિ તે આપણને આપશે. 9યહોવાની વિરુદ્ધ બંડ ન કરશો, એ લોકોથી ડરશો નહિ, તે બધાને હરાવવા આપણે શક્તિમાન છીએ. હવે તેમનું રક્ષણ કરનાર કોઈ રહ્યો નથી અને યહોવા આપણી જોડે છે, તેથી તેમનાથી જરાય ડરશો નહિ.”

10તેમ છતાં લોકો યહોશુઆ અને કાલેબને ઈંટાળી કરવાની ધમકી આપતા હતા, પરંતુ તેજ સમયે યહોવાનું ગૌરવ મુલાકાત મંડપ પર બધા ઈસ્રાએલીઓ સમક્ષ પ્રગટ થયું. 11યહોવાએ મૂસાને કહ્યું, “એ લોકો ક્યાં સુધી મારી વિમુખ રહેશે? એમની વચ્ચે મેં આટલા બધા યમત્કારો કર્યા છતાં પણ તેઓ મારામાં વિશ્વાસ રાખતા નથી ક્યાં સુધી તેઓ મારા ઉપર વિશ્વાસ રાખવાની ના પાડયા કરશે? 12હું મરકીનો રોગચાળો ફેલાવીને તેમનો નાશ કરીશ અને તારામાંથી હું એક નવી વધારે મહાન અને બળવાન પ્રજા ઉત્પન્ન કરીશ.”

13પણ મૂસાએ યહોવાને કહ્યું, “પરંતુ મિસરના લોકો જાણે છે કે, તમે તમારા બાહુબળથી તેઓને મિસરમાંથી લઈ આવ્યા છો. 14તેમણે આ દેશની પ્રજાને પણ તે જણાવ્યું છે. એ લોકો જાણે છે કે, યહોવા અમારી વચ્ચે વસે છે અને તે અમને મોઢામોઢ દર્શન આપે છે, અમને તેમના વાદળની ઓથે મળે છે, એ લોકો જાણે છે કે, તમે દિવસે વાદળના સ્તંભરૂપે અને રાત્રે અજિના સ્તંભરૂપે અમારી આગળ આગળ ચાલો છો. 15હવે, જો તમે તમારી પ્રજાનો સંહાર કરશો, તો જે પ્રજાઓએ તમારી એ બધી વાતો સાંભળી છે તેઓ કહેશે,

16"યહોવાએ આ લોકોને જે દેશ આપવાનું વચન આપ્યું હતું તેમાં તે એમને લઈ જઈ શક્યા નહિ; એટલે તેમણે તે બધાને રણમાં એકસામટા મોતને ઘાટ ઉતારી દીધા.'

17"એટલે મારી તમને વિનંતી છે કે, જેમ તમે કહ્યું હતું તેમ તમારી શક્તિ બતાવો. 18તમે કહ્યું હતું કે, 'હું યહોવા એકદમ ગુસ્સે થતો નથી, હું મહાન પ્રેમ અને વિશ્વાસ દર્શાવું છું, અને પાપ તથા અપરાધોની માફી આપું છું તેમ છતાં પાપીઓના પાપની સજા ત્રીજી અને ચોથી પેઢીનાં બાળકો સુધી કરવાનું હું ચૂકતો નથી.' એ હવે સાચું પુરવાર કરો. 19અમે મિસરમાંથી બહાર નીકળ્યા ત્યારથી આજપર્યંત દરેક સમયે તમે તેઓને માફી આપી છે, તેમજ આજે પણ તમારી મહાનતા અને તમારા અટલ પ્રેમને કારણે તમે આ લોકોનાં પાપોને માફ કરો એવી હું તમને આગ્રહપૂર્વક વિનંતિ કરું છું."

20યહોવાએ કહ્યું, "દીક, તમારી વિનંતી મુજબ હું તેઓને માફી આપીશ, 21 મારા જીવ જેટલી ચોકસાઈથી હું મારા પોતાના ગૌરવ કે જે વિશ્વમાં વ્યાપેલું છે તેનાથી સમ ખાઈને કહું છું કે, 22જે લોકોએ મારું ગૌરવ અને મિસરમાં તથા રણમાં મારાં પરાક્રમો જોયાં છતાં દસદસ વખત મારું પારખું કર્યું છે અને મારું કહ્યું માન્યું નથી, 23મેં એમના પિતૃઓને જે દેશ આપવાનું વચન આપ્યું હતું તેમાં તેઓમાંનો એક પણ દાખલ થવા પામશે નહિ, મારી વિરુદ્ધ ફરી જનાર કોઈપણ એ દેશને જોવા પામશે નહિ. 24પરંતુ મારો સેવક કાલેબ અલગ પ્રકૃતિનો માણસ છે, તે મને સંપૂર્ણપણે વફાદાર રહ્યો છે તેથી જે દેશમાં એ જઈને આવ્યો છે તે દેશમાં હું એને લઈ જઈશ અને તેના વંશજો એના ઘણી થશે. 25એ દેશના સપાટ ભાગોમાં અત્યારે અમાલેકીઓ અને કનાનીઓ વસે છે. તેથી કાલેજ તમારે આ જગ્યા છોડી દેવાની છે. અને રાતા સમુદ્રને રસ્તે પાછા રણમાં જજો."

### યહોવાની લોકોને શિક્ષા

26ત્યારબાદ યહોવાએ મૂસાને અને હારુનને કહ્યું, 27"આ અવળચંડા લોકો ક્યાં સુધી મારી વિરુદ્ધ ફરિયાદો કર્યા કરશે? તેઓએ જે કહ્યું છે તે સર્વ મેં સાંભળ્યું છે. 28તું એ લોકોને જણાવ કે, 'આ યહોવાનાં વચન છે: હું મારા સમ ખાઈને કહું છું કે, તમે મારા સાંભળતા જે બોલ્યા હતા તે જ પ્રમાણે હું કરીશ. 29તમે લોકોએ મારા વિરુદ્ધ ફરિયાદ કરી છે તેથી તમારાં સૌના મૃતદેહ આ રણમાં રજાળશે. 30મેં તમને જે દેશમાં વસાવવાનું વચન આપ્યું હતું તેમાં વીસ વર્ષના અને તેની ઉપરના તમારામાંના કોઈ પ્રવેશવા પામશે નહિ. ફક્ત યફૂન્નેહનો પુત્ર કાલેબ અને નૂનનો પુત્ર યહોશુઆ તેમાં પ્રવેશ કરશે. 31તમે એમ પણ કહ્યું હતું કે, દુશ્મનો તમારા બાળકો બાનમાં પકડશે. પણ હું તે બાળકોને તે ભૂમિમાં પાછા લઈ આવીશ અને તમે અસ્વીકાર કરેલી ભૂમિનો તેઓ આનંદ માણશે. 32પણ તમારાં મૃતદેહો તો આ રણમાં રજાળશે.

33"અને તમારામાંનો છેલ્લો માણસ રણમાં મૃત્યુ પામશે નહિ ત્યાં સુધી તમારાં બાળકો રણમાં 40 વર્ષ સુધી ભરવાડ તરીકે રજાળશે; તેઓ દુઃખી થશે કેમકે તમે મને વફાદાર ન હતા. 34ચાળીસ દિવસ સુધી તમે દેશમાં ફરીને તપાસ કરી હતી; તેમ તમે 40 વર્ષ સુધી રણમાં એક દિવસને બદલે એક વર્ષ સુધી તમારાં પાપોનો બોજ માથે ઊંચકીને ભટકશો ત્યારે તમને સમજાશે કે મારી નારાજગીનું પરિણામ કેવું આવે છે?

35"હું યહોવા આ બોલું છું. મારો વિરોધ કરવા એકત્ર થયેલા આ અવળચંડા લોકોના હું ભૂડાં હાલ કરીશ. તેઓ એકે એક આ રણમાં મૃત્યુ પામશે."

36જે દસ માણસોને મૂસાએ દેશમાં ફરીને તપાસ કરવા મોકલ્યા હતા તેમણે ખોટો હેવાલ આપ્યો, જેને કારણે લોકોએ યહોવા વિરુદ્ધ બંડ કર્યું. 37તેઓ બધા યહોવા સમક્ષ રોગનો ભોગ બન્યા અને મરી ગયા, કારણ, તેમણે એ દેશને વખોડી કાઢ્યો હતો. 38જેઓ દેશમાં તપાસ કરવા ગયા હતા, તે જાસૂસોમાંથી ફક્ત નૂનનો દીકરો યહોશુઆ અને યફૂન્નેહનો દીકરો કાલેબ જ જીવતા રહ્યા.

### લોકોનો કનાન જવાનો પ્રયત્ન

39જયારે મૂસાએ સમગ્ર ઈસ્રાએલી પ્રજાને યહોવાના વચન કહી સંભળાવ્યાં ત્યારે છાવણીમાં ભારે શોક છવાઈ ગયો અને તેઓ ખૂબ પસ્તાવવા લાગ્યા. 40બીજે દિવસે વહેલી સવારે તેઓ ઊઠ્યા અને બોલ્યા, "જુઓ, યહોવાએ જે ભૂમિની વાત કરી હતી ત્યાં જવા અમે તૈયાર છીએ, અમે કરેલાં પાપનું અમને ભાન થયું છે. હવે અમે યહોવાએ જે દેશનું વચન આપ્યું હતું ત્યાં જવા તૈયાર છીએ, એમ કહેતાં તેઓ પહાડી પ્રદેશ ઉપર ચડાઈ કરવા નીકળી પડ્યા."

41પછી મૂસાએ કહ્યું, "હવે તે માટે ઘણું મોડું થયું કહેવાય. યહોવાએ તમને રણમાં પાછા જવાની આજ્ઞા કરેલ છે, તમે હવે યહોવાની આજ્ઞાનું ઉલ્લંઘન શા માટે કરો છો? એમાં તમને કોઈ લાભ થશે નહિ. 42હવે તમે જરાય આગળ વધશો નહિ, નહિ તો તમારા દુશ્મનો તમને પરાસ્ત કરશે. કારણ કે યહોવા હવે તમારી સાથે નથી. 43અમાલેકીઓ અને કનાનીઓ તમારો સામનો કરવા ઊભા છે અને તમે તેમના શિકારનો ભોગ બનશો. કારણ તમે યહોવાને અનુસરવાનું ત્યજી દીધું છે, અને તેથી હવે યહોવા તમારી સાથે નથી."

44કારારકોશ અને મૂસા છાવણીમાંથી બહાર ગયા નથી એ હકીકત જાણવા છતાં તેમણે હકપૂર્વક પહાડી પ્રદેશ તરફની કૂચ ચાલુ રાખી. 45પછી પહાડી પ્રદેશમાં વસતા અમાલેકીઓ અને કનાનીઓ તેમના પર તૂટી પડ્યા અને તેમને હરાવ્યા, અને છેક હોર્મા સુધી તેમને મારી હઠાવ્યા.

### યજો અંગેના નિયમો

15 યહોવાએ મૂસાને કહ્યું, "ઈસ્રાએલી પ્રજાને તું આ મુજબ કહે: 2જે દેશની ભૂમિ હું તમને વસવાટ

માટે આપવાનો છું ત્યાં પ્રવેશો ત્યારે આ નિયમોનું પાલન કરવુંજ. ૩નીચેનામાંથી કોઈપણ અર્પણ માટે બલિદાન કરવા યહોવા સમક્ષ તમે બળદ, ઘેટું કે બકરું લાવી શકો: દહનાર્પણ, પ્રતિજ્ઞા પૂર્ણ કરવા માટેનું અર્પણ, કે પ્રતિજ્ઞાની ભેટ, કે ઉજાણી દરમ્યાન થતાં અર્પણો એ અર્પણોની સુવાસથી યહોવા પ્રસન્ન થાય છે, તેથી તમારે નીચેના નિયમોનું પાલન કરવું:

4“બલિ અર્પણ કરતી વખતે અર્પણ ચડાવનારે એની સાથે આઠ વાટકા જીણા દળેલા લોટમાં ગેલનના ચોથા ભાગનું જેતૂન તેલ ભેળવીને ખાધાર્પણ તરીકે અર્પણ કરવું. 5અને હલવાનને દહનાર્પણ તરીકે અર્પણ કરતી વખતે એક લીટર દ્રાક્ષારસ પણ પેયાર્પણ તરીકે અર્પણ કરવો.

6“જો ઘેટાનું અર્પણ ચડાવવું હોય તો, 7તમારે 16 વાટકા ઝીણા દળેલા લોટમાં ગેલનના ચોથા ભાગનું તેલ ભેળવીને ખાધાર્પણ તરીકે અને દોઢ લીટર દ્રાક્ષારસ પેયાર્પણ તરીકે ચડાવવો, આ બલિદાનની સુવાસથી યહોવા પ્રસન્ન થાય છે.

8“દહનાર્પણ કે પ્રતિજ્ઞા પૂર્ણ કરવા માટે રજૂ કરવાનું અર્પણ કે શાંત્યર્પણ માટે વાછરડાનું અર્પણ લાવે. 9અને તે વાછરડા સાથે ખાધાર્પણ પણ લાવે; અડધા ગેલન જેતૂન તેલ સાથે 24 વાટકા ઝીણો દળેલો લોટ ભેળવી અર્પે. 10અને અડધો ગેલન દ્રાક્ષારસ પણ પેયાર્પણ તરીકે ચડાવવાં. એ અર્પણની સૌરભથી યહોવા પ્રસન્ન થાય છે. 11પ્રત્યેક બલિદાન બળદ, ઘેટું કે બકરું ચડાવતી વખતે આ પ્રમાણે કરવું. 12જો એક કરતાં વધારે પ્રાણીઓનાં બલિદાન હોય તો પ્રત્યેક પ્રાણી દીઠ ઉપર જણાવ્યા પ્રમાણે ખાધાર્પણ તથા પેયાર્પણમાં વધારો કરવો.

13“યહોવાને અર્પણ ચડાવનાર ઈસ્રાએલનો વતની હોય તો તેણે ઉપરના નિયમો પાળવા, આવા અર્પણની સુવાસથી યહોવા પ્રસન્ન થાય છે. 14યહોવાને અર્પણ ચડાવનાર તમારી સાથે કાયમી ધોરણે કે થોડા સમય માટે વસતો વિદેશી હોય તો પણ તેણે એ જ નિયમનું પાલન કરવું, અર્પણની સુવાસથી યહોવા પ્રસન્ન થાય છે. 15આ કાનૂનો તમારે માટે તથા તમારી સાથે રહેતા વિદેશીઓ માટે સમાન છે, અને તે કાયમ માટે તમને અને તમારા વંશજોને બંધનકર્તા છે. યહોવા સમક્ષ સ્વદેશી અને વિદેશી સરખા જ છે. 16તમને અને તમારી વચ્ચે વસતા વિદેશીઓને આ જ કાનૂનો અને નિયમો લાગુ પડશે.”

17યહોવાએ મૂસાને કહ્યું, 18“તું ઈસ્રાએલી પ્રજાને કહે કે, હું તમને જે દેશમાં લઈ જવાનો છું ત્યાં ગયા પછી 19તમે એ ભૂમિનું અનાજ ખાઓ ત્યારે તમારે યહોવાને ધરાવવા થોડો ભાગ અલગ રાખવો. 20પહેલી કાપણીના દાણામાંથી બાંધેલા લોટને તમારે એક તરફ રાખવો તે પ્રથમ બાંધેલા લોટને ભેટ તરીકે યહોવાને આપો. તે ખળામાંથી આવતા ખાધ્યાર્પણ જેવું ગણાશે. 21તમે બાંધેલી પ્રથમ કણકનો અમુક ભાગ તમારે યહોવાને માટે અલગ રાખવો, આ ઉચ્છાલીયાર્પણ તમારે લાવવાનું છે.

22“આ નિયમ તમારા વંશજોને પણ લાગુ પડે છે. 23યહોવાએ મૂસા મારફતે તમને આપેલી આ આજ્ઞાઓમાંથી

કોઈનો તમારામાંથી આજે કે ભવિષ્યમાં ભૂલથી ભંગ થઈ જાય તો તમારે આ પ્રમાણે કરવું. 24અને જો આખા સમાજે અજ્ઞાનતાને કારણે ભૂલ કરી હોય તો તેઓ દહનાર્પણ તરીકે વાછરડું બલિદાનમાં આપે. અને તેની સાથે નિયમ પ્રમાણે ખાધ્યાર્પણ તથા પેયાર્પણ રજૂ કરે. તેની સુવાસથી યહોવા પ્રસન્ન થશે. આ સાથે પાપાર્પણ માટે એક બકરાનું પણ બલિદાન કરવું.

25“યાજકે સમગ્ર ઈસ્રાએલી સમાજ માટે પ્રાયશ્ચિતની વિધી કરવી, તેથી તેમને પણ માફ કરવામાં આવશે. કારણ, એ શરતચૂક હતી અને એ શરતચૂક માટે તેઓએ યહોવાને આહુતિ પણ ચડાવ્યાં છે. 26તેથી સમગ્ર ઈસ્રાએલી સમાજને અને તેમની ભેગા વસતા વિદેશીઓને માફ કરવામાં આવશે, કારણ કે શરતચૂકથી એ સૌની થયેલી ભૂલ હતી.

27“જો કોઈ વ્યક્તિ અજ્ઞાતા પાપ કરી બેસે તો તેણે એક વર્ષની બકરી પાપાર્પણને માટે બલિ તરીકે ચડાવવી. 28અને યાજક યહોવા સમક્ષ તેને માટે પ્રાયશ્ચિતવિધિ કરે તો તેને માફ કરવામાં આવશે. 29અજ્ઞાતા ભૂલથી પાપ કરનાર પ્રત્યેક માટે આ કાનૂન છે. પછી તે દેશનો વતની ઈસ્રાએલી હોય કે તેમની સાથે રહેતો વિદેશી હોય.

30“પણ જો કોઈ વ્યક્તિ પછી તે ઈસ્રાએલી વતની હોય કે વિદેશી હોય જાણી જોઈને ઈરાદાપૂર્વક પાપ કરે તો તે યહોવાનું અપમાન કરે છે. એવા માણસનો બહિષ્કાર કરવો અને સમાજથી અલગ રાખવો, 31કારણ કે, તેણે યહોવાની આજ્ઞાનું ઉલ્લંઘન ઈરાદાપૂર્વક કર્યું છે. તેણે યહોવાની અવજ્ઞા કરી છે. તેથી એ માણસનો સંપૂર્ણ બહિષ્કાર કરવો. એના પાપની જવાબદારી એના એકલાના જ માથે છે.”

### વિશ્રામવારે કામ કરવાનું પરિણામ

32ઈસ્રાએલી પ્રજા રણમાં હતી ત્યારે એક વ્યક્તિ વિશ્રામવારે લાકડાં વીણતાં પકડાઈ ગયો. 33જે લોકોએ તેને લાકડા વીણતા જોયો હતો તેઓએ એની ધરપકડ કરી અને તેને મૂસા હારુન અને સમગ્ર સમાજ સમક્ષ રજૂ કરવામાં આવ્યો. 34તેને બંદીખાનામાં રાખવામાં આવ્યો, કારણ, એને શો દંડ આપવો તે હજી નક્કી થયું નહોતું.

35પછી યહોવાએ મૂસાને કહ્યું, “આ માણસને મૃત્યુદંડની શિક્ષા કરવી જોઈએ. સમગ્ર સમાજે એને છાવણી બહાર ઈટાળી કરીને મોતને ઘાટ ઉતારવો જોઈએ.” 36તેથી યહોવાએ મૂસાને આજ્ઞા કરી હતી તે મુજબ તેઓ તેને છાવણીની બહાર લઈ ગયા અને ઈટાળી કરીને મારી નાખ્યો.

### નિયમો યાદ રાખવા યહોવાની મદદ

37યહોવાએ મૂસાને કહ્યું, 38“ઈસ્રાએલી પ્રજાને તું કહે કે, તમારાં વંશજોએ અને તમારે તમારાં વસ્ત્રને ખૂણે કૂમતાં મૂકવા અને એ કૂમતામાં ભૂરા રંગનો દોરો ગૂંથવો. 39-40તમને એ કૂમતું જોઈને મારી બધી આજ્ઞાઓનું સ્મરણ થશે, તમે એનું પાલન કરશો તથા આ રીતે મારી સેવામાં સમર્પિત રહેશો. તમે મારાથી દૂર ભટકી જશો નહિ અને તમારા

શરીરની ઈચ્છાઓ અને તમારી નજર જે જોવે છે તેની પાછળ ખેંચાશો નહીં, જેથી તમે એ કૂમતાઓને જોશો ત્યારે મારી બધી આજ્ઞાઓને યાદ કરી તેનું પાલન કરશો પછી તમે દેવના ખાસ લોકો બનશો. 41તમારો દેવ બનવા તમને મિસરમાંથી બહાર લાવનાર હું તમારો દેવ યહોવા છું. હા, હું યહોવા તમારો દેવ છું.”

### કોરાહ દાથાન અને અબીરામનું બંડ

**16** લેવી કુલના વંશજ કોરાહ, જે કહાથના પુત્ર વિસ્હારનો પુત્ર હતો રૂબેનના વંશજો દાથાન અબીરામ જે અબિયાલના પુત્રો હતા તથા રૂબેન કુળ સમૂહનો હજુ એક વંશજ ઓન જે પેલેથનો પુત્ર હતો એ ચારે જણ ભેગા થયા અને મૂસા સામે ઉભા થયા. 2તેમની સાથે 250 ઈસ્રાએલી તેમની ઉશ્કેરણીથી મૂસા વિરુદ્ધ બંડમાં જોડાયા. તેઓ બધા સમાજના આગેવાનો, પંચના ચૂંટાયેલા અગ્રણી તથા પ્રતિષ્ઠિત માણસો હતા. 3તેઓ બધા મૂસા અને હારુનની વિરુદ્ધ થયા અને તેમને કહ્યું, “તમે હવે હદ વટાવો છો, તમારી આગેવાનીથી અમે થાકી ગયા છીએ. ઈસ્રાએલના સર્વ લોકો પવિત્ર છે? તેમની વચ્ચે યહોવાનો વાસ નથી? તમે તમારી જાતને યહોવાના સમગ્ર સમાજ કરતાં ઊંચી શા માટે ગણાવો છો?”

4આ શબ્દો કાને પડતાં જ મૂસા જમીન પર પછાડ ખાઈને પડ્યો. 5પછી તેણે કોરાહને અને તેના બધા સાથીમિત્રોને કહ્યું, “આવતી કાલે સવારે યહોવા જાહેર કરશે કે, કોણ યહોવાના છે, અને કોણ ખરેખર પવિત્ર છે, યહોવા એ વ્યક્તિને પસંદ કરી અને તેને પોતાની નજીક બોલાવશે. 6કોરાહ, તું અને તારા સાથીઓ આ મુજબ કરો: 7આવતીકાલે તમારે ધૂપદાની લઈને તેમાં અજિ અને ધૂપ મૂકવો અને યહોવાને ધરાવવી. યહોવા પસંદ કરશે તેજ ખરેખરો પવિત્ર બનશે. લેવીના પુત્રો તમેજ છો. જે મર્યાદા વટાવો છો.”

8વળી મૂસાએ વધુમાં કોરાહને કહ્યું, “ઓ લેવીઓ, મારી વાત સાંભળો. 9સમગ્ર ઈસ્રાએલી સમાજમાંથી દેવે તમને પસંદ કર્યા, અને અલગ કર્યા, મંદિરમાં સેવા ઉપાસના અને ઈસ્રાએલી લોકોને દેવની ઉપાસના કરવામાં મદદ કરવા માટે. એટલું તમારા માટે શું પૂરતું નથી? 10ફક્ત તને કોરાહને, તથા તારા અન્ય લેવીબંધુઓને પોતાની આટલી સેવા કરવાનો અધિકાર આપ્યો છે અને હવે તમે યાજકપદની અભિલાષા કરો છો? 11હારુને કઈ ખોટું, ક્યું છે કે તમે એની સામે ફરિયાદ કરો છો? તું અને તારા સાથીઓ યહોવાની વિરુદ્ધ બળવો કરો છો?”

12ત્યારબાદ મૂસાએ અલીઆબના પુત્ર દાથાનને અને અબીરામને તેડાવ્યા, પણ તેમણે કહેવડાવ્યું, “અમે નથી આવતા, 13તું અમને દૂધ અને મધની રેલમઇલ હતી એવા દેશમાંથી આ રણમાં મરવા માટે લઈ આવ્યો એટલું ઓછું છે કે તું અમારા ઉપર પાછો દોર ચલાવવા માગે છે? 14તદુપરાંત જે અદભૂત દેશનું તે વચન આપ્યું હતું તેમાં તું અમને લાવ્યો નથી, તે અમને ખેતરો કે દ્રાક્ષની વાડીઓ પણ આપી

નથી, તમે શું લોકોની આંખો કાઢી લેશો જેથી તેઓ તમે તેની ઉપર કરેલું નુકશાન નહીં જોય? ના અમે તારી પાસે નથી આવવાના.”

15પછી મૂસાએ ગુસ્સે થઈને યહોવાને કહ્યું, “એમના અર્પણ કરેલાં બલિદાનોનો સ્વીકાર કરશો નહિ, મેં તે લોકો પાસેથી એક ગધેડું પણ લીધું નથી કે તેઓમાંના કોઈનું કશું નુકસાન પણ કર્યું નથી.”

16એટલે મૂસાએ કોરાહને કહ્યું, “તું અને તારા સર્વ સાથીઓ આવતીકાલે યહોવા સમક્ષ અહીં હાજર થજો. હારુન પણ આવશે. 17તમારામાંનો પ્રત્યેક વ્યક્તિ પોતાની ધૂપદાની સાથે લઈને યહોવા સમક્ષ આવે. ત્યાં આગેવાનો માટે 250 ધૂપદાનીઓ અને તારા અને હારુન માટે એક-એક ધૂપદાની હશે.”

18તેથી તે બધા પોતાની ધૂપદાનીઓ સાથે લાવ્યા અને તેમાં દેવતા મૂકી ધૂપ નાખ્યો; અને મૂસા અને હારુનની સાથે મુલાકાતમંડપના પ્રવેશદ્વાર આગળ આવીને ઊભા રહ્યા. 19તે દરમ્યાન કોરાહે સમગ્ર સમાજને મૂસા અને હારુન વિરુદ્ધ ઉશ્કેરીને એ બે જણની સામે ભેગા કર્યા હતા. ત્યાં તો યહોવાના ગૌરવે સમગ્ર સમાજને દર્શન દીધાં.

20યહોવાએ મૂસાને અને હારુનને કહ્યું, 21“તમે આ લોકોના સમાજમાંથી બહાર નીકળી જાઓ, એટલે હું તત્કાળ એ સર્વનો નાશ કરું.”

22પરંતુ મૂસાએ અને હારુને યહોવા સમક્ષ સાષ્ટાંગ નમસ્કાર કર્યા અને કહ્યું, “હે દેવ, તમેજ બધા જીવોના જીવનદાતા છો, એકજ વ્યક્તિના પાપને કારણે શું તમે સમગ્ર સમાજ પ્રત્યે ક્રોધાયમાન થશો?”

23એટલે યહોવાએ મૂસાને કહ્યું, 24“તું એ લોકોને કહે કે તેઓ કોરાહ, દાથાન અને અબીરામના મંડપ આગળથી દૂર ખસી જાય.”

25ત્યારપછી મૂસાએ ઈસ્રાએલીઓના વડીલો સાથે દાથાન અને અબીરામની પાસે જઈને આખા સમાજને ઉદેશીને કહ્યું, 26“તમે આ દુષ્ટ માણસોના તંબૂઓથી આઘા ખસી જાઓ. એમની કોઈ વસ્તુને અડશો નહિ. નહિ તો તેમનાં બધાં પાપોને કારણે તમે પણ તેમની સાથે નાશ પામશો.”

27તેથી કોરાહ, દાથાન અને અબીરામના તંબૂઓ આગળથી બધા લોકો દૂર ચાલ્યા ગયા, દાથાન અને અબીરામ પોતાની પત્નીઓ પુત્રો અને બાળકો સાથે પોતાના મંડપમાંથી બહાર આવીને પ્રવેશદ્વાર આગળ આવીને ઊભા રહ્યા.

28મૂસાએ કહ્યું, “આ દ્વારા તમને ખાતરી થશે કે મેં જે કંઈ કર્યું છે તે કરવા માટે મને યહોવાએ મોકલ્યો છે; કારણ કે હું કાંઈ મારી મરજી મુજબ આ બધાં કાર્યો કરતો નથી. 29જો આ લોકો બીજા બધા માણસોની જેમ કુદરતી રીતે મૃત્યુ પામે તો માનવું કે યહોવાએ મને મોકલ્યો નથી, 30પણ જો યહોવા ચમત્કાર કરે અને ધરતી પોતાનું મુખ ઉઘાડે અને તેઓને તથા તેઓની બધીજ વસ્તુઓને ગળી જાય અને તેઓ જીવતા મૃત્યુલોકોમાં પહોંચી જાય તો તમારે જાણવું કે, એ લોકોએ યહોવાનું અપમાન કર્યું છે.”

31મૂસા બોલી રહ્યો કે તરત જ તે લોકોના પગ નીચેની ધરતી ફાટી; 32ધરતીએ ખોલેલા મુખમાં તેમનાં કુટુંબો, તેમનાં તંબૂઓ, તેઓ અને તેઓના સાથીઓ અને તેઓનું સર્વસ્વ જતુ રહ્યું. 33તેઓ પોતાના સર્વસ્વ સાથે જીવતા મૃત્યુલોકમાં પહોંચી ગયા; ધરતી પાછી સંધાઈ ગઈ. આમ તેઓનો સર્વનાશ થઈ ગયો તેઓ સમુદાય માંથી જતાં રહ્યાં.

34તેમની ચીસો સાંભળીને ત્યાં આસપાસ ઊભેલા બધાં ઈસ્રાએલીઓ ભયભીત થઈને ભાગવા માંડ્યા. રખેને તેઓને પણ “ધરતી હડપ કરી જાય.”

35પછી યહોવાનો અજ્ઞિ આવ્યો અને ધૂપ ચડાવવા આવેલા 250 માણસોને ભક્ષ્મ કરી ગયો.

36પછી યહોવાએ મૂસાને કહ્યું, 37“તું યાજક હારુનના પુત્ર એલઆજારને કહે કે, અજ્ઞિમાંથી ધૂપદાનીઓ ઉપાડી લે કેમકે તેમાંનો ધૂપ પવિત્ર છે કારણ એ યહોવાને અર્પિત થયેલ છે. અને એમને કહો કે તેમાંનો કોલસો અને રાખ આમતેમ વેરી દે. 38યહોવાની વેદી સમક્ષ તે રજૂ થઈ હતી તેથી તે ધૂપદાનીઓ પવિત્ર છે, તેથી પાપ કરીને મૃત્યુને ભેટનાર એ લોકોની ધૂપદાનીઓમાંથી પતરાં બનાવડાવી તેના વડે વેદીના ઢાંકણને મઢાવજે, એ ઈસ્રાએલી લોકો માટે ચેતવણીરૂપ થઈ પડશે.”

39યહોવાએ મૂસા મારફતે કરેલી આજ્ઞા મુજબ યાજક એલઆજારે ધૂપ ધરાવતી વખતે અજ્ઞિનો ભોગ લોકોની ધૂપદાનીઓ લઈને તેની વેદીને ઢાંકવા માટે પતરાં બનાવડાવ્યાં. 40જેને જોઈને ઈસ્રાએલીઓને યાદ રહે કે જે હારુનના કુટુંબમાંથી ના હોય અને બિનઅધિકૃત હોય તેણે યહોવા સમક્ષ ધૂપ ધરાવવા આવવું નહિ. નહિ તો તેની હાલત કોરાહ અને તેના સાથીઓ જેવી થશે. આમ મૂસા દ્વારા યહોવાએ એલઆજારને આપેલી આજ્ઞા અનુસાર બધું કરવામાં આવ્યું.

### હારુન દ્વારા લોકોનો બચાવ

41પરંતુ બીજે દિવસે સમગ્ર ઈસ્રાએલી સમાજ મૂસાની અને હારુનની વિરૂદ્ધ કચવાટ કરવા લાગ્યો એમ કહેતા, “તમેજ યહોવાના માણસોના મોત નિપજાવ્યા છે.”

42થોડા સમયમાં જ ફરિયાદ કરતા લોકોનું મોટું ટોળું ભેગું થયું. તેઓએ મુલાકાતમંડપ તરફ જોયું તો એકાએક તેના પર એક વાદળે આચ્છાદન કર્યું હતું. અને યહોવાના ગૌરવે ત્યાં દર્શન દીધાં હતાં. 43મૂસા અને હારુન મુલાકાતમંડપના પ્રવેશદ્વાર આગળ જઈને ઊભા રહ્યા.

44એટલે યહોવાએ મૂસાને કહ્યું, 45“આ લોકોથી દૂર ખસી જા, જેથી હું એ લોકોનો એક પળમાં નાશ કરું.” એટલે મૂસા અને હારુને જમીન પર લાંબા થઈને તેમને સાંપાંગ નમસ્કાર કર્યા.

46અને મૂસાએ હારુનને કહ્યું, “જલદીથી ધૂપદાની લઈને તેમાં વેદીમાંથી દેવતા ભર અને તેમાં ધૂપ નાખ, અને તે લઈને દોડતો દોડતો લોકો પાસે જા અને તેમના પાપનું પ્રાયશ્ચિત કર કારણ કે યહોવાનો ક્રોધ તેમના પર ઊતર્યો છે

અને રોગચાળો ફાટી નીકળ્યો છે. લોકોમાં મરકી શરૂ થઈ ગઈ છે.”

47આથી મૂસાએ કહ્યું તે મુજબ હારુને કર્યું. અને ઝડપથી ધૂપદાની લઈને ભેગા મળેલા લોકો વચ્ચે દોડી ગયો, તો ખબર પડી કે તેઓમાં રોગચાળો શરૂ થઈ ગયો હતો. તેણે ધૂપદાનીમાં ધૂપ નાખી મરેલાં અને જીવતા વચ્ચે ઊભા રહી લોકોના પાપનું પ્રાયશ્ચિત કર્યું. 48રોગચાળો બંધ થઈ ગયો. 49પરંતુ તેટલા સમયમાં 14,700 લોકો મૃત્યુ પામ્યાં હતાં અને કોરાહના બંડ વખતે મૃત્યુ પામેલા તે તો જુદા. 50આમ રોગચાળો બંધ થઈ ગયો એટલે હારુન મુલાકાતમંડપ ના પ્રવેશ દ્વાર આગળ મૂસા પાસે પાછો ચાલ્યો ગયો.

### હારુનની લાકડીએ ફૂલ

17 પછી યહોવાએ મૂસાને કહ્યું, 2“તું ઈસ્રાએલી લોકોને કહે કે તેમના કુળસમૂહના આગેવાનો તને કુળદીઠ એક એટલે એકદરે બાર લાકડીઓ આપે. દરેકની લાકડી ઉપર તેમનું નામ કોતરાવવું. 3લેવીના કુળસમૂહની લાકડી ઉપર હારુનનું નામ કોતરાવવું; કારણ કે લેવીના વંશની પણ એક જ લાકડી હોય. 4પછી હું તેને મુલાકાતમંડપમાં કરારકોશ સમક્ષ મળું છું ત્યારે આ લાકડીઓ મૂકવી. 5મેં જે માણસને પસંદ કર્યો છે તેની લાકડીને કળીઓ ફૂટશે. આ રીતે હું ઈસ્રાએલી પ્રજાની તારી સામેની ફરિયાદોનો અંત લાવીશ.”

6મૂસાએ ઈસ્રાએલીઓને વાત કરી, તેથી કુળસમૂહના આગેવાનો તેની પાસે પોતપોતાની લાકડી લાવ્યા. અને હારુનની લાકડી પણ તે લાકડીઓ સાથે મૂકી. 7મૂસાએ એ લાકડીઓ મુલાકાતમંડપની અંદરની સાક્ષ્યમંડપમાં યહોવા સમક્ષ મૂકી.

8બીજે દિવસે જયારે મૂસા અંદર ગયો ત્યારે લેવીના કુળનું પ્રતિનિધિત્વ કરતી હારુનની લાકડીને કળીઓ બેઠી હતી. ફૂલ ખીલ્યાં હતાં, અને પાકી બદામો પણ લાગી હતી. 9મૂસાએ યહોવા આગળથી એ લાકડીઓ બહાર લાવીને બધા ઈસ્રાએલીઓને બતાવી. તેમણે લાકડી સામે જોયું પ્રત્યેક આગેવાન તેની લાકડી પાછી લઈ લીધી.

10યહોવાએ મૂસાને કહ્યું, “હારુનની લાકડી પાછી કરાર સમક્ષ મૂકી દે. એ બંડખોર ઈસ્રાએલીઓ માટે ચેતવણીરૂપ છે, જેથી મારી વિરૂદ્ધના તેમના આ કચવાટનો અંત આવે અને એમને મરવું પડે નહિ.” 11યહોવાએ જણાવ્યું હતું તે મુજબ મૂસાએ કર્યું. 12છતાં ઈસ્રાએલી પ્રજાએ મૂસા સમક્ષ ફરિયાદ કરવાનું ચાલુ રાખ્યું: “આપણે જાણીએ છીએ કે આપણું મૃત્યુ નિશ્ચિત છે, આપણે ગુમાવેલાં છીએ! આપણો બધાનો વિનાશ થશે. 13જે કોઈ યહોવાના પવિત્રસ્થાનની નજીક જાય છે તેનું મૃત્યુ થાય છે. તો શું અમે બધા આમ જ મરી જવાના? શું અમારા સર્વનો નાશ થશે?”

### યાજકો અને લેવીઓનાં કર્તવ્યો

18 યહોવાએ હારુનને કહ્યું, “પવિત્ર સ્થાનની સેવાની જવાબદારી તારી, તારા પુત્રોની તેમજ લેવી વંશના

બીજા બધા માણસોની છે. સેવામાં દોષ ન આવે તથા યાજક તરીકેના કાર્યમાં કોઈપણ દોષ ન રહે તે તારે તથા તારા પુત્રોને જોવાનું છે. એ જવાબદારી પણ તમારી જ છે. 2<sup>તું</sup> અને તારા પુત્રો કરારનાં મંડપમાં સેવા કરો, ત્યારે તારા પિતાએ લેવીના કુળસમૂહના તારા બીજા જાતભાઈઓને પણ સાથે મદદમાં રાખવા. 3તેઓ તારા હાથ નીચે રહીને તંબૂને લગતી બધી જવાબદારી પુરી કરી શકે, માત્ર તેમણે પવિત્ર સ્થાનનાં પાત્રો કે વેદીની નજીક જવું નહિ. જો તેઓ જશે તો તેઓ બધાજ મૃત્યુ પામશે. 4લેવી વંશ સિવાયના કોઈપણ વ્યક્તિને એ કામમાં સાથે રાખવો નહિ.

5<sup>“પવિત્રસ્થાનમાં અને વેદી સમક્ષ ફક્ત યાજકોએ જે પવિત્ર ફરજો બજાવવાની છે, જેથી ઈસ્રાએલી પ્રજા ઉપર ફરી કદી મારો કોપ ઊતરશે નહિ. 6હું તને ફરીથી કહું છું, મેં પોતે બધા ઈસ્રાએલીઓમાંથી તારા કુટુંબી લેવીઓને મુલાકાતમંડપમાં સેવા બજાવવા માટે પસંદ કર્યા છે. તેઓ મને સમર્પિત થયેલા છે. જે મેં તમને ભેટ આપ્યા છે. 7પરંતુ વેદીને લગતી અને પડદાની અંદર પરમપવિત્રસ્થાનમાં લગતી યાજક તરીકેની બધીજ ફરજો તારે અને તારા પુત્રોએ જ પુરી કરવાની છે. કારણ કે, તમારી યાજક તરીકેની સેવા મેં તમને ભેટો તરીકે આપી છે. બીજું કોઈ જે મારા પવિત્રસ્થાનની નજીક આવે તો તેને મૃત્યુદંડનીજ શિક્ષા કરવી.”</sup>

8વળી યહોવાએ હારુનને કહ્યું, “મને અર્પણ કરવામાં આવેલ બધી વસ્તુઓ મેં યાજકોને આપી છે. ઈસ્રાએલી પ્રજા મને જે કંઈ ધરાવશે તે હું તારા ભાગ તરીકે તને અને તારા વંશજોને કાયમ માટે આપું છું. 9 અગ્નિમાં હોમવામાં ન આવેલા અર્પણનાં ભાગો સિવાય આ બધા અતિ પવિત્ર અર્પણો તારા ગણાશે; બધા દાણાર્પણો, પાપાર્પણો અને દોષાર્પણો-એ બધા પવિત્ર અર્પણો તારા અને તારા વંશજોના ગણાશે. 10તારે આ અર્પણો ફક્ત પવિત્ર સ્થાનમાં જ જમવા. અને તે પણ ફક્ત પુરુષોએ જ જમવા; અને તારે પવિત્ર ગણવા.

11<sup>“ઈસ્રાએલીઓ મને બીજા જે આરત્યાર્પણો ધરાવે તે પણ તારા જ ગણાશે. એ પણ હું તને અને તારાં પુત્રપુત્રીઓને કાયમ માટે આપું છું. માત્ર તે સમયે જે અશુદ્ધ હોય તે સિવાયના તમારાં કુટુંબના સર્વ સભ્યો આ જમી શકે.</sup>

12<sup>“અને યહોવાને અર્પણ કરવા માટે લોકો પાકના પ્રથમ ફળ લાવે ઉત્તમ જેતતેલ, બધો ઉત્તમ નવો દ્રાક્ષારસ અને ઘઉં. તે બધા તારે લેવાં. 13લોકો પોતાની ભૂમિના પ્રથમ પાક તરીકે જે કંઈ મને ધરાવવા લાવે તે બધુ તારું થશે. તમારાં કુટુંબના બધાં સભ્યો એ જમી શકે. સિવાયકે તે સમયે જે અશુદ્ધ હોય.</sup>

14<sup>“ઈસ્રાએલમાં મને સમર્પિત પ્રત્યેક વસ્તુઓ તારી છે.</sup>

15<sup>“તેઓ મને પ્રથમજનિત બાળકો અને પશુઓ અર્પણ કરે તે પણ તારાં છે. છતાં પ્રત્યેક પ્રથમજનિત બાળકની તથા અશુદ્ધ પ્રાણીની કિંમત લઈને તારે તેમને મુક્ત કરવાં. 16પ્રત્યેક પ્રથમજનિત બાળકને મુક્ત કરવાની કિંમત રૂપે અધિકારયુક્ત</sup>

અધિકૃત માપ અનુસાર પાંચ શેકેલ ચાંદી લેવી. અને બાળક એક મહિનાનું થાય ત્યારે તેને મુક્ત કરવું.

17<sup>પરંતુ ગાય, ઘેટા, અને બકરાના પ્રથમજનિતોને બદલામાં નાણાં લઈને મુક્ત ન કરવાં, કારણ કે, તેઓ સંપૂર્ણપણે યહોવાને સમર્પિત છે. તારે તેમનું લોહી વેદી પર છાંટવું અને તેમની ચરબી અર્પણ તરીકે હોમવી. તેની સુવાસથી યહોવા પ્રસન્ન થાય છે. 18પરંતુ આરત્યાર્પણ તરીકે ધરાવવામાં આવેલા પ્રાણીની છાતી અને જમણી જંઘની જેમ એનું માંસ તારું ગણાશે. 19વેદી આગળ યહોવાને અર્પણ માટે ઈસ્રાએલીઓ જે કોઈ પવિત્ર ભેટો ધરાવે તે બધી કાયમ માટે તને, અને તારાં પુત્ર અને પુત્રીઓને આપેલ છે. તારી અને તારા વંશજોની સાથે મેં કરેલો આ કાયમી કરાર છે, જેનો કદી ભંગ થઈ શકે નહિ.”</sup>

20યહોવાએ હારુનને કહ્યું, “તમને યાજકોને બીજા ઈસ્રાએલીઓની જેમ તમારી પોતાની ભૂમિ કે ભૂમિમાં ભાગ હોય નહિ. કારણ કે હું જ ઈસ્રાએલીઓ મધ્યે તમારો હિસ્સો અને તમારો વારસો છું.

21<sup>“લેવીઓ મુલાકાતમંડપની જે સેવા બજાવે છે તેના બદલામાં હું તમને ઈસ્રાએલમાંથી ઉઘરાવતી બધી વસ્તુઓનો દસમો ભાગ આપું છું. 22હવે પછી યાજકો અને લેવીઓ સિવાય અન્ય કોઈપણ ઈસ્રાએલી મુલાકાતમંડપમાં પ્રવેશ કરશે નહિ. જો પ્રવેશ કરશે તો મોતની સજા વહોરી લેશે. 23મુલાકાતમંડપની સેવા ફક્ત લેવીઓએ જ કરવી અને તેની બધીજ જવાબદારી ઉઠાવવી. આ કાયમી કાનૂન છે અને જે તમારા વંશજોને પણ બંધનકર્તા છે. 24લોકોએ તેમની પાસે જે કાંઈ હોય તેનો દસમો ભાગ યહોવાને અર્પણ કરવા. તે અર્પણો લેવીઓના છે. તે હું તેમને તેમના વારસા તરીકે આપું છું તેથીજ મેં આ શબ્દો લેવીઓ વિષે કહ્યાં હતાં, તેઓને બીજા ઈસ્રાએલીઓની જેમ જમીન જાગીર મળે નહિ.”</sup>

25યહોવાએ મૂસાને કહ્યું, 26<sup>“તું લેવીઓને જણાવ કે, મેં તમારે માટે ઠરાવેલો ઈસ્રાએલીઓ તરફથી મળવો જોઈતો દશમો ભાગ મને વિશેષ ભેટ તરીકે ધરાવવો. 27આમ યહોવાને અર્પણ કરવામાં આવેલું અનાજ અને દ્રાક્ષારસ જાણે કે તમારી પ્રથમ પાકનું અર્પણ છે અને તમારી પોતાનીજ સંપતિમાંથી અર્પણ કરેલું છે તેમ યહોવા તેનો સ્વીકાર કરશે. 28આ રીતે ઈસ્રાએલીઓ તરફથી તમને મળેલા દશમા ભાગમાંથી મારે માટે એક ભાગ જુદો કાઢી મુકશો, તો તે તમારી કમાણીનો દશમો ભાગ મને અર્પણ તરીકે ગણાશે. તમે મારે માટે જુદો રાખેલો ભાગ યાજક હારુનને આપજો. 29તમને જે મળે તેમાંથી જે શ્રેષ્ઠ છે તે યહોવાનો ભાગ બને છે.</sup>

30<sup>“મૂસા, લેવીઓને કહો! તે જાણે તમારી જ જમીનની તથા દ્રાક્ષાકુંડની ઊપજનો દશમો ભાગ હોય તેમ ગણવામાં આવશે. 31હારુન અને તેના પુત્રો તથા તેઓનાં કુટુંબો પોતપોતાનાં ઘરોમાં અથવા પોતાને ગમે તે જગ્યાએ તેઓ તેને જમી શકશે, કારણ કે મુલાકાતમંડપમાંની તેઓની સેવાનું એ વેતન ગણાશે, બદલો ગણાશે. 32તમે એ પ્રમાણે યાજકોને</sup>

તમારો દશાંશ શ્રેષ્ઠ ભાગ આપશો તો પછી ઈસ્રાએલીઓએ ધરાવેલી પવિત્ર ભેટો ભ્રષ્ટ કરવાનો દોષ તમારે માથે આવશે નહિ, અને તમારે મૃત્યુ પામવું પડશે નહીં.”

### લાલ ગાયનાં દેહાવશેષો

**19** યહોવાએ મૂસાને અને હારુનને કહ્યું, 2“ઈસ્રાએલના લોકોને આ કાનૂનો જણાવ: તેઓ ખોડખાંપણ વગરની અને કદી જોતરાઈ ના હોય તેવી એક લાલ ગાય મૂસા અને હારુન પાસે લાવે. 3તારે એ ગાય યાજક એલઆઝારને આપવી. અને તેણે તેને છાવણી બહાર લઈ જવી અને ત્યાં તેને મારી નાખવી. 4એલઆઝાર તેનું થોડું લોહી પોતાની આંગળી પર લે અને પવિત્રમંડપની આગળ તેનાં સાત વખત છંટકાવ કરે. 5ત્યારબાદ યાજકની સમક્ષ બીજી કોઈ પવિત્ર વ્યક્તિ ગાયનું ચામડું, માંસ, રક્ત તથા છાણનું દહન કરે. 6ત્યારબાદ યાજકે ગંધતરુંનું લાકડું, ઝુંકો અને કિરમજી રંગની દોરી લઈને ગાયનું દહન થતું હોય ત્યારે તે અગ્નિમાં નાખવું. 7ત્યારબાદ તેણે પોતાનાં કપડાં ધોઈ નાખવાં અને આખા શરીરે સ્નાન કરવું અને છાવણીમાં પાછા ફરવું. સાંજ સુધી વિધિ અનુસાર તે અશુદ્ધ ગણાય. 8જેણે ગાયનું દહન કર્યું હોય તેણે પોતાનાં કપડાં ધોઈ નાખવાં અને આખા શરીરે સ્નાન કરવું, છતાં તે પણ સાંજ સુધી અશુદ્ધ ગણાય.

9“તે પછી વિધિ મુજબ જે શુદ્ધ ન હોય તેવી વ્યક્તિએ ગાયની રાખ ભેગી કરવી, અને છાવણી બહાર શુદ્ધ કરેલી જગ્યાએ તેની ઢગલી કરવી. અને એ રાખ વ્યક્તિના પાપ દૂર કરવાની વિધિ માટેનું પાવકજળ બનાવવા રાખી મૂકવી.

10“જે માણસે ગાયની રાખ ભેગી કરી હોય તેણે પોતાનાં કપડાં ધોઈ નાખવાં, પણ તે સાંજ સુધી અશુદ્ધ ગણાશે. ઈસ્રાએલી પ્રજા માટે અને તમારી ભેગા રહેતા વિદેશીઓ માટે આ કાયમી નિયમ છે.

11“જે કોઈ મનુષ્યના મૃતદેહને સ્પર્શ કરે તેને સાત દિવસ સૂતક પાળવું. 12પછી તેણે ત્રીજે અને સાતમે દિવસે પાવકજળ વડે પોતાની શુદ્ધિ કરાવવી. ત્યારબાદ તે શુદ્ધ થયો ગણાશે. પણ જો તે આ પ્રમાણે ત્રીજા દિવસે અને સાતમે દિવસે પોતાની શુદ્ધિ નહિ કરાવે તો તે શુદ્ધ નહિ ગણાય. 13જે કોઈ મનુષ્ય મૃતદેહને સ્પર્શ કર્યા પછી જણાવેલી રીત મુજબ પોતાને શુદ્ધ નહિ કરે તો તે યહોવાના પવિત્રમંડપને અશુદ્ધ કરે છે. તેના પર શુદ્ધિજળ છાંટવામાં આવ્યું નથી તેથી તેવા માણસનો બહિષ્કાર કરવો, કારણ કે તે યહોવાના મંદિરને અપવિત્ર કરે છે.

14“જો કોઈ માણસ તંબૂમાં મૃત્યુ પામે તો તે માટે આ નિયમો છે: તંબૂમાં તે વખતે પ્રવેશ કરનારા અને મૃત્યુ સમયે હાજર રહેનારા સૌને સાત દિવસનું સૂતક લાગે. 15મંડપમાંનું ઢાંકણ વગરનું પ્રત્યેક માત્ર અશુદ્ધ ગણાય. 16જો કોઈ મંડપની બહાર હથીયારથી અથવા કુદરતી રીતે મૃત્યુ પામેલા માણસને સ્પર્શ કરે અથવા હાડકાંને કે કબરને સ્પર્શ કરે તો તે સાત

દિવસ સૂતકી ગણાય. 17આવા સૂતક માટે પાપાર્થાર્પણની લાલ ગાયની રાખને વાસણમાં લઈ ઝરાના પાણી સાથે મિશ્ર કરવી. 18ત્યારબાદ જે વ્યક્તિ શુદ્ધ ના હોય તેણે ઝુંકો લઈને એ પાણીમાં બોળી તેના વડે મંડપ ઉપર અને તેમાંનાં બધાં પાત્રો ઉપર તથા તેમાંનાં બધા માણસો ઉપર છાંટવું, જેણે વ્યક્તિના હાડકાંને કે મરેલા કે મારી નાખવામાં આવેલા વ્યક્તિના મૃતદેહને કે કબરને સ્પર્શ કર્યો હોય તો તે વ્યક્તિ ઉપર પણ છાંટવું.

19“સૂતક વગરના માણસે સૂતકવાળા માણસ ઉપર ત્રીજે અને સાતમે દિવસે પાણી છાંટવું. અને સાતમે દિવસે તેણે એ માણસની શુદ્ધિ કરવી. સૂતકી માણસે એ દિવસે પોતાના કપડા ધોઈ નાખવાં, પોતે આખા શરીરે સ્નાન કરવું, એટલે સાંજે તે શુદ્ધ થયો ગણાશે.

20“પરંતુ જો કોઈ સૂતકી પોતાની શુદ્ધિ ન કરાવે તો તેનો સમાજમાંથી બહિષ્કાર કરવો, કારણ, તેણે પવિત્ર મંડપને ભ્રષ્ટ કર્યું છે, તેના પર શુદ્ધિજળ છાંટવામાં આવ્યું નથી, તેથી તે સૂતકી છે. 21આ તમારે માટે કાયમી નિયમ છે. પાણીનો છંટકાવ કરનાર વ્યક્તિ ત્યાર બાદ પોતાનાં કપડાં ધોઈ નાખે. વળી જે કોઈ તે પાણીનો સ્પર્શ કરે તે પણ સાંજ સુધી સૂતકી ગણાય. 22સૂતકી વ્યક્તિ જે કોઈ વસ્તુને સ્પર્શ કરે તે પણ સાંજ સુધી અશુદ્ધ ગણાય; અને તે વસ્તુને સ્પર્શ કરનાર વ્યક્તિ પણ સાંજ સુધી અશુદ્ધ ગણાય.”

### મરિયમનું અવસાન

**20** પહેલા મહિનામાં બધાં ઈસ્રાએલીઓ સીનના રણમાં આવ્યાં અને કાદેશમાં પડાવ નાખ્યો. ત્યાં મરિયમનું અવસાન થતાં તેને દફનાવવામાં આવી.

### મૂસાની ભૂલ

21તે સ્થળે સમાજ માટે પૂરતું પાણી નહોતું તેથી બધા લોકો મૂસાની અને હારુનની વિરુદ્ધ ટોળે વળીને કચકચ કરવા લાગ્યા. 22એ લોકો મૂસા સાથે ઝઘડવા લાગ્યા, “યહોવાની સામે જ અમારા ભાઈઓ મૃત્યુ પામ્યા ત્યારે જ અમે પણ મરી ગયા હોત તો સારૂ થાત. 23તું યહોવાના સમાજને ઈરાદાપૂર્વક આ રણમાં લાવ્યો છે, અમે અને અમારા ઘેટાંબકરાં તથા ઢોરઢાંખર અહીં મરી જઈએ એટલા માટે તું લઈ આવ્યો છે? 24તું શા માટે અમને મિસરમાંથી બહાર લઈ આવ્યો? શા માટે તું અમને આ ખરાબ જગ્યાએ લઈ આવ્યો? આ જગ્યાએ નથી અનાજ કે અંજીર કે દ્રાક્ષ કે દાડમ. અહીં તો પીવાનું પાણી પણ નથી.”

25મૂસા અને હારુન તેઓ પાસેથી મુલાકાતમંડપના પ્રવેશદ્વાર આગળ ગયા. તેમણે ભૂમિ પર પડીને સાષ્ટાંગ નમસ્કાર કર્યા. અને યહોવાના ગૌરવે તેમને દર્શન દીધાં.

26યહોવાએ મૂસાને કહ્યું, 27“તું કરારકોશ પાસે પડેલી લાકડી લે, અને પછી તારા ભાઈ હારુન સાથે સમગ્ર સમાજને ભેગો કર અને સૌના દેખતા ખડકને કહે કે તે પોતાનું પાણી

આપે! આમ તું કહીશ એટલે એમાંથી તેમને અને તેમનાં પશુઓને પીવા માટે પાણી પુષ્કળ પ્રમાણમાં નીકળશે.”

૧૫હોવાએ આજ્ઞા કરી તે પ્રમાણે મૂસાએ યહોવા સમક્ષ મૂકેલી લાકડી લીધી. 10૫૯ મૂસાએ અને હારુને સમગ્ર સમાજને ખડક આગળ ભેગો કર્યો અને તેણે તેઓને કહ્યું, “ઓ બંડખોરો, સાંભળો, અમે શું આ ખડકમાંથી તમારા માટે પાણી કાઢીએ?” 11૫૯ મૂસાએ હાથ ઊંચો કરીને લાકડી બે વખત ખડક પર પછાડી એટલે ખડકમાંથી પુષ્કળ પાણી ધસારા સાથે બહાર નીકળ્યું. તે સૌએ તથા પશુઓએ ધરાઈને પીધું.

12૫૯ યહોવાએ મૂસાને અને હારુને કહ્યું, “બધા ઈસ્રાએલીઓ સમક્ષ તમે તમારું મારા પ્રત્યે સન્માન બતાવ્યું નહીં. તમે તેઓને બતાવ્યું નહીં કે પાણી કાઢવાની શક્તિ મારામાંથી આવી હતી તેઓને તમે બતાવ્યું નહીં કે તમે મારામા વિશ્વાસ કર્યો હતો તેથી મેં તેઓને જે ભૂમિ આપવાનું વચન આપ્યું હતું ત્યાં તમે તે લોકોને લઈ જશો નહિં.”

13આ સ્થળનું નામ ‘મરીબા’નું પાણી એટલે ‘તકરારનું પાણી’ પાડવામાં આવ્યું કારણ કે, ‘મરીબા’ના ઝરા આગળ આ બન્યું હતું. જ્યાં ઈસ્રાએલીઓએ યહોવા વિરુદ્ધ ઝઘડો કર્યો હતો અને જ્યાં યહોવાએ તેમને પરચો બતાવ્યો હતો.

### અદોમ ઈસ્રાએલને રોકે છે

14કાદેશથી મૂસાએ આ સંદેશ સાથે સંદેશવાહકો અદોમના રાજાને મોકલ્યા, “આ સંદેશો તમારા ઈસ્રાએલી ભાઈઓ તરફથી છે. અમારે કેવી હાડમારી સહન કરવી પડી છે એ તમે જાણો છો. 15અમારા પિતૃઓ મિસર ગયા હતા અને ત્યાં અમે લાંબો સમય રહ્યાં હતાં પરિણામે તેઓ મિસરવાસીઓના ગુલામો બન્યા. 16પરંતુ અમે યહોવાને પોકારીને કહ્યું ત્યારે તેમણે અમારો પોકાર સાંભળીને એક દેવદૂતને મોકલી આપ્યો, જે અમને મિસરમાંથી બહાર લઈ આવ્યો. “અત્યારે અમે તમારી સરહદે આવેલા કાદેશમાં છાવણી કરી છે. 17કૃપા કરીને અમને તમારા દેશમાં થઈને જવાની રજા આપો. અમે તમારા ખેતરમાંથી કે દ્રાક્ષની વાડીઓ માંથી પસાર થશું નહિ, કે તમારા કૂવાનું પાણી પણ પીશું નહિ, અમે આમ કે તેમ વાંકાયૂકા ગયા વિના રાજમાર્ગ તમારો દેશ વટાવી જઈશું.”

18પરંતુ અદોમના રાજાએ કહ્યું, “તમારે અમારા દેશમાં થઈને જવાનું નથી. જો તમે ગયા તો અમે તલવાર લઈને સામા થઈશું.”

19ઈસ્રાએલીઓએ કહ્યું, “અમે રાજમાર્ગ થઈને ચાલ્યા જઈશું. જો અમે અને અમારાં પશુઓ તમારું પાણી પીશું તો અમે તેની રકમ ચૂકવીશું. અમે ફક્ત તમારા દેશમાં થઈને પગપાળા જવાની રજા માગીએ છીએ.”

20છતાં અદોમના રાજાએ ચેતવણી આપીને કહ્યું, “નહિ, તમારે જવાનું નથી. મારા દેશની બહાર રહો.”

૫૯ પોતાનું સૈન્ય એકત્ર કરીને પૂરી તાકાતથી તેમની સામે લડવા માટે ઘસી આવ્યો. 21અદોમીઓએ

ઈસ્રાએલીઓને પોતાના દેશમાં થઈને જવા દેવાની ના પાડી એટલે ઈસ્રાએલીઓ ફરીને બીજે રસ્તે ગયા.

### હારુનનું મૃત્યુ

22ઈસ્રાએલીઓનો આખો સમાજ કાદેશથી નીકળીને અદોમની સરહદે આવેલા હોર પર્વતે આવ્યો. 23ત્યાં યહોવાએ મૂસાને અને હારુને કહ્યું, 24“હારુન પિતૃલોક ભેગો થનાર છે. મેં ઈસ્રાએલીઓને જે ભૂમિ આપવાનું વચન આપ્યું છે તેમાં એ દાખલ થઈ શકશે નહિ, કારણ કે, મરીબાના ઝરણા આગળ તમે મારી આજ્ઞાનું ઉલ્લંઘન કર્યું હતું.

25“હારુન અને તેના પુત્ર એલઆઝારને લઈને તું હોર પર્વત ઉપર જા. 26ત્યાં તું હારુનના યાજક તરીકેનાં વસ્ત્રો ઉતારી લઈને તેના પુત્ર એલઆઝારને એ પહેરાવજે. હારુન ત્યાં અવસાન પામશે.”

27મૂસાએ યહોવાના કથા પ્રમાણે કર્યું. સમગ્ર સમાજના દેખતાં જ તે લોકો હોર પર્વત ઉપર ગયા. 28જયારે પર્વતના શિખર પર પહોંચ્યા ત્યારે મૂસાએ હારુનના યાજક તરીકેનાં વસ્ત્રો ઉતારી લઈને તેના પુત્ર એલઆઝારને પહેરાવ્યાં. ત્યાં પર્વતના શિખર પર હારુનનું મૃત્યુ થયું, ૫૯ મૂસા અને એલઆઝાર પાછા ફર્યા. 29સમગ્ર સમાજને ખબર પડી કે હારુનનું મૃત્યુ થઈ ગયું છે, ત્યારે બધા ઈસ્રાએલીઓએ ત્રીસ દિવસ સુધી તેને માટે શોક પાળ્યો.

### કનાનીઓ ઉપર વિજય

21 જયારે નેગેવમાં\* રહેતા અરાદના કનાની રાજાએ સાંભળ્યું કે ઈસ્રાએલી પ્રજા અથારીમ તરફ જઈ રહી છે ત્યારે તેણે પોતાના સૈન્યને એકત્ર કરીને તેમના ઉપર હુમલો કરીને તેમાંના કેટલાકને બંદીવાન તરીકે પકડી લીધાં. 2તેથી ઈસ્રાએલીઓએ યહોવાને વચન આપ્યું કે, “તું જો આ લોકોને અમારા હાથમાં સોંપી દે તો અમે એમનાં ગામો યહોવાને અર્પણ કરીશું અને તેઓનો સંપૂર્ણ નાશ કરીશું.”

૩૫હોવાએ ઈસ્રાએલીઓની વિનંતિ માન્ય રાખી કનાનીઓને હરાવ્યા અને ઈસ્રાએલીઓના હાથમાં સોંપી દીધા. ઈસ્રાએલીઓએ તેઓનો તથા તેમના નગરોનો સંપૂર્ણ નાશ કર્યો. અને તે જગ્યાનું નામ હોર્માહ પાડ્યું.

### કંસાનો સાપ

4ઈસ્રાએલીઓ હોર પર્વત પાછા ફર્યા, ત્યાંથી તેઓ દક્ષિણ તરફ રાતા સમુદ્રને રસ્તે થઈને અદોમ દેશ ફરતાં આગળ ગયા; હવે લોકોની ધીરજ ખૂટી ગઈ હતી. 5તેઓ દેવની અને મૂસાની વિરુદ્ધ બોલવા લાગ્યા, “તમે શા માટે અમને મિસરમાંથી લઈ આવ્યા. અહીં મરવા માટે? અહીં ખાવા અનાજ નથી, પીવાને પાણી નથી. આ સ્વાદરહિત માન્નાથી તો અમે કંટાળી ગયા છીએ.”

નેગેવ યહૂદાનો દક્ષિણ તરફનો રણ પ્રદેશ.

6ત્યારે યહોવાએ તેમની વચ્ચે તેઓને શિક્ષા કરવા ઝેરી સાપ મોકલ્યા અને ઘણા ઈસ્રાએલી લોકો સાપ કરડવાથી મૃત્યુ પામ્યા. 7તેથી લોકો મૂસા પાસે આવ્યા અને કહેવા લાગ્યા, “અમે યહોવાની અને તારી વિરુદ્ધ બોલીને પાપ કર્યું છે, તું અમને આ સર્પાથી છોડાવવા માટે યહોવાને પ્રાર્થના કર.” તેથી મૂસાએ લોકો માટે પ્રાર્થના કરી.

8અને યહોવાએ મૂસાને કહ્યું, “ઝેરી સાપના આકાર વાળો એક કાંસાનો સાપ બનાવ અને તેને લાકડીની ટોચ પર મૂક, જેથી જેને સાપ કરડ્યા હોય તે તેને જોઈને સાજા થઈ જાય.” 9તેથી મૂસાએ કાંસાનો સાપ બનાવીને સ્તંભ પર મૂક્યો, અને જેને જેને સાપ કરડ્યો હોય તે તેના તરફ જોતાં જ સાજા થઈ જતાં.

### મોઆબનો પ્રવાસ

10ઈસ્રાએલી પ્રજાએ અગળ મુસાફરી કરીને ઓબોથમાં મુકામ કર્યો. 11અને ઓબોથથી નીકળી તેમણે મોઆબની પૂર્વ સરહદે આવેલા રણમાં ઈયેઅબારીમમાં મુકામ કર્યો. 12અને ત્યાંથી નીકળીને તેમણે ઝેરેદના ઝરાની ખીણ આગળ મુકામ કર્યો. 13ત્યારબાદ તેમણે ઝેરેદથી નીકળી આર્નોન નદીની ઉત્તર બાજુએ અમોરીઓ વચ્ચેની સરહદ સુધી જતા રણમાં મુકામ કર્યો. આર્નોન મોઆબીઓ અને અમોરીઓ વચ્ચેની સરહદ છે. 14આથી યહોવાના યુદ્ધોના ગ્રંથમાં લખ્યું છે,

“આર્નોન નદી અને સૂફામાં વાહેબની ખીણો, 15અને આર શહેરને મળતા ખીણો પર્વતો. આ જગ્યાઓ મોઆબની સરહદ પર આવેલી છે.”

16ત્યારબાદ ઈસ્રાએલી પ્રજા મુસાફરી કરીને બસેર (ફૂવો) આવી. અહીંની કૂઈ આગળ યહોવાએ મૂસાને કહ્યું હતું કે, “તું લોકોને એકઠા કર અને હું તેઓને પાણી આપીશ.” 17અને તે સમયે ઈસ્રાએલી લોકોએ આ ગીત ગાયું હતું;

“ઓ ફૂવા, તારું પાણી ઉપર આવો, તમને ગીતથી વધાવશું અમે.

18પ્રજાના અગેવાનોએ આ ફૂવો ખોદ્યો છે અને, રાજદંડને લાકડીઓથી તેઓએખોધો છે આતો રણમાં ભેટ છે.”

19ત્યાંથી તેઓ રણમાં થઈને મત્તાનાહ ગયા અને મત્તાનાહથી નાહલીએલ, અને નાહલીએલથી બામોથ, 20અને બામોથથી મોઆબીઓના પ્રદેશમાં પિસ્ગાહના શિખરની તળેટીમાં રણ તરફ આવેલી ખીણ તરફ ગયા.

### સીહોન અને ઓગ

21ત્યાર પછી ઈસ્રાએલે પોતાના કાસદો મારફતે અમોરીઓના રાજા સીહોનને સંદેશો મોકલ્યો કે, 22“કૃપા કરીને અમને તમારા દેશમાં થઈને જવા માટે રજા આપો, અમે તમારા ખેતરો કે દ્રાક્ષની વાડીઓમાં થઈને જશું નહિ, અમે તમારા ફૂવાઓમાંથી પાણી પણ પીશું નહિ. અમે તમારી સરહદને પેલે પાર નહિ જઈએ ત્યાં સુધી અમે ફક્ત મુખ્ય રસ્તાઓ ઉપર જ ચાલીશું.”

23પરંતુ સીહોને ઈસ્રાએલીઓને પોતાના દેશમાં થઈને જવા દીધા નહી. તેણે પોતાના સૈન્યને એકત્ર કર્યું અને રણમાં ઈસ્રાએલીઓ ઉપર હુમલો કર્યો અને યાહાસ પાસે પહોંચી ગયો ત્યાં તેઓની સાથે યુદ્ધ કર્યું.

24પણ ઈસ્રાએલીઓએ તેમનો સંહાર કર્યો અને આર્નોનથી યાબ્બોક, અમ્મોનીઓની સરહદ સુધીનો તેમનો પ્રદેશ કબજે કરી લીધો. અહીં તેઓ અટકી ગયા કારણ કે આમ્મોનની સરહદે રક્ષણ મજબૂત હતું. 25ઈસ્રાએલીઓએ હેશ્બોન અને તેની આસપાસનાં ગામો સહિત અમોરીયાનાં બધાં શહેરો જીતી લીધાં અને તેમાં તેમણે રહેવાનું શરૂ કર્યું. 26હેશ્બોન અમોરીઓના રાજા સીહોનની રાજધાનીનું નગર હતું. અગાઉના મોઆબના રાજા સામે સીહોને યુદ્ધ કરીને આર્નોન સુધીનો તેનો બધો પ્રદેશ લઈ લીધો હતો. 27તેથી ગાયકોએ આ ગીત ગાયું છે:

જાઓ અને હેશ્બોન ફરીથી બાંધો હા, ચાલો આપણે સીહોનના શહેરને; મજબૂત બનાવી અને તેને ફરી વસાવીએ.

28એક વખત હેશ્બોનમાંથી નીકળ્યાં હતાં આગ જેમ સીહોનનાં લશ્કર; આર્નોનના પર્વતને ગળી જઈ, ભસ્મ કર્યું મોઆબનું આર નગર.

29આ શી તમારી દશા! મોઆબ તને દિલગીરી! કમોશના ભજનિકોનો નાશ! નિરાશ્રિત બનાવ્યો તને તારા દેવે, દિલગીરી! અને તમારી સ્ત્રીઓ બની, અમોરીઓના રાજા સીહોનની કેદી, દિલગીરી!

30અને હવે કર્યો છે એના ઉપર આપણે હલ્લો, હેશ્બોન, દીબોન, નોફાહ ને મેદબાનો થયો વિનાશ!

31આ રીતે ઈસ્રાએલીઓ અમોરીઓના પ્રદેશમાં વસવા લાગ્યા.

32મૂસાએ યાઝેર નગર પર કેવી રીતે હુમલો કરવો તેની જાસૂસી કરવા માટે માણસો મોકલ્યા. અને ઈસ્રાએલીઓએ આસપાસનાં ગામો સહિત યાઝેરનો કબજો લીધો અને ત્યાં વસતા અમોરીઓને હાંકી કાઢ્યા.

33પછી તેઓએ બાશાન તરફના રસ્તા પર મુસાફરી કરી, બાશાનનો રાજા ઓગ યુદ્ધ માટે પોતાના સૈન્ય સાથે એડેઈ આવ્યો.

34યહોવાએ મૂસાને કહ્યું, “એનાથી ડરતો નહિ, કારણ કે મેં એને, એની પ્રજાને અને એના દેશને તમારા હાથમાં સોંપી દીધાં છે. હેશ્બોનમાં રહેતાં અમોરીઓના રાજા સીહોનની જેવી હાલત કરી, તેવી જ હાલત તમે એની કરજો.”

35અને એ પ્રમાણે જ થયું. ઈસ્રાએલનો વિજય થયો. ઈસ્રાએલીઓએ રાજા ઓગ, તેના પુત્રો અને તેના સર્વ લોકોનો સંહાર કર્યો. કોઈ જીવતો પાછો જવા પામ્યો નહિ. અને ઈસ્રાએલીઓએ તેનો પ્રદેશ કબજે કરી લીધો.

### બલામ અને મોઆબનો રાજા

22 પછી ઈસ્રાએલી લોકો આગળ યાત્રા કરીને મોઆબના મેદાનમાં યર્દન નદીને પૂર્વકાંઠે યરીખોની સામે આવ્યા અને ત્યાં પડાવ નાખ્યો.

2અમોરીઓના જે હાલ ઈસ્રાએલીઓએ કર્યા હતા તે મોઆબના રાજા સિપ્પોરના પુત્ર બાલાકે જોયા, અત્યારે તે અને તેના લોકો ઈસ્રાએલીઓથી થયરી ગયા. એમની બહુ મોટી સંખ્યા જોઈને મોઆબીઓ ભયભીત થઈ ગયા.

4અને એમણે મિદ્યાનના આગેવાનોને કહ્યું, “જેમ કોઈ બળદ ચરામાંનું ઘાસ ખાઈ જાય છે તેમ આ ઘાડા આપણને ખાઈ જશે.”

તેથી રાજા બાલાકે, 5બયોરના પુત્ર બલામને બોલાવી લાવવા માટે તેણે તેના માણસોને મોકલ્યા. તે વખતે બલામ તેના વતનમાં યુફ્રેતિસ નદીને કિનારે પથોરમાં રહેતો હતો; તે તેને આ સંદેશો આપવાના હતા, “મિસરમાંથી સમગ્ર પ્રજા આવી ગઈ છે તેઓ એટલા બધા છે કે તેઓ સમગ્ર ભૂમિ ઢાંકી દે. તેઓએ મારી પાસેજ પડાવ નાંખ્યો છે. માટે તમે આવીને મને મદદ કરો. 6એ લોકો અમારા કરતાં વધારે મજબૂત છે, તેથી કૃપા કરીને તરત આવો અને એ લોકોને શ્રાપ આપો, તો કદાચ હું એ લોકોને હરાવીને દેશમાંથી હાંકી કાઢી શકું, મને ખબર છે કે, તમે જેને આશીર્વાદ આપો છો તેઓની સાથે સારું થાય છે અને તમે જેને શ્રાપ આપો છો તેઓની સાથે ખોટું થાય છે.”

7તેણે મોઆબના અને મિદ્યાનના ઉચ્ચકક્ષાના આગેવાનોને સંદેશવાહકો તરીકે મોકલ્યા હતા. જાદુમંતરની દક્ષિણા સાથે તેઓએ બલામ પાસે આવીને તેને બાલાકનો સંદેશો કહી સંભળાવ્યો.

8બલામે કહ્યું, “આજની રાત તમે અહીં રહો, હું તમને યહોવા કહેશે તે જવાબ આપીશ.” તેથી મોઆબના આગેવાનો બલામ સાથે રાત રહ્યા.

9તે રાત્રે દેવે બલામ પાસે આવીને પૂછ્યું, “તારી સાથે આ માણસો કોણ છે?”

10બલામે જવાબ આપ્યો, “મોઆબના રાજા સિપ્પોરના પુત્ર બાલાક પાસેથી તેઓ આવ્યા છે. 11તેમણે કહેવડાવ્યું છે મિસરમાંથી એક પ્રજા મારી સરહદે આવી પહોંચી છે, તેઓ સંખ્યામાં એટલા બધા છે કે તેઓ સમગ્ર ભૂમિ ઢાંકી દે. કૃપા કરીને આવો અને એ લોકોને શ્રાપ આપો, તો હું એ લોકોને હરાવીને દેશમાંથી હાંકી કાઢી શકું.”

12દેવે બલામને કહ્યું, “તારે એમની સાથે જવાનું નથી કે તે લોકોને શ્રાપ આપવાનો નથી, કારણ કે મેં તેમને આશીર્વાદ આપેલા છે.”

13તેથી બલામે બીજી સવારે વહેલા ઊઠીને બાલાકના કર્મચારીઓને કહ્યું, “તમે તમારા દેશમાં પાછા જાઓ, કારણ કે, યહોવાએ મને તમારી સાથે આવવાની ના પાડી છે.”

14તેથી મોઆબના આગેવાનોએ ત્યાંથી નીકળીને પાછા બાલાક પાસે જઈને તેને કહ્યું, “બલામે અમારી સાથે આવવાની ના પાડી છે.”

15બાલાકે ફરીથી પ્રયત્ન કર્યો, અને પહેલાં કરતાં સંખ્યામાં વધારે અને વધારે પ્રતિષ્ઠિત આગેવાનોને મોકલ્યા. 16એટલે તેમણે બલામ પાસે આવીને જણાવ્યું, “સિપ્પોરના પુત્ર બાલાકે આ મુજબ સંદેશો મોકલ્યો છે. કૃપા કરીને તમે મારી પાસે

જલદી આવી પહોંચવામાં કોઈ અવરોધ ઊભો થવા દેશો નહિ. 17હું તમને ભારે મોટો બદલો આપીશ અને તમે જે કહેશો તે હું કરીશ, માટે જરૂર આવશો અને આ લોકોને શ્રાપ આપશો.”

18બલામે બાલાકના માણસોને જવાબ આપ્યો, “જો તે મને તેના મહેલમાંનું તમામ સોનું અને ચાંદી આપે તોયે હું નાની કે મોટી કોઈપણ બાબતમાં મારા દેવ યહોવાની આજ્ઞા વિરુદ્ધ કંઈ કરી શકું તેમ નથી. 19એટલે આજની રાત પેલા લોકોની જેમ તમે પણ રોકાઈ જાઓ એટલે યહોવાએ પહેલાં જે કહ્યું હતું તે કરતાં કંઈક વિશેષ કહેવું હોય તો તે હું જાણી શકું.”

20રાત્રી દરમ્યાન દેવે આવીને બલામને કહ્યું, “જો આ લોકો તને બોલાવવા આવ્યા હોય તો તું ઝટ ઊઠીને તેમની સાથે જા, પણ હું તને કહું એટલુંજ તું કરજે, અને તેનું ધ્યાન રાખજે.”

### બલામ અને તેની ગધેડી

21આથી બલામ બીજી સવારે પોતાની ગધેડી ઉપર જીન બાંધીને મોઆબના આગેવાનો સાથે ગયો. 22પરંતુ બલામ તેઓની સાથે ગયો તેથી દેવને તેના પર રોષ ચડ્યો, જ્યારે બલામ પોતાના બે નોકરો સાથે ગધેડી પર સવાર થઈને જતો હતો ત્યારે તેને રોકવા માટે તેના રસ્તામાં યહોવાનો દૂત ઊભો રહ્યો.

23અચાનક રસ્તાની વચ્ચે તલવાર ખેચીને ઊભેલા યહોવાના દૂતને ગધેડીએ જોયો, તેથી ગધેડીએ પોતાનો રસ્તો બદલ્યો અને ખેતરમાં વળી ગઈ. બલામ તેને મારીને ફરી રસ્તા પર લઈ આવ્યો.

24પછી યહોવાનો દૂત એક નાગિયા આગળ જઈને ઊભો રહ્યો, જેની બંને બાજુએ પથ્થરોની વાડ કરેલી દ્રાક્ષની વાડીઓ આવેલી હતી. 25યહોવાના દૂતને જોતા ગધેડી એક તરફ પથ્થરની વાડની નજીક ચાલવા લાગી અને બલામનો પગ દિવાલમાં ચગદાયો, તેથી તેણે ગધેડીને ફરી મારી.

26ત્યાંથી આગળ જઈને યહોવાનો દૂત એક એવી સાંકડી જગ્યાએ ઊભો રહ્યો કે, જ્યાંથી ગધેડી આમતેમ ડાબીજમણી બાજુએ ફટાઈ શકે નહિ. 27યહોવાના દૂતને જોઈ તે બલામ સાથે જમીન પર બેસી પડી, તેથી બલામ એકદમ ગુસ્સે થઈ ગયો અને તેણે ગધેડીને ફરીથી લાકડીએ લાકડીએ મારી.

28પછી યહોવાએ ગધેડીને વાચા આપી. તેણે બલામને કહ્યું, “મેં તારું શું બગાડ્યું છે? તેં મને ત્રણ વખત શા માટે મારી?”

29બલામે મોટા સાદે જવાબ આપ્યો, “કારણ કે તું મારી ફજેતી કરે છે, અત્યારે જો મારી પાસે તલવાર હોત તો મેં તને અત્યારે જ કાપી નાખી હોત.”

30ગધેડીએ બલામને પૂછ્યું, “જો હું કંઈ તારાથી અજાણી છું? તેં આખું જીવન તો મારા પર સવારી કરી છે. મારા સમગ્ર જીવનમાં મેં પહેલા કદી આવું ક્યું છે ખરું?”

બલામે કહ્યું, “ના, કદાપી નહિ.”

31પછી યહોવાએ બલામની આંખો ખોલી, અને તેણે યહોવાના દૂતને રસ્તાની વચ્ચે ઉઘાડી તલવાર લઈને ઊભેલો જોયો અને તેને સાષ્ટાંગ પ્રણામ કર્યાં.

32યહોવાના દૂતે તેને કહ્યું, “તેં આ ગધેડીને ત્રણ વખત શા માટે મારી! તને અટકાવવા માટે હું જાતે રસ્તામાં આવીને ઊભો હતો. કારણ કે મને તું જાય એ ગમતું નહોતું. ઝગધેડીએ મને જોયો એટલે એ ત્રણ વાર બાજુએ ખસી ગઈ. જો એ ખસી ગઈ ના હોત તો મેં તને મારી નાખ્યો હોત, અને ગધેડીનો બચાવ કર્યો હોત.”

34પછી બલામે યહોવાના દૂતને કહ્યું, “મેં પાપ કર્યું છે. મારી ભૂલ થઈ ગઈ છે, મને ખબર નહોતી કે, તમે મારા માર્ગમાં આડા ઊભા છો, તમારી ઈચ્છા હું ત્યાં ન જાઉં તેવી હોય તો હું પાછો ઘેર જઈશ.”

35યહોવાના દૂતે બલામને જણાવ્યું, “તું આ લોકો સાથે જા, પણ હું જેટલું કહું તેટલાં શબ્દોજ કહેજે.” આથી બલામ બાલાકના માણસો સાથે ગયો.

36રાજા બાલાકે જ્યારે સાંભળ્યું કે બલામ આવી રહ્યો છે ત્યારે તે પાટનગર છોડીને તેને મળવા માટે મોઆબની સરહદ ઉપર એર્નાન પાસે આવેલા આર સુધી ગયો, 37તેણે બલામને પૂછ્યું, “મે તમને બોલાવવા માણસો નહોતા મોકલ્યા? તમે આટલો બધો વિલંબ શા માટે કર્યો? તમને શું એમ લાગ્યું હતું કે હું તમને બદલો નહિ આપી શકું?”

38એટલે બલામે બાલાકને કહ્યું, “હું અહીં આવ્યો છું તે તું જુએ છે, શું તું એમ માને છે કે હું ધારું તે કરી શકું છું? હું તો દેવ મને જે બોલાવે છે તે જ બોલું છું.”

39પછી બલામ બાલાક સાથે કોરીઆથ હસોથ ગયો. 40બાલાકે તે જગ્યાએ બળદો અને ઘેટાનો યજ્ઞ ચડાવ્યો તથા બલામ અને તેની સાથેના આગેવાનોને તેઓનાં બલિદાનો માટે પ્રાણીઓ આપ્યાં.

41બીજે દિવસે સવારે બાલાક બલામને બામોથ-બાલ ઉપર લઈ ગયો. ત્યાંથી તેઓ ઈસ્રાએલી પડાવનો એક ભાગ જોઈ શકતા હતાં.

### બલામની પ્રથમ ભવિષ્યવાણી

**23** બલામે બાલાકને કહ્યું, “અહીં સાત વેદી બાંધો અને સાત બળદ તથા સાત નર ઘેટા મને લાવી આપો.” 2બાલાકે બલામની સૂચનાઓ પ્રમાણે કર્યું, અને તેણે અને બલામે દરેક વેદી ઉપર એક બળદ અને એક નર ઘેટા ની આહુતિ ચડાવી.

3બલામે પછી રાજાને કહ્યું, “તું તારી વેદી પાસે ઊભો રહે. હું એકલો જાઉં છું. કદાચ યહોવા મને મળે પણ ખરા. એ મને જે કહેશે તે હું તને જણાવીશ.” અને પછી તે એક ખૂલ્લી ટેકરી ઉપર ગયો.

4ત્યાં તેને દેવનો મેળાપ થયો. બલામે યહોવાને કહ્યું, “મેં સાત વેદીઓ તૈયાર કરી છે અને દરેક ઉપર એક બળદ અને એક નર ઘેટાની આહુતિ ચડાવી છે.”

5પછી યહોવાએ બલામને શું કહેવું તે જણાવ્યું, અને કહ્યું, “તું પાછો બાલાક પાસે જા અને મારા કથા પ્રમાણે તેને કહેજે.”

6બાલાક જ્યારે બલામ પાસે પાછો ફર્યો ત્યારે તે હજી આહુતિ પાસે મોઆબના આગેવાનો સાથેજ ઊભો હતો. 7બલામે યહોવા તરફથી પોતાને મળેલો સંદેશો પ્રગટ કર્યો તેણે કહ્યું.

મોઆબનો રાજા બાલાક મને અરામમાંથી, પૂર્વના પર્વતોમાંથી લઈ આવ્યો છે, અને મને કહ્યું છે, “આવ, મારે માટે યાકૂબને શ્રાપ દે! આવ અને ઈસ્રાએલને શ્રાપ દે.”

8જેને દેવ શ્રાપ ન આપતો હોય તેને હું શી રીતે શ્રાપ આપું? દેવ જેનું ભૂડું ઈચ્છતો નથી તેનું ભૂડું હું શી રીતે ઈચ્છું?

9હું ઊંચા ખડકની ટોચ ઉપરથી તે લોકોને નિહાળું છું એ પ્રજા એકલી રહે છે તે અન્ય પ્રજાઓથી પોતાને ભિન્ન ગણે છે.

10ઈસ્રાએલની પ્રજા અસંખ્ય છે! ગણ્યા ગણાય નહિ તેટલા છે. મારું મૃત્યુ સજજ ન જેવું થાઓ. ભલે મારું જીવન ઈસ્રાએલીઓની જેમ પૂરું થાય.”

11રાજા બાલાકે આ સાંભળીને બલામને કહ્યું, “આ તે શું કર્યું? મેં તમને મારા દુશ્મનોને શ્રાપ આપવા તેડાવ્યો અને તમે તો તેમને આશીર્વાદ આપ્યા.”

12પરંતુ બલામે પ્રત્યુત્તર આપ્યો, “મારે તો યહોવા બોલાવે તે જ બોલવાનું હોય છે.”

13ત્યાર પછી બાલાકે તેમને કહ્યું, “મારી સાથે બીજી જગ્યાએ આવો, ત્યાંથી તમે ઈસ્રાએલી પ્રજાને જોઈ શકો. તમે ફક્ત એક ભાગનેજ જોઈ શકશો, કદાચ તે જગ્યાએથી તમે તેઓને મારા માટે શ્રાપિત કરી શકો.”

14એમ કહીને રાજા બાલાક બલામને પિરગા પર્વતની ટોચે આવેલા ચોકીના મેદાનમાં લઈ ગયો, ત્યાં તેણે સાત વેદી બાંધી અને પ્રત્યેક વેદી ઉપર એક બળદ અને એક ઘેટાનું બલિદાન આપ્યું.

15બલામે રાજા બાલાકને કહ્યું, “હું યહોવાનો મેળાપ કરવા જાઉં છું. તું તારી વેદી પાસે ઊભો રહે.”

16યહોવા બલામને મળવા આવ્યા અને બલામે શું કહેવું તે યહોવાએ તેને જણાવ્યું. 17આથી રાજા અને મોઆબના સર્વ સરદારો તેઓની આહુતિ પાસે ઊભા હતા ત્યાં બલામ બાલાક પાસે પાછો ગયો. રાજા બાલાકે આતુરતાથી પૂછ્યું; “યહોવાએ તને શું કહ્યું?”

### બલામની બીજી ભવિષ્યવાણી

18એટલે બલામે જવાબ આપ્યો;

“બાલાક ઊઠ, ઊભો થા અને ધ્યાનથી સાંભળ: ઓ સિપ્પોરના પુત્ર, હું જે કહું તે કાને ધર.

19દેવ એ કાંઈ મનુષ્ય નથી કે જૂઠું બોલે, વળી એ કંઈ માણસ નથી કે પોતાના વિચાર બદલે. એ તો જે બોલે તે પાળે ને જે કહે તે પ્રમાણે કરે.

20હું તેઓને આશીર્વાદ આપું તેવી મને આજ્ઞા મળી છે. દેવ તેઓને આશીર્વાદ આપે તે હું ફેરવી શકું નહિ.

21દેવે યાકૂબના લોકોમાં કઈજ ખોટું ન જોયું. દેવે ઈસ્રાએલના લોકોમાં કોઈ પાપ જોયું ન હતું. તેઓના દેવ યહોવા તેમની સાથે છે; તેઓની વચ્ચે તેનો જયજયકાર રાજાની જેમ થાય છે.

22એ જ તેમને મિસરમાંથી બહાર લઈ આવ્યા છે, અને તે જ એમને ઈસ્રાએલીઓને જંગલી આખલા જેવી તાકાત આપે છે.

23ઈસ્રાએલી પ્રજા વિરુદ્ધ કોઈ જંતરમંતર ચાલે તેમ નથી. કોઈપણ કામણટમણ સફળ થાય તેમ નથી. ઈસ્રાએલ વિષે લોકો કહેશે; 'જુઓ તો ખરા દેવે તેઓને માટે કેવાં અદ્ભૂત કાર્યો કર્યાં છે!'

24એ પ્રજા તો સિંહની જેમ છલાંગ મારવાને તાકી રહી છે; એ શિકારને ફાડી ખાધા વિના અને તેનું લોહી પીધા વિના જંપીને બેસનાર નથી."

25પછી બાલાકે બલામને કહ્યું, "ભલે, તું તેમને શ્રાપ ન આપે તો કઈ નહિ, પણ ઓછામાં ઓછું તું એમને આશીર્વાદ ન આપતો."

26બલામે જવાબ આપ્યો, "મેં તમને કહ્યું નહિ કે મારે તો યહોવા મને જે કહે તે જ બોલવાનું છે."

27પછી રાજા બાલાકે બલામને કહ્યું, "ચાલ, હું તને બીજી કોઈ એક જગ્યાએ લઈ જાઉં, કદાચ દેવ પ્રસન્ન થાય અને ત્યાંથી તને મારા તરફથી તેમને શ્રાપ આપવા દે." 28તેથી રાજા બાલાક, બલામને રણને કાંઠે આવેલા પેઓર પર્વતના શિખર પર લઈ ગયો, જ્યાંથી રણ જોઈ શકાતું હતું.

29પછી બલામે બાલાકને કહ્યું, "તું મને સાત વેદી બાંધી આપ અને સાત બળદ અને સાત ઘેટાં બલિદાન માટે લઈ આવ." 30બલામે જે કહ્યું તે જ પ્રમાણે બાલાકે કર્યું અને પ્રત્યેક વેદી ઉપર એક બળદ અને એક ઘેટાનું બલિદાન આપવામાં આવ્યું.

### બલામની ત્રીજી ભવિષ્યવાણી

**24** બલામને ખબર પડી કે યહોવા ઈસ્રાએલને આશીર્વાદ આપવા ઈચ્છે છે, તેથી તેણે જાદૂઈ ખેલો કરીને તેને બદલવા પ્રયત્ન કર્યો નહિ. તેને બદલે તે રણ તરફ ઈસ્રાએલી છાવણી તરફ ફરીને ઊભો રહ્યો. 2 તેણે જોયું તો ઈસ્રાએલીઓએ કુળસમૂહો પ્રમાણે છાવણી નાંખી હતી. પછી દેવના આત્માએ તેનામાં પ્રવેશ કર્યો અને 3તેણે ભવિષ્યવાણી ઉચ્ચારતા કહ્યું,

"બયોરનો પુત્ર બલામ કહે છે, જે સ્પષ્ટ નિહાળે છે તે દિવ્ય દ્રષ્ટિ ધરાવનારની વાણી છે.

4દેવના શબ્દો સાંભળનારની વાણી છે. સમાધિમગ્ન છતાં ખુલ્લાં અંતઃચક્ષુથી સર્વસમર્થ દેવે બતાવેલાં દિવ્યદર્શનો જોનારની વાણી છે.

5ઓ યાકૂબના લોકો, તમારા મંડપ કેવા સુંદર છે! ઓ ઈસ્રાએલીઓ તમારા ઘરો કેવા રહિયાળા છે!

6જાણે નદીકાંઠે વિસ્તરેલા બાગબગીચા જાણે યહોવાએ રોપેલા કુવારના છોડ,

7અને પાણી પાસેના એરેજ વૃક્ષ જેવા છે, તેઓને ભરપૂર પાણીથી આશીર્વાદિત કરવામાં આવશે. ઘણું જળસીંચન કરેલા ખેતરોમાં તે બી વાવશે. તેઓનો રાજા અગાગ રાજા કરતાં મહાન થશે; તેઓનું રાજય પ્રતાપી રાજય બનશે.

8દેવ તેઓને મિસરમાંથી લઈ આવ્યા તે જ રાની બળદના શીગડાની જેમ તેમનું રક્ષણ કરે છે. તેઓ સિંહ જેવા છે પોતાની વિરુદ્ધ થનાર પ્રજાઓને તે ખાઈ જશે; તે તેઓનાં હાડકાં ભાંગીને ચૂરા કરશે અને તે અસંખ્ય તીરોથી તેઓને વીંધી નાખશે.

9પછી તે આડો પડીને ઊઘે છે, તેને ઉઠાડવાની હિંમત કોણ કરે? ઓ ઈસ્રાએલીઓ, તમને જે આશીર્વાદ આપે તેના ઉપર આશીર્વાદ ઊતરો, તમને જે શ્રાપ આપે તેના ઉપર શ્રાપ ઊતરો.

10આ સાંભળીને રાજા બાલાક બલામ પર ખૂબ ગુસ્સે થયો. ક્રોધાવેશમાં મુક્કી પછાડીને તેણે અણગમો વ્યક્ત કરતાં ઊંચા સાદે કહ્યું, "હું મારા દુશ્મનોને શ્રાપ આપવા માટે તને લઈ આવ્યો અને તે ત્રણ ત્રણ વાર તેમને આશીર્વાદ આપ્યા! 11ચાલ, ભાગ, અહીંથી ચાલ્યો જા. ઘર ભેગો થઈ જા! મેં તને ભારે સન્માન આપવાનું વચન આપ્યું હતું પણ યહોવાએ તને તેનાથી વંચિત રાખ્યો છે."

12બલામે પ્રત્યુત્તર આપ્યો, "મેં તો તેં મોકલેલા માણસોને કહ્યું હતું કે 13'બાલાક મને તેના ઘરનું બધું સોનું અને ચાંદી આપે તોયે હું યહોવાની આજ્ઞાની વિરુદ્ધ જઈને મારી મરજી મુજબ સારુ કે ખરાબ કઈજ ન કરી શકું. હું તો યહોવા જે કહેવાનું મને કહેશે તે જ કહીશ.' 14હવે હું મારા લોકો પાસે જાઉં છું પણ તે પહેલા તને સાવધાન કરતો જાઉં છું કે આ ઈસ્રાએલીઓ ભવિષ્યમાં તમારા મોઆબીઓના શા હાલ કરશે."

### બલામની છેલ્લી ભવિષ્યવાણી

15એમ કહીને તેણે નીચે પ્રમાણે ભવિષ્યવાણી પ્રગટ કરી. "બયોરના પુત્ર બલામની, દિવ્ય દ્રષ્ટિ ધરાવનારની આ વાણી છે.

16દેવના શબ્દો સાંભળનારની, જેને પરાત્પર દેવ પાસે જ્ઞાન પ્રાપ્ત કર્યું છે તેની આ વાણી છે. સમાધિમગ્ન છતાં ખુલ્લાં અંતઃચક્ષુથી સર્વસમર્થ દેવે બતાવેલા દિવ્યદર્શનો જોનારની આ વાણી છે.

17હું જે જાઉં છું તે દશ્ય આજનું નથી, પણ ભવિષ્યનું છે. યાકૂબના વંશમાંથી એક તારો ઊગશે ઈસ્રાએલના લોકોમાંથી એક નવો શાસક આવશે, તે પોતાના રાજદંડથી મોઆબીઓનાં પ્રાણ હરશે. અને શેથના પુત્રોનો તે નાશ કરશે.

18ઈસ્રાએલ મજબૂત બનશે! તેને અદોમની ભૂમિ પ્રાપ્ત થશે. તેને તેના દુશ્મન સેઈરની ભૂમિ પ્રાપ્ત થશે.

19યાકૂબના કુટુંબમાંથી એક નવો શાસક આવશે. તે શાસક શહેરમાં બાકી રહેલા લોકોનો વિનાશ કરશે.”

20પછી બલામે અમાલેકીઓને જોયા અને ભવિષ્યવાણી પ્રગટ કરી:

“અમાલેકીઓ સર્વ પ્રજાઓમાં આગળ હતા પણ એનો અંત સંપૂર્ણ વિનાશમાં આવશે.”

21પછી કેનીઓને જોયા પછી બલામે ભવિષ્યવાણી કરી:

“તમારું આશ્રયસ્થાન લાગે છે તો સુરક્ષિત, તે ખડકોમાં બાંધેલા માળા સમાન છે.

22પણ એ બળી જવા નિમાયો છે. કેનીઓનો વિનાશ થશે. તમે ક્યાં સુધી અશૂરના કેદી બની રહેશો?”

23અંતમાં તેણે ભવિષ્યવાણી પ્રગટ કરતાં કહ્યું,

“દેવ આ પ્રમાણે કરે ત્યારે કોણ જીવી શકે?”

24કિનીમમાંથી (સાયપ્રસ) કિનારા પરથી વહાણો આવશે. તેઓ અશૂરને અને એબરને કચડી નાખશે, પછી છેવટે વિજેતા પણ વિનાશ પામશે.”

25પછી બલામ ઊઠીને પોતાને ઘેર ફર્યા અને બાલાક પણ પોતાના રસ્તે પડ્યો.

### મૂર્તિપૂજાના પાપમાં ઈસ્રાએલ

**25** જ્યારે ઈસ્રાએલીઓએ શિટીમમાં મુકામ કર્યો હતો ત્યારે એ લોકો મોઆબી સ્ત્રીઓ સાથે વ્યભિચાર કરવા લાગ્યા. 2આ સ્ત્રીઓ તે લોકોને પોતાના દેવોને બલિદાન અર્પણ કરવાના પ્રસંગોએ નિમંત્રણ પાઠવતી, એ લોકો યજ્ઞનો જમણ લેતા અને મોઆબીઓના દેવોની પૂજા કરતા. 3આમ ઈસ્રાએલીઓ પયોરના બઆલને પૂજતા થઈ ગયા; એટલે યહોવા તેમના ઉપર ક્રોધાયમાન થયા.

4યહોવાએ મૂસાને આજ્ઞા કરી કે, “તું ઈસ્રાએલી લોકોના બધા આગેવાનોને લઈને તેમનો ધોળે દિવસે મારી સમક્ષ વધ કર, જેથી ઈસ્રાએલ ઉપરથી મારો ક્રોધ શમી જાય.”

5તેથી મૂસાએ ઈસ્રાએલના ન્યાયાધીશોને હુકમ કર્યો, “તમારામાંની પ્રત્યેક વ્યક્તિ પોતપોતાના અધીકાર નીચેના માણસોમાંથી જેણે જેણે પયોરના બઆલની પૂજા કરી હોય તે સૌનો વધ કરે.”

6પરંતુ મૂસા અને સમગ્ર ઈસ્રાએલી સંઘ મુલાકાતમંડપના પ્રવેશદ્વાર આગળ રૂદન કરતા હતા તે સમયે તેમના દેખતાં જ એક ઈસ્રાએલી એક મિધાની સ્ત્રીને પોતાની છાવણીમાં ખેંચી લાવ્યો. 7તેથી યાજક હારુનના પુત્ર એલઆઝારનો પુત્ર ફીનહાસ આ જોઈને સભામાંથી ઊભો થઈ ગયો અને પોતાના હાથમાં ભાલો લીધો. 8તે પેલા ઈસ્રાએલી વ્યક્તિની પાછળ છાવણીમાં ઝડપથી દોડી ગયો અને ભાલાનો એક ઘા કરીને તે ઈસ્રાએલી વ્યક્તિના દેહને અને સ્ત્રીના પેટને વીંધી નાખ્યો, અને પરિણામે ઈસ્રાએલીઓમાં મરકીનો રોગચાળો ફાટી નીકળ્યો હતો તે બંધ થઈ ગયો. 9પરંતુ ત્યાં સુધીમાં તો 24,000 ઈસ્રાએલીઓ તે માંદગીથી મોતનો ભોગ બની ચૂક્યા હતા.

10પછી યહોવાએ મૂસાને કહ્યું, 11“હારુન યાજકના પુત્ર એલઆઝારના પુત્ર ફીનહાસે ઈસ્રાએલીઓ ઉપરનો મારો ક્રોધ શાંત કર્યો એ લોકોમાં મારા પ્રત્યેની નિઠાનો અભાવ જોઈ એણે એટલો બધો રોષ વ્યક્ત કર્યો એક મારો ક્રોધ શમી ગયો, જેથી મેં એમનો નાશ ન કર્યો. 12તેથી તું તેને હવે કહે કે; હું એની સાથે હમેશ માટે શાંતિનો કરાર કરીને કાયમ માટે એને અને એના વંશજોને યાજકપદનો હક્ક આપું છું. જે હક્ક તેઓ સદાને માટે ભોગવશે. 13કારણ કે, તેણે પોતાના દેવ માટેની શ્રદ્ધાનું ઉલ્લંઘન સહન નહોતું કર્યું અને તેણે ઈસ્રાએલી પ્રજાના પાપોનું પ્રાયશ્ચિત્ત કર્યું હતું.”

14પછી મિધાની સ્ત્રીની સાથે મારી નાખવામાં આવેલા ઈસ્રાએલી પુરુષનું નામ ઝિમ્મી હતું, તે શિમયોન કુળસમૂહના પરિવારના આગેવાન સાલુનો પુત્ર હતો. 15એ મિધાની સ્ત્રીનું નામ કોઝબી હતું, તે મિધાનીઓના એક કુટુંબના વડા સૂરની પુત્રી હતી.

16પછી યહોવાએ મૂસાને આજ્ઞા કરી, 17“જા, મિધાનીઓ પર હુમલો કર અને તેઓનો સંહાર કર. 18પેયોરમાં તેમણે મિધાની સ્ત્રીઓ દ્વારા તને ખેલ કરાવી, તમને મિથ્યા દેવ બઆલની પૂજા કરતા કર્યા, મિધાની આગેવાનની પુત્રી કોઝબી નામની સ્ત્રી દ્વારા તેઓએ તમને ફસાવ્યાં. પછી મૂર્તિપૂજાને કારણે ઈસ્રાએલીઓ એક રોગથી મૃત્યુ પામ્યા. તેથી તેઓ તમારા દુશ્મનો છે.”

### બીજી વસ્તી ગણતરી

**26** રોગચાળો બંધ થઈ ગયા પછી યહોવાએ મૂસાને તથા યાજક હારુનના પુત્ર એલઆઝારને કહ્યું, 2“ઈસ્રાએલમાં જેઓ 20 વર્ષ કે તેનાથી મોટી વયના છે, તેઓની વસ્તી ગણતરી કર, તથા પ્રત્યેક કુળ અને ગોત્રમાંથી જે લોકો લશ્કરમાં નોકરી કરવા લાયક હોય તે સર્વની કુટુંબવાર ગણતરી કર.”

3તેથી યર્દન નદીને કિનારે યરીખો સામે, મોઆબના મેદાનમાં મૂસાએ અને યાજક એલઆઝારે ઈસ્રાએલના આગેવાનોને જણાવ્યું; 4“યહોવાએ મૂસાને આજ્ઞા આપી છે તે પ્રમાણે વીસ વર્ષ અને તેનાથી વધારે ઉંમર ના પુરુષોની વસ્તી ગણતરી કરો.” મિસરમાંથી આવેલા જે ઈસ્રાએલીઓ છે તે નીચે મુજબ છે:

5ઈસ્રાએલના જયેષ્ઠ પુત્ર રૂબેનના વંશનાં કુટુંબો: હનોખનું કુટુંબ, પાલ્લુનું કુટુંબ,

6હસોનનું કુટુંબ, અને કારમીનું કુટુંબ.

7રૂબેનના કુળસમૂહના આટલાં કુટુંબો હતાં, તેમની કુલ સંખ્યા 43,730ની હતી.

8પાલ્લુના વંશજો: અલીઆબ, 9અને તેના પુત્રો: નમુએલ, દાથાન, અને અબીરામ. દાથાન અને અબીરામ એટલે મૂસાની અને હારુનની સામે બંડ પોકારનાર પંચાયતના સભ્યો, કોરાહે અને તેની ટોળકીએ યહોવા સામે બળવો કર્યો ત્યારે એમણે તેઓને સાથ આપ્યો હતો. 10પરંતુ પૃથ્વીએ પોતાનું મુખ ખોલ્યું અને તેઓને ગળી ગઈ; તથા સમગ્ર પ્રજાને ચેતવણી

મળે તે માટે તે જ દિવસે યહોવાના અગ્નિએ 250 માણસોને ભસ્મીભૂત કર્યા હતા. 11તેમ છતાં કોરાહના વંશજો મૃત્યુ પામ્યા નહોતા.

12શિમયોનના કુળસમૂહો:

નમુએલનું કુટુંબ, યામીનનું કુટુંબ, યાકીનનું કુટુંબ,

13ઝેરાહનું કુટુંબ, શાઉલનું કુટુંબ,

14શિમયોનના કુળસમૂહના આટલાં કુટુંબો હતાં જેમની કુલ સંખ્યા 22,200ની હતી.

15ગાદના કુળસમૂહમાં તેના પુત્રોનાં નામ ઉપરથી ગોત્રો હતાં.

સફોનથી સફોનીઓનું કુટુંબ, હઝીથી હઝીઓનું કુટુંબ, શૂનીથી શૂનીઓનું કુટુંબ,

16ઓઝનીથી ઓઝનીઓનું કુટુંબ, એરીથી એરીઓનું કુટુંબ,

17અરોદથી અરોદીઓનું કુટુંબ, આરેલીથી આરેલીઓનું કુટુંબ,

18આ ગાદના કુળસમૂહનાં આટલાં કુટુંબો હતાં જેમની કુલ સંખ્યા 40,500ની હતી.

19યહૂદાના કુળસમૂહનાં કુટુંબો:

એર અને ઓનાન યહૂદાના પુત્રો હતા,

પણ તેઓ કનાન દેશમાં મૃત્યુ પામ્યા હતા.

20યહૂદાના વંશ માત્રના પુત્રોના નામ ઉપરથી ગોત્રો હતા:

શેલાથી શેલાથીઓનું કુટુંબ, પેરેસથી પેરેસીઓનું કુટુંબ, ઝેરોહથી ઝેરોહીઓનું કુટુંબ, પેરેસના કુટુંબોનો પણ આ વસ્તી ગણતરીમાં સમાવેશ થાય છે.

21પેરેસના પુત્રોનાં નામ ઉપરથી પણ કુટુંબોના નામ આવ્યા:

હેસ્રોનથી હેસ્રોનીઓનું કુટુંબ, તેઓના પૂર્વજ હેસ્રોનના નામ ઉપરથીજ આ નામ હતું. હામૂલથી હામૂલીઓનું કુટુંબ,

22આ યહૂદાના કુળસમૂહનાં કુટુંબો છે; તેઓની કુલ સંખ્યા 76,500 હતી.

23ઈસ્સાખારના કુળસમૂહમાં તેના દીકરાઓનાં નામ ઉપરથી કુટુંબો હતાં:

તોલાથી તોલાઈઓનું કુટુંબ; પૂઆહથી પૂઆહથીઓનું કુટુંબ;

24યાશુબથી યાશુબીઓનું કુટુંબ; શિમ્રોનથી શિમ્રોનીઓનું કુટુંબ;

25આ ઈસ્સાખારના કુળસમૂહોનાં કુટુંબો છે; તેઓની કુલ સંખ્યા 64,300ની છે.

26ઝબૂલોનના કુળસમૂહમાં તેના પુત્રોનાં નામ ઉપરથી કુટુંબો હતાં:

સેરેદથી સેરેદીઓનું કુટુંબ; એલોનથી એલોનીઓનું કુટુંબ; યાહલેલથી યાહલેલીઓનું કુટુંબ;

27ઝબૂલોનના કુળસમૂહના આટલાં કુટુંબો હતાં. એમની કુલ સંખ્યા 60,500ની હતી.

28યૂસફના કુળસમૂહમાં તેના પુત્ર મનાશ્શા અને એફાઈમના પુત્રોના નામ ઉપરથી કુટુંબો હતાં. 29મનાશ્શાનાં વંશનાં કુટુંબો,

માખારથી માખીરીઓનું કુટુંબ,

30માખીરના પુત્ર ગિલયાદમાંથી આટલાં કુટુંબો ઊતરી આવે છે:

ઈએઝેરથી ઈએઝેરીઓનું કુટુંબ; હેલેકથી હેલેકીઓનું કુટુંબ; અને

31આસીએલથી આસીએલીઓનું કુટુંબ; અને શખેમથી શખેમીઓનું કુટુંબ;

32શમિદાથી શમિદાઈઓનું કુટુંબ; હેફેએરથી હેફેરીઓનું કુટુંબ;

33હેફેરના પુત્ર સલોફહાદને પુત્ર નહોતા, તેની પુત્રીઓનાં નામ આ પ્રમાણે છે:

મહલાહ,નોઆહ, હોગ્લાહ, મિલ્કાહ અને તિર્સાહ.

34મનાશ્શાના કુળસમૂહના આટલાં કુટુંબો હતાં: તેમની કુલ સંખ્યા 52,700ની હતી.

35એફાઈમના કુળસમૂહના કુટુંબો તેના પુત્રોનાં નામ ઉપરથી હતાં!

શૂથેલાહથી શૂથેલાહીઓનું કુટુંબ, બેખેરથી બેખેરીઓનું કુટુંબ, તાહાનથી તાહાનીઓનું કુટુંબ,

36શૂથેલાહનાં વંશજો; એરાનથી એરાનીઓનું કુટુંબ.

37એફાઈમના કુળસમૂહનાં આટલાં કુટુંબો હતાં. એમની સંખ્યા 32,500ની હતી. આ બધાં યૂસફના કુળસમૂહોનાં કુટુંબો છે.

38બિન્યામીનના કુળસમૂહનાં તેમના પુત્રોનાં નામ ઉપરથી કુટુંબો હતાં;

બેલાથી બેલાઈઓનું કુટુંબ, આશબેલથી આશબેલીઓનું કુટુંબ, આહરામથી આહરામીઓનું કુટુંબ;

39શુફામથી શુફામીઓનું કુટુંબ; હુફામથી હુફામીઓનું કુટુંબ;

40બેલાના વંશનાં કુટુંબો; આદથી આદીઓનું કુટુંબ; નામાનથી નામાનીઓનું કુટુંબ;

41આ બિન્યામીનના કુળસમૂહનાં આટલાં કુટુંબો હતાં, જેમની કુલ સંખ્યા 45,600ની હતી.

42દાનના કુળસમૂહમાં તેઓના પુત્રનાં નામ ઉપરથી કુટુંબ હતું:

શૂદામથી શૂદામીઓનું કુટુંબ, આમ દાનના કુળસમૂહનું માત્ર એકજ કુટુંબ હતું. 43શૂદામના કુળસમૂહના સભ્યોની કુલ સંખ્યા 64,400ની હતી.

44આશરના કુળસમૂહમાં તેના પુત્રોનાં નામ ઉપરથી કુટુંબો હતાં:

ઈમ્નાથી ઈમ્નીઓનું કુટુંબ; ઈશ્વીથી ઈશ્વીઓનું કુટુંબ; તેઓના પૂર્વજ ઈશ્વીના નામ ઉપરથી હતું. બરીઆહ બરીઆહીઓનું કુટુંબ.

45બરીઆહનાં વંશના કુટુંબો તેના પુત્રોનાં નામ ઉપરથી હતાં.

હેબેરથી હેબેરીઓનું કુટુંબ; માલ્કીએલથી માલ્કીએલીઓનું કુટુંબ.

46આશરને એક પુત્રી હતી, જેનું નામ સેરાહ હતું. 47આ આશરના કુળસમૂહનાં આટલાં કુટુંબો હતાં, જેમની કુલ સંખ્યા 53,400ની હતી.

48નફતાલીના કુળસમૂહમાં તેના પુત્રોનાં નામ ઉપરથી કુટુંબો હતાં;

યાહસેલથી યાહસેલીઓનું કુટુંબ; ગુનીથી ગુનીઓનું કુટુંબ; 49યસેરથી યેસેરીઓનું કુટુંબ; શિલ્લેમથી શિલ્લેમીઓનું કુટુંબ.

50નફતાલીના કુળસમૂહના આટલાં કુટુંબો હતાં. જેમની કુલ સંખ્યા 45,400ની હતી.

51ઈસ્રાએલના કુલ વંશજો 6,01,730 હતા, જે યુદ્ધમાં જઈ શકે તેવા હતા.

52પછી યહોવાએ મૂસાને કહ્યું, 53"વસ્તી ગણતરીના આધારે કુળસમૂહોને આ જમીન તેમની સખ્યાના પ્રમાણમાં વહેંચી આપવાની છે. 54જેમની સંખ્યા મોટી છે તેમને વધુ જમીન આપવાની છે, જેમની સંખ્યા નાની છે તેમને ઓછી જમીન આપવાની છે. 55પ્રત્યેક કુળસમૂહ નોંધાવેલી સંખ્યા પ્રમાણે જમીન આપવાની છે. પરંતુ જમીનની વહેંચણી ચિઠ્ઠી નાખીને કરવાની છે. દરેકને તેમના કુળસમૂહના વ્યક્તિઓની સંખ્યાના પ્રમાણમાં જમીન આપવાની છે. 56પ્રત્યેક વંશને ચિઠ્ઠીના આધારે જમીન મળશે. તેથી જમીન દરેક કુટુંબને મળશે ભલે તે નાનું હોય કે મોટું,"

57લેવીઓના નોંધાવેલા કુળસમૂહો અને કુટુંબો નીચે મુજબ હતા:

ગેરશોનનું કુટુંબ, કહાથનું કુટુંબ, મરારીનું કુટુંબ,

58લેવીઓના કુળસમૂહોમાંથી બીજાં કુટુંબો નીચે મુજબ છે:

લિબ્નીનું કુટુંબ, હેબ્રોનનું કુટુંબ, માહલીનું કુટુંબ, મુશીનું કુટુંબ, તથા કોરાહનું કુટુંબ.

59કહાથનો પુત્ર અમ્રામ હતો. અમ્રામની પત્નીનું નામ યોબેબેદ હતું, તે લેવીની પુત્રી હતી. અને મિસરમાં જન્મી હતી, તેનાથી અમ્રામને હારુન, મૂસા અને તેમની બહેન મરિયમ જન્મ્યાં હતાં.

60હારુનના પુત્ર નાદાબ અબીહૂ, એલઆઝાર અને ઈથામાર હતા. 61નાદાબ અને અબિહૂ નિષિદ્ધ અગ્નિ યહોવા સમક્ષ અર્પણ કરવાથી મૃત્યુ પામ્યા હતા.

62લેવી કુળસમૂહની વસ્તી ગણતરીમાં એક મહિનો અને તેનાથી વધારે ઉંમર ના પુરુષોની કુલ સંખ્યા 23,000 થઈ. એમની નોંધણી બીજા ઈસ્રાએલીઓ ભેગી કરવામાં નહોતી આવી, કારણ કે, એમને જમીન મળી નહોતી.

63મૂસાએ અને યાજક એલઆઝારે યર્દન નદીને કાંઠે યરીખો સામે મોઆબનાં મેદાનમાં ઈસ્રાએલીઓની વસ્તી ગણતરી કરી ત્યારે આટલાં માણસો નોંધાયાં હતાં. 64મૂસાએ અને યાજક હારુને સિનાઈના રણમાં વસ્તી ગણતરી કરી હતી, ત્યારે નોંધાયેલાઓમાંથી એકપણ માણસ અત્યારે હયાત નહોતો. 65કારણ, યહોવાએ તેમને કહ્યું હતું કે યહૂનેહનો પુત્ર કાલેબ, અને નૂનના પુત્ર યહોશુઆ સિવાય બધાજ લોકો રણમાં મરણ પામશે-અને ખરેખર બધાજ મરણ પામ્યા. સિવાય કાલેબ અને યહોશુઆ.

### સલોફહાદની પુત્રીઓ

27 અને યૂસફના પુત્ર મનાશનાં કુટુંબોમાંથી મનાશના પુત્ર માખીરના પુત્ર ગિલયાદના પુત્ર હેફેરના પુત્ર સલોફહાદની પુત્રીઓનાં નામ માહલાહ, નોઆહ, હોગ્લાહ, મિલ્કાહ અને તિર્સાહ હતાં. 2તેમણે મૂસાની એલઆઝારની અને સમગ્ર સમાજના આગેવાનોની સમક્ષ મુલાકાતમંડપના પ્રવેશદ્વાર આગળ હાજર થઈને દાવો રજૂ કર્યો કે

3"અમારા પિતા રણમાં મૃત્યુ પામ્યા હતા. યહોવા સામે બળવો કરનાર કોરાહની ટોળીમાં તે નહોતા. તેઓ તેમના પોતાના પાપે જ મૃત્યુ પામ્યા હતા અને તેમને કોઈ પુત્ર નહોતો. 4અમારા પિતા અપુત્ર હતા એટલા જ કારણસર તેમનું નામ કુટુંબમાંથી શા માટે ભૂંસાઈ જાય? અમારા પિતાના ભાઈઓની સાથે અમને પણ વારસો આપવામાં આવે."

5એટલે મૂસાએ આ બાબત યહોવા સમક્ષ લાવી. 6અને યહોવાએ તેને કહ્યું, 7"સલોફહાદની પુત્રીઓની વાત બરાબર છે. એ લોકોને પણ એમના પિતાના ભાઈઓની સાથે તું તેમને ભાગ આપ; તેમના પિતા જીવતાં હોત તો જે વારસો તેમને આપવામાં આવ્યો હોત તે તું તેઓને આપ.

8"તે ઉપરાંત તમારા સૌ માટે આ સામાન્ય કાનૂન છે: 'તું ઈસ્રાએલીઓને આ પ્રમાણે કહે; જો કોઈ વ્યક્તિ અપુત્ર મૃત્યુ પામે તો તેની મિલકત તેની પુત્રીને મળે. 9જો તેને પુત્રી પણ ના હોય તો તેની મિલકત તેના ભાઈઓને મળે. 10જો તેને ભાઈઓ પણ ના હોય તો તેની મિલકત તેના

કાકાઓને મળે. 11 અને જો તેને કાકાઓ ન હોય તો તેની મિલકત તેના સૌથી નજીકનાં સગાને મળે, અને તે તેનો માલિક બને. મેં યહોવાએ મૂસાને આજ્ઞા કરી છે તે મુજબ આ કાયદો સૌ ઈસ્રાએલી પ્રજાએ પાળવાનો છે.”

### નવો આગેવાન યહોશુઆ

12 યહોવાએ મૂસાને કહ્યું, “તું આ અબારીમના પર્વત પર ચડી જા અને ઈસ્રાએલી પ્રજાને મેં જે ભૂમિ આપી છે તે જોઈ લે. 13 તારો ભાઈ હારુન મૃત્યુ પામ્યો તેમ તું પણ તે ભૂમિને જોયા પછી મૃત્યુ પામશે. 14 કારણ કે સીનના રણમાં જ્યારે સમગ્ર સમાજે ઝરણા આગળ મારી સામે ઝઘડો કર્યો હતો ત્યારે તમે મારી આજ્ઞાનો ભંગ કર્યો હતો: તમે તેમની આગળ મારી શક્તિ વિષે અવિશ્વાસ પ્રગટ કર્યો અને લોકોને બતાવ્યું નહિં કે હું પવિત્ર છું.” સીનનાં રણમાં આવેલા કાદેશ નજીકના ‘મરીબા’ના ઝરણાની આ વાત છે.

15 ત્યારબાદ મૂસાએ યહોવાને કહ્યું, 16 “હે યહોવા, સર્વ માનવજાતના આત્માઓના દેવ, આ તમને મારી અરજ છે હવે આ સમાજનો કોઈ આગેવાન પસંદ કરો. 17 જે એમની આગળ રહે અને બધીજ બાબતોમાં માર્ગદર્શન આપે, જેથી તમારા લોકો ભરવાડ વગરનાં ઘેટાં જેવા ન રહે.”

18 યહોવાએ મૂસાને જવાબ આપ્યો, “નૂનનો પુત્ર યહોશુઆ શક્તિશાળી માણસ છે. 19 તું તેને યાજક એલઆઝાર તથા સમગ્ર સમાજ સમક્ષ ઊભો કર, પછી તેના માથા ઉપર હાથ મૂકી તેમના દેખતાં જ તેને તારો ઉત્તરાધિકારી નિયુક્ત કર.

20 “અને પછી તારી કેટલીક સત્તા તેને સોંપ, જેથી ઈસ્રાએલીઓનો સમગ્ર સમાજ તેની આજ્ઞામાં રહે. 21 તેણે મારી ઈચ્છા જાણવા માટે યાજક એલઆઝાર પાસે જવું પડશે. પછી એલઆઝાર યહોવા સમક્ષ ઉરીમ પાસો નાખીને યહોવાનો જવાબ મેળવશે. આ રીતે એલઆઝાર યહોશુઆને અને સમગ્ર ઈસ્રાએલી સમાજને તેમની બધી બાબતમાં માર્ગદર્શન આપશે.”

22 એટલે મૂસાએ યહોવાના કહ્યા પ્રમાણે કર્યું. તેણે યહોશુઆને લઈ જઈને યાજક એલઆઝાર તથા સમગ્ર ઈસ્રાએલી સમાજ સમક્ષ રજૂ કર્યો. 23 અને સૌ લોકોની હાજરીમાં મૂસાએ તેને માથે હાથ મૂકીને તેને યહોવાએ જણાવ્યા મુજબ ઉત્તરાધિકારી નિયુક્ત કર્યો.

### અર્પણોના નિયમો

**28** યહોવાએ મૂસાને કહ્યું, 2 “ઈસ્રાએલી પ્રજાને આ પ્રમાણે આજ્ઞા કર: 3 તમારે નિયત સમયે મને આગમાં બનાવેલું ખાદ્યાર્પણ ધરવું, તેની સુગંધ મને પ્રસન્ન કરેછે.” તેથી તમારે નીચે મુજબ અર્પણ યડાવવું. પ્રતિદિન તમારે એક વર્ષના ખોડખાંપણ વગરના બે નર હલવાનોનું દહનાર્પણ કરવુંજ. 4 એક હલવાનની આહુતિ સવારે અને બીજાની સંધ્યાકાળે અને રાત્રિની વચ્ચે આહુતિ આપવી. 5 ઝીણા દળેલા આઠ વાટકા લોટમાં એક ક્વાર્ટ\* જેતુન તેલ

ભેળવીને તે પણ ખાદ્યાર્પણ તરીકે અર્પણ કરો.” 6 તેઓએ સિનાઈ પર્વત ઉપર દૈનિક અર્પણો આપવાનું શરૂ કર્યું આ અર્પણો આગથી બનાવેલા હતા તેની સુગંધ યહોવાને પ્રસન્ન કરે છે. 7 પેચાર્પણ તરીકે પા ગેલન દ્રાક્ષારસ દરેક હલવાન સાથે અર્પણ કરવો. તમારે તેને દેવને પેચાર્પણ તરીકે પવિત્ર જગ્યામાંની વેદી પર રેડી દેવો. 8 બીજા હલવાનની આહુતિ પણ તમારે સંધ્યા અને રાત્રિ વચ્ચે આપવી, અને તેની સાથે સવારના જેવાજ ખાદ્યાર્પણ તથા પેચાર્પણ ધરાવવાં. આ હોમયજ્ઞની સુવાસથી યહોવા પ્રસન્ન થાય છે.

### વિશ્રામવારના અર્પણો

9 “વિશ્રામવારને દિવસે તમારે ખોડખાંપણ વિનાના એક વર્ષની ઉંમર ના બે હલવાન, ખાદ્યાર્પણ તરીકે તેલે મોયેલા 16 વાટકા લોટ, અને નક્કી કરાયેલી માત્રામાં દ્રાક્ષારસ ધરાવવો. 10 પ્રત્યેક વિશ્રામવારે આ અર્પણ નિયમિત દહનીયાર્પણ અને પેચાર્પણ ઉપરાંત લાવવાનું છે.”

### માસિક પવિત્ર મેળાવડો

11 “પ્રત્યેક મહિનાના પ્રથમ દિવસે તમારે યહોવાને દહનાર્પણમાં 2 વાછરડા, એક ઘેટો અને 1 વર્ષની ઉંમર ના 7 નર હલવાનો ખોડખાંપણ વગરના યડાવવાં. 12 પ્રત્યેક બળદ સાથે તમારે 24 વાટકા ઝીણો દળેલો લોટ જેતુન તેલ સાથે ભેળવી અર્પણ કરવો. અને નર ઘેટો સાથે 16 વાટકા ઝીણો દળેલો લોટ જેતુન તેલ સાથે ભેળવી અર્પણ કરવો. 13 અને પ્રત્યેક હલવાન માટે તેલે મોયેલા 8 વાટકા ઝીણા દળેલા લોટ માં જેતુન તેલ ભેળવી અર્પણમાં બનાવી તારે અર્પણ કરવું તેની સુગંધથી યહોવા પ્રસન્ન થાય છે. 14 તમારે પેચાર્પણમાં વાછરડા દીઠ અડધો ગેલન દ્રાક્ષારસ, ઘેટા દીઠ સવા ગેલન દ્રાક્ષારસ અને હલવાન દીઠ પા ગેલન દ્રાક્ષારસ યડાવવો. વર્ષના પ્રત્યેક મહિનામાં બારે માસ અર્પણ કરવાનું આ દહનીયાર્પણ છે. 15 પ્રત્યેક માસના પ્રથમ દિવસે એક બકરો પાપાર્પણ તરીકે તમારે યહોવાને યડાવવો. અને દૈનિક દહનીયાર્પણ અને તે સાથેના પેચાર્પણ ઉપરાંતનું આ અર્પણ છે.

### પાસ્ખાવર્વ

16 “પહેલા મહિનાનો ચૌદમો દિવસ એ યહોવાનો પાસ્ખાનો દિવસ છે, દર વર્ષે પહેલા મહિનાની 14મી તારીખ તેની ઉજવણી કરવી. 17 પંદરમો દિવસે બેખમીર રોટલીનો પર્વ શરૂ થશે અને સાત દિવસ સુધી તે ચાલુ રહેશે જે દરમિયાન તમારે બેખમીર રોટલી ખાવી. 18 પ્રથમ દિવસે યહોવાની સમક્ષ સર્વ લોકોની ધર્મસભા રાખવી. તે દિવસે રોજનું પરિશ્રમનું કામ કરવું નહિ. 19 તમારે યહોવાને દહનીયાર્પણમાં 2 વાછરડા, 1 ઘેટો અને 1 વર્ષની ઉંમર નાં ખોડખાંપણ વિનાનાં 7 હલવાનો યડાવવાં. 20 પ્રત્યેક વાછરડા

એક ક્વાર્ટ એક દશાંશ એજાહ.

દીઠ 24 વાટકા ઝીણા દળેલા લોટમાં જેતૂન તેલ ભેળવી તથા નર ઘેટા સાથે 16 વાટકા ઝીણા દળેલા લોટમાં જેતૂન તેલ ભેળવી અર્પણ કરવાં. 21 અને પ્રત્યેક હલવાન સાથે વાટકા 8 તેલથી મોયેલો લોટ. 22 અને તમારા પોતાના માટે પ્રાયશ્ચિત કરવા પાપાર્થાર્પણ તરીકે તમારે એક બકરાનું અર્પણ કરવું. 23 દરરોજના દહનાર્પણો ઉપરાંત આ અર્પણો તમારે સાત દિવસ સુધી લાવવાનાં છે.

24 "ઉત્સવના સાતે દિવસ યહોવાને માટે એ હોમયજ્ઞ જે તેની સાથેના પેયાર્પણ ઉપરાંત ચડાવવાનાં છે.

25 "સાતમા દિવસે ફરીથી પવિત્ર ધર્મસભા માટે સર્વ લોકોએ ભેગા થવું અને તે દિવસે રોજનું પરિશ્રમનું કામ કરવું નહિ.

### સપ્તાહોનું પર્વ

26 "ક્રાપણીના પર્વના પ્રથમ દિવસે નવા પાકની ઉજવણી કરવા યહોવા સમક્ષ સર્વ લોકોએ ધર્મસભામાં ભેગા થવું, તે દિવસે તમારે તમારા નવા પાકનું પ્રથમ ફળ યહોવાને ખાધાર્પણ તરીકે અર્પણ કરવું, અને રોજનું કામ કરવું નહિ. 27 તે દિવસે એક ખાસ દહનીયાર્પણ યહોવા સમક્ષ ચડાવવું. તેની સુવાસથી યહોવા પ્રસન્ન થાય છે, તે માટે તમારે 2 વાછરડા, 1 ઘેટો અને એક વર્ષના 7 નર હલવાનો લાવવા. 28 એની સાથે બળદ દીઠ 24 વાટકા, ઘેટા દીઠ 16 વાટકા 29 અને હલવાન દીઠ 8 વાટકા તેલથી મોયેલો લોટ ચડાવવો. 30 તદુપરાંત તમારા પોતાના પ્રાયશ્ચિતને માટે એક બકરો અર્પણ કરવો. 31 પ્રતિદિન નિયમિત ચડાવવામાં આવતાં દહનીયાર્પણ, ખાધાર્પણ અને પેયાર્પણ ઉપરાંત આ અર્પણો તમારે લાવવાનાં છે. બલિદાન માટેનાં પ્રાણીઓ ખોડખાંપણ વિનાના હોય તેની કાળજી રાખવી.

### રણશિંગડાનાં ઉત્સવો

29 પ્રતિવર્ષ સાતમા મહિનાના પ્રથમ દિવસે તમારે ધર્મસંમેલન રાખવું. એ દિવસે રણશિંગડાં વગાડવાનો ઉત્સવ ઉજવવો. રોજનું કામ તે દિવસે કરવું નહિ. એ દિવસે તમારે સૌએ આનંદના પોકારો કરવા. 2 તે દિવસે તમારે યહોવાને દહનીયાર્પણમાં એક વાછરડો, એક ઘેટો અને એક વર્ષની વયનાં ખોડખાંપણ વિનાના 7 હલવાન અર્પણ કરવાં. તેની સુવાસથી યહોવા પ્રસન્ન થાય છે. 3 તેની સાથે વાછરડા દીઠ 24 વાટકા, 4 ઘેટા દીઠ 16 વાટકા લોટ અને હલવાન દીઠ 8 વાટકા લોટ તેલમાં મોયીને ખાધાર્પણ માટે લાવીને ચડાવવો. 5 આ ઉપરાંત તમારા પોતાના માટે પ્રાયશ્ચિત કરવા પાપાર્થાર્પણ તરીકે એક બકરો ચડાવવો. 6 આમાવસ્થાના દહનીયાર્પણ તથા દૈનિક યજ્ઞો અને તે સાથેના ખાધાર્પણ અને પેયાર્પણ ઉપરાંત આ વિશિષ્ટ અર્પણો છે. એ યહોવાની સુવાસિત આહુતિ છે.

### પ્રાયશ્ચિત દિવસ

7 "આ સાતમા મહિનાના દસમે દિવસે ધર્મ સંમેલન રાખવું, તે દિવસે તમારે ઉપવાસ કરવો અને રોજનું કોઈ કામ ન કરવું. 8 તે દિવસે તમારે યહોવા સમક્ષ દહનાર્પણમાં એક વાછરડો, એક ઘેટો અને એક વર્ષની વયના સાત નર હલવાનો ખોડખાંપણ વિનાના અર્પણ કરવાં. આની સુવાસથી યહોવા પ્રસન્ન થાય છે. 9 તમારે વાછરડા સાથે 24 વાટકા તેલમાં ભેળવેલો લોટ અર્પણ કરવો, 10 પ્રત્યેક ઘેટા દીઠ 16 વાટકા, અને હલવાન દીઠ 8 વાટકા, તેલથી મોયેલો લોટ ચડાવવો. 11 વળી પાપાર્થાર્પણ માટે તમારે એક બકરાનું બલિદાન આપવું. પ્રાયશ્ચિતના દિવસનું પાપાર્થાર્પણ વર્ષમાં એક વખત તે પ્રાયશ્ચિતના દિવસે અર્પણ કરવામાં આવતું અને પ્રતિદિન થતાં દહનાર્પણો, ખાધાર્પણો અને પેયાર્પણો ઉપરાંતનું આ અર્પણ છે.

### સંગ્રહનું પર્વ

12 પછી સાતમા મહિનાના પંદરમે દિવસે તમારે ધર્મસંમેલન રાખવું. રોજનું કામ કરવું નહિ, અને સાત દિવસ સુધી તમારે યહોવાનો ઉત્સવ ઉજવવો. 13 તે દિવસે યહોવા જેનાથી પ્રસન્ન થાય છે તે અર્પણ કરવું. તમારા આ વિશિષ્ટ દહનીયાર્પણમાં 13 વાછરડા, 21 ઘેટા અને એક વર્ષની ઉંમર નાં ખોડખાંપણ વિનાનાં 14 હલવાન ચડાવવાં. 14 એની સાથે ખાધાર્પણમાં વાછરડા દીઠ 24 વાટકા, 15 ઘેટા દીઠ 16 વાટકા અને હલવાન દીઠ 8 વાટકા તેલથી મોયેલો લોટ ધરાવવો. 16 તદુપરાંત પ્રાયશ્ચિત્તાર્પણ તરીકે એક બકરો ચડાવવો. પ્રતિદિન નિયમિત થતા યજ્ઞો, ખાધાર્પણો અને પેયાર્પણો ઉપરાંત આ અર્પણ કરવાનું છે.

17 "બીજે દિવસે 12 વાછરડા, 2 ઘેટા અને એક વર્ષની ઉંમર ના ખોડખાંપણ વગરના 14 નર હલવાનો ચડાવવા. 18 તેની સાથે નિયમ પ્રમાણે ખાધાર્પણ તથા પેયાર્પણ ચડાવવા. 19 તદુપરાંત નિયમિત પ્રતિદિન થતા યજ્ઞ ઉપરાંત પાપાર્થાર્પણ માટે એક બકરાનું બલિદાન અને તે સાથેનાં ખાધાર્પણ તથા પેયાર્પણ ચડાવવાં.

20 "ત્રીજે દિવસે 11 વાછરડા, 2 ઘેટા અને એક વર્ષની ઉંમર ના ખોડખાંપણ વિનાના 14 હલવાનો, 21 તથા તેની સાથે પ્રાણીઓની સંખ્યા અનુસાર નક્કી કરેલા ધોરણ મુજબ ખાધાર્પણ તથા પેયાર્પણ ચડાવવા. 22 ઉપરાંત, પ્રાયશ્ચિત્તાર્પણ તરીકે એક બકરો ચડાવવો. આ પ્રતિદિન થતાં દહનાર્પણો ખાધાર્પણો અને પેયાર્પણો ઉપરાંત ચડાવવું.

23 "ચોથે દિવસે 10 વાછરડા, 2 ઘેટા, અને એક વર્ષની ઉંમર ના ખોડખાંપણ વગરના 14 હલવાનો, 24 તથા તેની સાથે પ્રાણીઓની સંખ્યા મુજબ ખાધાર્પણ તથા પેયાર્પણ ચડાવવા. 25 તદુપરાંત પાપાર્થાર્પણ તરીકે એક બકરો ચડાવવો. આ પ્રતિદિન અપાતાં દહનાર્પણ, ખાધાર્પણ તથા પેયાર્પણ ઉપરાંત ચડાવવું.

26 "પાંચમે દિવસે 9 વાછરડા, 2 ઘેટા, અને એક વર્ષની ઉંમર ના ખોડખાંપણ વગરના 14 હલવાન. 27 તથા તેની

સાથે પ્રાણીઓની સંખ્યા મુજબ યોગ્ય પૂરતા ખાદ્યાર્પણ તથા પેયાર્પણ ચડાવવા. 28પ્રતિદિન થતાં યજ્ઞ અને તે સાથે નિયમ પ્રમાણે ખાદ્યાર્પણ અને પેયાર્પણ ઉપરાંત પાપાર્થાર્પણ માટે એક બકરાનું બલિદાન આપવું.

29“છઠ્ઠે દિવસે 8 વાછરડા, 2 ઘેટા, અને એક વર્ષની ઉમરના ખોડખાંપણ વગરના 14 હલવાન 30તથા તેની સાથે પ્રાણીઓની સંખ્યા અનુસાર જરૂરી પૂરતાં ખાદ્યાર્પણ તથા પેયાર્પણ ચડાવવા. 31આ બધું પ્રતિદિન નિયમિત થતાં યજ્ઞ અને તે સાથે નિયમ પ્રમાણે ખાદ્યાર્પણ તથા પેયાર્પણ ઉપરાંત પાપાર્થાર્પણને માટે એક બકરાનું બલિદાન અર્પણ કરવું.

32“સાતમે દિવસે 7 વાછરડા, 2 ઘેટા અને એક વર્ષની ઉમર ના ખોડખાંપણ વગરના 14 હલવાન. 33તથા તેની સાથે પ્રાણીઓની સંખ્યા અનુસાર નિયમ મુજબ ખાદ્યાર્પણ તથા પેયાર્પણ ચડાવવાં. 34ઉપરાંત પાપાર્થાર્પણ તરીકે એક બકરો ચડાવવો. આ અર્પણ પ્રતિદિન થતાં દાણાર્પણ અને પેયાર્પણ ઉપરાંતના હશે.

35“આઠમો દિવસે તમારા માટે ખૂબજ વિશિષ્ટ સભાનો દિવસ હશે, 36તે દિવસે તમારે રોજના કામ ન કરવાં. તમારે યહોવાને દહનાર્પણો અર્પવા. તેની સુવાસ યહોવાને પ્રસન્ન કરે છે. આ તમારા ખાસ દહનીયાર્પણમાં એક બળદ, એક ઘેટો અને એક વર્ષની ઉમર ના ખોડખાંપણ વગરના 7 હલવાન હોવા જોઈએ. 37તથા તેની સાથે સંખ્યા અનુસાર નિયમ મુજબ ખાદ્યાર્પણ તથા પેયાર્પણ ચડાવવા. 38ઉપરાંત તમારે પાપાર્થાર્પણ તરીકે એક બકરો ચડાવવો. આ અર્પણ પ્રતિદિન દહનાર્પણ અને ખાદ્યાર્પણ તથા પેયાર્પણ ઉપરાંત ચડાવવું.

39“તમારા ઠરાવેલા વાર્ષિક ઉત્સવો દરમ્યાન આ અર્પણો ફરજિયાત છે. આ અર્પણો તમારી ભાધાના પૂર્ણ કરવાના અર્પણો, અથવા ખાસ ભેટના અર્પણો અથવા, દહનીયાર્પણો, ખાદ્યાર્પણો, પેયાર્પણો તથા શાંત્યાર્પણોની ઉપરાંત અર્પણ કરવાના છે.”

40મૂસાએ આ સર્વ સૂચનાઓ યહોવાની આજ્ઞા પ્રમાણે ઈસ્રાએલી પ્રજાને કહી સંભળાવી.

### વ્રતો વિશેના વિશેષ નિયમો

**30** મૂસાએ ઈસ્રાએલીઓના કુળસમૂહોના વડાઓને કહ્યું, “યહોવાની આજ્ઞા આ પ્રમાણે છે:

2“જો કોઈ વ્યક્તિ કોઈ બાબત માટે અથવા કોઈ વસ્તુનો ત્યાગ કરવા માટે દેવ સમક્ષ વચન આપે તો તેણે તેનો ભંગ કરવો નહિ. વચનનું પાલન અચૂક કરવું.

3“જો કોઈ કુવારી સ્ત્રી પોતાના પિતાને ઘેર હોય ત્યારે યહોવાને કશું ચડાવવાનું વચન આપે અગર અન્ય કોઈ વસ્તુનો ત્યાગ કરવાનું વ્રત લે. 4અને તેના પિતાને તે વચન વિષે જાણ થાય છતાં તે કશો વાંધો ઉઠાવે નહિ, તો તે વચન તે સ્ત્રીને બંધનકર્તા બને છે. 5પરંતુ જો તેના પિતાને જે દિવસે જાણ થાય તે જ દિવસે તેણીને વચન પુરૂ કરવાની મનાઈ કરે તો તે તેને પુરૂ કરવા બંધનકર્તા ન રહે, એના

પિતાએ એને રોકી હોવાથી યહોવા એને વચન તોડવા માટે દોષિત ગણે નહિ.

6“પરંતુ જો કોઈ સ્ત્રી કઈ કરવાની પ્રતિજ્ઞા લે, અને પછી લગ્ન કરે, 7અને તેના પતિને તેના વચન વિષેની ખબર પડે અને જે દિવસે ખબર પડે તે દિવસે તે વિષે કશું ન કરે તો તેનું વચન બંધનકર્તા બને છે. 8જો તેનો પતિ તેની પ્રતિજ્ઞા અથવા વચન પુરૂ કરવા ન દે તો તે પ્રતિજ્ઞા અથવા વચન મુક્ત થઈ જાય છે. તેથી યહોવા તેને માફ કરશે.

9“જો કોઈ વિધવા કે છૂટાછેડા આપેલી સ્ત્રીનું વચન હોય તો તે તેને બંધનકર્તા ગણાય, તે અચૂક પૂર્ણ કરવાં. 10જો કોઈ પરણેલી સ્ત્રીએ સાસરે આવ્યા પછી યહોવાને કોઈ વચન આપ્યું હોય 11અને તેની જાણ થવા છતાં તેનો પતિ તેને કાંઈજ કહે નહિ કે ના પાડે નહિ, તો તેનું વચન તેને બંધનકર્તા ગણાય. 12પણ જો પતિને જાણ થતાં તેને રદ કરે તો તેણે જે વચન આપ્યું હોય તે બંધનકર્તા રહે નહિ. એના પતિએ એને રદ કર્યા હોવાથી યહોવા તેને માફ કરી દેશે 13પત્નીના કોઈપણ વચનને પતિ મંજૂર કે રદ કરી શકે છે. 14પરંતુ જો જાણ થયા પછી બીજા દિવસ સુધીમાં પતિએ તેને કઈજ કહ્યું ના હોય તો એનો અર્થ એ કે તે એના વચન સાથે સંમત છે, અને પતિએ જાણ થઈ તે જ દિવસે તેણે કશું જ કહ્યું નહિ, એટલે એ મંજૂર રાખ્યું ગણાય. 15પણ જો જાણ્યા પછી થોડા સમય બાદ પતિ ના કરે તો તેણીના વચનોનાં ભંગનો જવાબદાર તેનો પતિ છે.”

16પતિ અને પત્નીને વિષે તેમજ પિતા અને તેના ઘરમાં રહેતી કુવારી કન્યા વિષે યહોવાએ મૂસાને આ પ્રમાણે નિયમો જણાવ્યા હતા.

### ઈસ્રાએલ અને મિધાન વચ્ચે યુદ્ધ

**31** યહોવાએ મૂસાને કહ્યું, 2“મૂર્તિપૂજામાં ઈસ્રાએલને લઈ જનાર મિધાનીઓ ઉપર તું પૂરેપૂરું વેર વસૂલ કરજે. તે પછી તું પિતૃઓ ભેગો પોઢી જશે.”

3પછી મૂસાએ લોકોને કહ્યું, “તમારામાંથી કેટલાકે શસ્ત્રસજ્જ થઈને મિધાનીઓ ઉપર હુમલો કરો, અને યહોવા તમારા દ્વારા મિધાનીઓ ઉપર બદલો લેશે. 4તમારે ઈસ્રાએલના પ્રત્યેક કુળસમૂહમાંથી 1,000 માણસોને યુદ્ધમાં મોકલવા.” 5આથી પ્રત્યેક કુળસમૂહમાંથી હજાર માણસો, મુજબ મૂસાએ 12,000 માણસો ભેગા કરીને તેમને શસ્ત્રસજ્જ કરીને યુદ્ધમાં મોકલ્યા.”

6અને યાજક એલઆઝારનો પુત્ર ફીનહાસ પવિત્ર સામગ્રી અને યુદ્ધનાદ કરવાનાં રણશિંગડાં લઈને સાથે ગયો. 7યુદ્ધમાં મિધાનના સર્વ પુરુષોનો સંહાર કરવામાં આવ્યો. કારણ કે મૂસાએ યહોવાની આજ્ઞા મુજબ મિધાનીઓ પર હુમલો કર્યો હતો. 8યુદ્ધમાં માર્યા ગયેલા માણસોમાં 5 મિધાની રાજાઓ-એવી, રેકમ, સૂર, હૂર અને રેબા હતા. ઉપરાંત બયોરના પુત્ર બલામને પણ મારી નાખ્યો હતો.

9ઈસ્રાએલીઓએ મિધાનીઓની સર્વ સ્ત્રીઓને અને બાળકોને કેદ પકડયાં, તેમના બધાં ઢોર, ઘેટાં બકરાં અને

સરસામાન લૂંટી લીધાં. 10તેમણે તેમના બધાં શહેરોને અને ઇવાણીઓને લૂટ્યાં. 11ત્યાર પછી તેઓ બધી લૂટ અને કબજે કરેલાં પશુઓ અને માણસોને 12મોઆબના મેદાનમાં યરીખોની સામે યર્દન નદીને કાંઠે આવેલી ઇવાણીમાં મૂસા, યાજક એલઆઝાર અને સમગ્ર ઈસ્રાએલી સમાજ સમક્ષ લાવ્યા. 13મૂસા, એલઆઝાર યાજક અને લોકોના આગેવાનો વિજયી સૈન્યને મળવા માટે બહાર આવ્યા.

14મૂસા યુદ્ધમાંથી પાછા ફરતા લશ્કરના સેનાપતિઓ, અને લશ્કરના નાનામોટા અધિકારીઓ ઉપર ક્રોધે ભરાયો હતો. 15તેણે તેઓને પૂછ્યું, "તમે આ બધી સ્ત્રીઓને શા માટે જીવતી રહેવા દીધી? 16આ એ જ સ્ત્રીઓ છે જેઓએ બલામની શિખામણ મુજબ પેઓરના પર્વત પર ઈસ્રાએલીઓને યહોવાનો ત્યાગ કરવા તથા મૂર્તિપૂજામાં લલચાવી ગઈ હતી, અને એને કારણે જ ઈસ્રાએલી સમાજમાં મરકીનો રોગચાળો ફાટી નીકળ્યો હતો. 17આથી બધાં પુરુષ સંતાનોને મારી નાખો, અને જેમણે શારીરિક સંબંધ કર્યો હોય એવી બધી સ્ત્રીઓને પણ મારી નાખો. 18પરંતુ જે સ્ત્રીઓએ શારીરિક સંબંધ ન કર્યો હોય તેમને તમારે માટે જીવતી રાખો. 19અને જેઓએ કોઈનો સંહાર કર્યો છે અથવા મૃતદેહનો સ્પર્શ કર્યો છે તેઓ બધાએ સાત દિવસ સુધી ઇવાણીની બહાર રહેવું. તમારે અને તમારા કેદીઓએ ત્રીજે અને સાતમે દિવસે દેહશુદ્ધિ કરવી, 20વળી તમારાં બધાં કપડાં તથા જે કાંઈ ચામડાનું કે બકરાના વાળનું કે લાકડાનું બનાવેલું હોય તે બધુંય શુદ્ધ કરવાનું યાદ રાખો."

21પછી યાજક એલઆઝારે યુદ્ધમાંથી પાછા ફરેલા યોદ્ધાઓને કહ્યું, "યહોવાએ મૂસા મારફતે જણાવેલા આ શાસ્ત્રનો નિયમ છે. 22જે કાંઈ અગ્નિમાં મૂકી શકાય જેમકે-સોનું, ચાંદી, કાંસા, લોખંડ, કલાઈ અને સીસાને 23શુદ્ધ કરવા માટે અગ્નિમાંથી પસાર કરવું પડશે; પછી શુદ્ધિના પાણી વડે તેને શુદ્ધ કરવામાં આવશે, જે કાંઈ અગ્નિમાં મૂકી ન શકાય તે બધાને પાણીથી શુદ્ધ કરવું. 24સાતમે દિવસે તમારે કપડાં ધોઈ નાખવાં, ત્યાર પછી તમે શુદ્ધ થશો, અને પાછા ઇવાણીમાં દાખલ થઈ શકશો."

25અને યહોવાએ મૂસાને કહ્યું, 26"તું; એલઆઝાર યાજક અને કુળના વડાઓ સાથે મળીને કબજે કરાયેલાં માણસો અને પશુઓ સહિત બધાની ગણતરી કર, 27અને એ યુદ્ધમાં ગયેલા યોદ્ધાઓ અને બાકીના સમાજ વચ્ચે સરખે ભાગે વહેંચી આપ. 28યુદ્ધમાં ગયેલા યોદ્ધાઓના ભાગમાંથી તારે દર 500 કેદીઓ, બળદો, ગધેડાં કે ઘેટાં દીઠ એક યહોવાને માટે કાઢી લેવું. 29પેલી વસ્તુઓ સૈનિકોએ યુદ્ધમાં લીધેલી વસ્તુઓના અડધા ભાગમાંથી લેવી અને તેને યાજક એલઆઝાર ને આપવી તે ભાગ યહોવાનો છે. 30લોકોના અડધા ભાગમાંથી દર 50 માણસ દીઠ, બળદો, ગધેડાં, ઘેટાં અને બીજાં બધાં પશુઓમાંથી એક લઈને યહોવાના પવિત્રમંડપની સંભાળ લેતા લેવીઓને તે આપ. તે દેવનો ભાગ છે." 31તેથી યહોવાએ આજ્ઞા કરી હતી તે પ્રમાણે મૂસાએ અને યાજક એલઆઝારે કર્યું. 32યોદ્ધાઓએ જે લૂટ

એકત્ર કરી હતી તેની યાદી: 6,75,000 ઘેટાં, 33 72,000 ઢોર, 34 61,000 ગધેડાં, 35 32,000 કુંવારી કન્યાઓ. 36યુદ્ધમાં ગયેલા સૈનિકોને લૂંટમાંથી જે અડધો ભાગ મળ્યો તેની વિગતો: 3,37,500 ઘેટાં; 37તેમાંથી 675 કર તરીકે યહોવાને આપવામાં આવ્યાં. 38 36,000 ઢોર, તેમાંથી 72 કર તરીકે યહોવાને આપવામાં આવ્યાં. 39 30,500 ગધેડાં; તેમાંથી 61 કર તરીકે યહોવાને આપવામાં આવ્યા. 40 16,000 કન્યાઓ, તેમાંથી 32 કર તરીકે યહોવાને આપવામાં આવી. 41યહોવાએ મૂસાને કહ્યું હતું તે પ્રમાણે યહોવાનો સર્વ ભાગ યાજક એલઆઝારને આપવામાં આવ્યો.

42લૂંટનો અડધો ભાગ ઈસ્રાએલી લોકો માટે હતો, મૂસાએ યુદ્ધમાં ગયેલા યોદ્ધાઓના ભાગથી તેને જુદો રાખ્યો હતો, તેની વિગતો; 43અડધા ભાગમાં 3,37,500 ઘેટાં, 44 36,000 ગાયો. 45 30,500 ગધેડાં, 46ને 16,000 સ્ત્રીઓ હતી. 47યહોવાની આજ્ઞા અનુસાર મૂસાએ લોકોને મળેલા અડધા ભાગમાંથી દર 50 માણસોમાંથી એક માણસ અને દર 50 પશુઓમાંથી એક પશુ લઈને યહોવાના પવિત્ર મંડપની સંભાળ રાખનાર લેવીઓને તે આપ્યાં.

48પછી સેનાપતિઓ અને લશ્કરના નાનામોટા અધિકારીઓએ આવીને 49મૂસાને જણાવ્યું, "અમે આપના સેવકોએ તેમના હાથ નીચેના માણસોની ગણતરી કરી છે અને એકપણ માણસ ઓછો થયો નથી. 50આથી લૂંટના અમારા ભાગમાંથી ખાસ સ્તુત્યાર્પણો યહોવાને અર્પણ કરવા લાવ્યા છીએ: સોનાનાં ઘરેણાં, સાંકળા, કડાં, કંડલા, વીટીઓ, કુડળો અને હારો-અમારા પ્રાણ બચાવવા બદલ યહોવાને ધરાવવા આવ્યા છીએ. યહોવા સમક્ષ અમારા આત્માઓના પ્રાયશ્ચિતને માટે આ સર્વ અર્પણો છે."

51મૂસાએ અને યાજક એલઆઝારે તેમની પાસેથી દાગીનાઓ સ્વીકારી લીધા. તે બધા શોભાયમાન અલંકારના રૂપમાં હતા. 52તેમણે યહોવાને ધરાવેલી આ સોનાની ભેટનું કુલ વજન બસો કિલો હતું. તેની કિંમત 420 પાઉંડ હતી. એ 1000 માણસોના અને 100 માણસોના આગેવાનોએ આપેલ હતું. 53અધિકારી નહોતા તેવા યોદ્ધાઓએ પોતપોતાની લૂંટ પોતાની પાસે રાખી હતી. 54મૂસા અને યાજક એલઆઝાર 'હજાર'ના અને સેનાનાયકો પાસેથી સોનું સ્વીકારીને મુલાકાતમંડપમાં લઈ આવ્યા, ઈસ્રાએલ પ્રજાના સ્મરણાર્થે યહોવા સમક્ષ તે રાખવામાં આવ્યું, જેથી યહોવા ઈસ્રાએલનું રક્ષણ કરે.

### યર્દન નદીને પૂર્વકાંઠે વસેલા કુળસમૂહ

**32** ઈસ્રાએલી પ્રજા યાઝેર અને ગિલયાદના પ્રદેશમાં આવી, રૂબેન અને ગાદના કુળસમૂહો પાસે ઘેટાનાં મોટાં મોટાં ઘણ હતાં. તેમણે જોયું કે આ પ્રદેશ ઢોરઢાંખરના ઉછેર માટે ઉત્તમ અને અનુકૂળ છે. 2તેથી તેઓએ મૂસા; યાજક એલઆઝાર અને સમાજના આગેવાનો સમક્ષ આવીને કહ્યું, 3"ઈસ્રાએલી સમાજને યહોવાએ જીતી આપેલો પ્રદેશ, અટારોથ, દિબોન, યાઝેર, નિમ્મહ, હેશ્બોન, એલઆલેહ,

સભામ, નબો અને બેઓન. 4આ સમગ્ર પ્રદેશ ઢોરઢાંખરના ઉંછર માટે ખૂબ અનુકૂળ છે, અને આપના સેવકો પાસે પુષ્કળ ઢોરો છે. 5અમારા પર કૃપા હોય તો યર્દન નદી ઓળંગીને તે તરફના વિસ્તારને બદલે આ પ્રદેશ અમારા ભાગમાં આપો.”

6મૂસાએ ગાદ અને રૂબેનના કુળસમૂહોને કહ્યું, “તમારા બીજા ઈસ્રાએલી ભાઈઓ તો યુદ્ધમાં જાય છે ત્યારે તમે અહી રહેવા માંગો છો. 7ઈસ્રાએલીઓ યર્દન નદી ઓળંગીને યહોવાએ તેમને આપેલી ભૂમિમાં દાખલ થવા જાય છે, ત્યારે તમે શા માટે તેમને નિરૂંસાહી કરો છો? 8-9જયારે મેં તમારા પિતૃઓને કાદેશ બર્નિયાથી દેશની જાસૂસી કરવા મોકલ્યા હતા ત્યારે તેઓએ આવુ જ વર્તન કર્યું હતું, તે લોકો ઈસોલ ખીણ સુધી ગયા. પ્રદેશ જોયો અને જે પ્રદેશ યહોવાએ ઈસ્રાએલીઓને આપ્યો હતો ત્યાં જવાનો તેમનો ઉત્સાહ તોડી પાડયો. 10આથી તે દિવસે યહોવાનો ક્રોધ ભભૂકી ઊઠયો હતો અને તેણે વચન આપ્યું કે, 11’તે લોકો મને વિશ્વાસુ રહ્યા નથી તેથી મિસરમાંથી આવેલા એમાંના 20 વર્ષ અને તેથી વધારે ઉમર ના ઈસ્રાએલીઓ ઈબ્રાહિમ, ઈસહાક અને યાકૂબને જે ભૂમિ આપવાનું વચન આપ્યું હતું તેમાં તે પ્રવેશ કરશે નહિ. 12અપવાદ રૂપે ફક્ત મારામાં સંપૂર્ણ વિશ્વાસ રાખનાર કનીઝી યફુન્નેહનો પુત્ર કાલેબ અને નૂનનો પુત્ર યહોશુઆ જેઓએ વચનના દેશમાં જવા માટે લોકોને અનુરોધ કર્યો હતો.’

13“ઈસ્રાએલીઓ ઉપર યહોવાનો ક્રોધ ભભૂકી ઊઠયો અને તેણે તેમને 40વર્ષ સુધી રણમાં રજળાવ્યા, અને આખરે યહોવાને દુઃખ આપનારી આખી પેઢી સમાપ્ત થઈ ગઈ 14અને હવે તમે, પાપી લોકો, પણ તમારા પિતાઓએ કર્યું તેમ કરો છો. શું તમારે યહોવાને તેના લોકો વિરુદ્ધ હજુ વધારે ગુસ્સે કરવા છે? 15કારણ, જો તમે અત્યારે આ પ્રમાણે દેવથી વિમુખ થશો તો તે આ બધા લોકોને રણમાં રજળતાં છોડી દેશે અને તમે તેમના વિનાશનું નિમિત્ત બનશો.”

16તેથી તેમણે મૂસાની પાસે જઈને કહ્યું, “અમે અહીં અમારાં ઘેટાબકરાં માટે વાડા બાંધીશું અને અમારાં સ્ત્રીબાળકો માટે કિલ્લેબાંધી નગરો બાંધીશું 17ત્યાર બાદ અમે જાતે શક્તિશાળી થઈને ઈસ્રાએલી પ્રજાને આગળ રહી તેમને તેમની ભૂમિમાં પહોંચાડતા સુધી લડીશું, એ સમય દરમ્યાન અમારાં સ્ત્રી બાળકો એ ગામોમાં દેશના મૂળ વતનીઓના હુમલાથી સુરક્ષિત રહી શકશે. 18અને બધા ઈસ્રાએલીઓને તેઓનો વારસો-પોતાના ભાગની જમીનનો પાછો નહિ મળે ત્યાં સુધી અમે પાછા નહિ ફરીએ. 19વળી અમે યર્દન નદીને પેલે પારના પ્રદેશમાં તેમની સાથે જમીનમાં ભાગ માગીશું નહિ, કારણ કે, તેના બદલે અમને યર્દન નદીને પૂર્વકાંઠે અમારા ભાગની જમીન મળેલી છે ત્યાં રહેવાનું અમે પસંદ કરીશું.”

20એટલે મૂસાએ કહ્યું, “ઠીક, તો તમે જે કહ્યું છે તે પ્રમાણે કરો અને યહોવાના યુદ્ધ માટે પોતાને સજ્જ કરો. 21અને યહોવા પોતાના શત્રુઓને તે દેશમાંથી હાંકી કાઢે ત્યાં સુધી

તમારી સેનાની ટુકડીઓને યર્દન નદીને પાર રાખો અને ત્યાં રહો. 22પછી તે ભૂમિ યહોવાના તાબામાં આવી જાય ત્યારબાદ જ તમે પાછા ફરો તો, તમે યહોવા અને ઈસ્રાએલ પ્રત્યેના કર્તવ્યથી મુક્ત થશો અને આ ભૂમિ યહોવાની દ્રષ્ટિએ તમારી માલિકીની થશે. 23પરંતુ જો તમે જે કહ્યું, તે પ્રમાણે નહિ કરો તો તે યહોવાની વિરુદ્ધનું તમારું પાપ ગણાશે, અને તમારે તમારું પાપ અચૂક ભોગવવું પડશે. 24ભલે, જાઓ, અને તમારાં કુટુંબો, સ્ત્રીબાળકો માટે નગરો તથા તમારાં ઢોરઢાંખર માટે વાડા બાંધો, અને તમે કહ્યું છે તે બધું તમે કરો. તમારું વચન પાળજો.”

25ગાદ અને રૂબેનના કુળસમૂહોએ મૂસાને કહ્યું, “ઘણી, અમે આપના સેવકો આપ કહેશો તેમ કરીશું, અને તમારી સૂચનાઓ અક્ષરશ પાળીશું. 26અમારાં બાળકો અને સ્ત્રીઓ, અમારાં ઘેટાબકરાં અને બીજાં બધાં પ્રાણીઓ અહીં ગિલયાદનાં ગામોમાં રહેશે, 27પણ અમે આપના સેવકો બધા હથિયાર ધારણ કરીશું અને યર્દન પાર જઈશું યહોવાની સમક્ષ લડવા માટે અમારા ઘણીએ કહ્યા મુજબ.”

28તેથી મૂસાએ યાજક એલઆઝાર, યહોશુઆ અને ઈસ્રાએલના કુળસમૂહના આગેવાનોને કહ્યું, 29’જો ગાદના અને રૂબેનના વંશજો હથિયાર ધારણ કરીને તમારી સાથે યહોવા સમક્ષ લડવાને યર્દન ઓળંગીને આવે, અને જો તે પ્રદેશ તમારા તાબામાં આવી જાય તો તમારે તેમને ગિલયાદનો પ્રદેશ તેમના ભાગ તરીકે આપવો. 30પણ જો તેઓ હથિયાર ધારણ કરીને તમારી સાથે યર્દન ઓળંગીને ન આવે તો તેમને તેમનો ભાગ કનાનમાં જ તમારી સાથે મળશે.”

31ગાદના અને રૂબેનના લોકોએ કહ્યું, “ઘણી, અમે યહોવાએ જણાવ્યા મુજબ કરીશું. 32અમે હથિયાર ધારણ કરીને યહોવા સમક્ષ યર્દન પાર કરીને કનાનના પ્રદેશમાં જઈશું. પણ અમને યર્દન નદીના આ પૂર્વકાંઠે અમારા ભાગની જમીન મળવી જોઈએ.”

33આથી મૂસાએ ગાદના અને રૂબેનના વંશજોને તથા યૂસફના પુત્ર મનાશ્શાના અર્ધકુળસમૂહને અમોરીઓના રાજા સિહોનનું રાજય અને બાશાનના રાજા ઓગનું રાજય, એ સમગ્ર પ્રદેશ અને તેમાંનાં શહેરો તથા આજુબાજુની જમીન બધું આપી દીધું.

34પછી ગાદના વંશજોએ કોટવાળાં નગરો બાંધ્યાં; દિબોન, અટારાય, અરોએર, 35આટ્રોથ-શોફાન, યાઝેર, યોગ્બહાહ, 36બેથ-નિમ્માહ અને બેન-હારાન, તથા ઘેટાબકરાંઓ માટે વાડાઓ બાંધ્યા.

37રૂબેનના વંશજોએ હેશ્બોન, 38એલઆલેહ, કિર્યાથાઈમ, નબો, બઆલ-મેઓન અને સિબ્માહ આ રીતે નબો અને બઆલ મેઓનને નવા નામ આપ્યા.

39ત્યારબાદ મનાશ્શાના વંશજોમાંથી માખીરના કુળસમૂહના લોકોએ ગિલયાદ પર ચડાઈ કરીને તે જીતી લીધું અને ત્યાંથી અમોરીઓને હાંકી કાઢ્યા. 40આથી મૂસાએ મનાશ્શાના કુળસમૂહના માખીરને ગિલયાદ આપ્યું અને તે ત્યાં સ્થિર થયો. 41મનાશ્શાના કુળસમૂહમાંથી યાઈરના

ગોત્રના માણસોએ ગિલયાદના અનેક નગરો પર ચડાઈ કરી તેમનાં ગામડાં કબજે કરી લીધાં અને તેઓના પ્રદેશનું નામ બદલીને હાવ્વોથ-યાઈર નામ આપ્યું. 42વળી નોબાહ નામનો વ્યક્તિ લશ્કર લઈને કનાથ અને તેની આસપાસના ગામડાં પર ચડી આવ્યો અને તે કબજે કરી લીધાં અને તેનું નામ પોતાના નામ ઉપરથી 'નોબાહ' રાખ્યું.

### ઈસ્રાએલની યાત્રાનો માર્ગ

**33** મૂસા અને હારુનની આગેવાની હેઠળ ઈસ્રાએલ પ્રજા મિસરમાંથી બહાર આવ્યા પછી તે લોકોએ જે જે ઠેકાણે મુસાફરી કરી હતી. 2તે તે સ્થળોનાં નામ યહોવાની આજ્ઞા અનુસાર મૂસાએ નોંધી લીધાં હતાં. તે આ પ્રમાણે છે:

3પારુખા પર્વની રાત્રિ પછીના દિવસે એટલે પહેલા મહિનાના 15મા દિવસે તેઓ મિસરના રામસેસ નગરથી નીકળ્યા. મિસરવાસીઓના દેખતાં તેઓ યહોવાના રક્ષણ હેઠળ ઉઘાડે છોગે નીકળ્યા હતા. 4તે વખતે મિસરીઓ યહોવાએ મારી નાખેલાં તેમનાં પહેલાં સંતાનોને દફનાવતા હતા. આમ યહોવા મિસરના બધાજ દેવો ઉપર પરાક્રમી દેવ પૂરવાર થયા.

5ત્યારબાદ ઈસ્રાએલીઓએ રામસેસથી નીકળીને સુક્કોથમાં મુકામ કર્યો. 6તે પછી તેમણે સુક્કોથથી નીકળીને રણને કિનારે આવેલા એથોળમાં મુકામ કર્યો. 7ત્યાંથી નીકળીને તેઓ લાલ સફોનની પાસે આવેલ પી-હાહીરોથ તરફ જઈને મિઝ્દોલ પર્વતની તળેટીમાં મુકામ કર્યો.

8પછી પી-હાહીરોથથી નીકળી રાતા સમુદ્રમાં થઈને તેઓ રણમાં પહોંચ્યા.

9પછી એથામના રણમાં ત્રણ દિવસનો રસ્તો કાપીને તેમને કડવીમાં મુકામ કર્યો, અને પછી કડવીથી નીકળી તેઓ એલીમ આવ્યા, ત્યાં પાણીના 12 ઝરા અને તાડનાં 70 વૃક્ષો હતાં, ત્યાં તેમણે મુકામ કર્યો.

10પછી એલીમથી નીકળીને તેમણે રાતા સમુદ્ર પાસે મુકામ કર્યો.

11તેઓએ રાતાં સમુદ્ર છોડીને સીનના રણમાં મુકામ કર્યો,

12તે પછી સીનના રણમાંથી નીકળીને દોફકામાં છાવણી કરી.

13દોફકાથી નીકળીને પછી આલૂશમાં મુકામ કર્યો.

14આલૂશથી નીકળીને તેમણે રફીદીમમાં મુકામ કર્યો. પણ ત્યાં પીવાનું પાણી નહોતું.

15પછી રફીદીમથી નીકળીને તેઓએ સિનાઈના રણમાં મુકામ કર્યો.

16સિનાઈના રણમાંથી નીકળીને તેમણે કિબ્રોથ-હત્તાવામાં મુકામ કર્યો.

17કિબ્રોથ-હત્તાવાથી નીકળી તેમણે હસેરોથમાં મુકામ કર્યો.

18હસેરોથથી તેમણે રિથમામાં મુકામ કર્યો.

19રિથમાંથી નીકળીને તેઓએ રિમ્મોન-પેરેસમાં છાવણી કરી.

20રિમ્મોન-પેરેસથી નીકળીને તેઓએ લિબ્નામાં મુકામ કર્યો.

21પછી લિબ્નાથી નીકળીને તેમણે રિસામાં મુકામ કર્યો.

22રિસાથી નીકળી તેમણે કહેલાથામાં મુકામ કર્યો.

23કહેલાથાથી નીકળીને તેઓએ શેફેર પર્વત આગળ મુકામ કર્યો.

24શેફેર પર્વતથી નીકળીને તેઓએ હરાદામાં મુકામ કર્યો.

25હરાદાથી નીકળીને તેમણે મખેલોથમાં મુકામ કર્યો.

26મખેલોથથી નીકળી તેમણે તાહાથમાં મુકામ કર્યો.

27તાહાથથી નીકળી તેમણે તેરાહમાં મુકામ કર્યો.

28તેરાહથી નીકળી તેમણે મિથકામાં મુકામ કર્યો.

29મિથકામાંથી નીકળી તેમણે હશમાંનાહમાં મુકામ કર્યો.

30હશમોનાથી નીકળી તેઓએ મોસેરોથમાં મુકામ કર્યો.

31મોસેરોથથી નીકળીને તેમણે બની-યાકાનમાં મુકામ કર્યો.

32બની-યાકાનથી નીકળીને તેઓએ હોર-હાગિદગાહમાં મુકામ કર્યો.

33હોર-હાગિદગાહથી નીકળીને તેમણે ચોટબાથામાં મુકામ કર્યો.

34ચોટબાથાથી નીકળીને તેમણે આબ્રોનામાં મુકામ કર્યો.

35આબ્રોનાથી નીકળીને તેઓએ એસ્યોન-ગેબરમાં મુકામ કર્યો. 36એસ્યોન-ગેબરથી નીકળીને તેમણે ઝીનના રણમાં એટલે કે કાદેશમાં મુકામ કર્યો.

37કાદેશથી નીકળી તેમણે અદોમની સરહદે આવેલા હોર પર્વત આગળ મુકામ કર્યો. 38યહોવાએ આજ્ઞા આપી તે પ્રમાણે યાજક હારુન હોર પર્વત ઉપર ગયો અને ત્યાં જ તે ઈસ્રાએલીઓએ મિસરમાંથી મહાપ્રસ્થાન કર્યા પછી ચાળીસમાં વર્ષે, પાંચમા મહિનાના પ્રથમ દિવસે તે મૃત્યુ પામ્યો. 39તે મૃત્યુ પામ્યો ત્યારે તેની ઉંમર 123 વર્ષની હતી.

40કનાનની ભૂમિમાં નેગેવમાં આવેલા શહેર અરાદના કન્નાની રાજાએ સાંભળ્યુ કે ઈસ્રાએલી લોકો તેના દેશ તરફ આવી રહ્યા છે. 41પછી ઈસ્રાએલી પ્રજાએ હોર પર્વતથી યાત્રા કરી અને સાલ્મોનામાં મુકામ કર્યો.

42સાલ્મોનાથી નીકળીને તેઓએ યૂનોનમાં મુકામ કર્યો.

43યૂનોનથી નીકળીને તેઓએ ઓબોથમાં મુકામ કર્યો.

44ઓબોથથી નીકળીને તેઓએ મોઆબીઓના પ્રદેશમાં અબારીમનાં ખંડેરોમાં મુકામ કર્યો.

45ત્યાંથી નીકળીને તેઓએ હિબોન-ગાદમાં મુકામ કર્યો.

46હિબોન-ગાદથી નીકળીને તેઓએ આલ્મોન દિલ્લાથાઈમમાં મુકામ કર્યો.

47આલ્મોન દિલ્લાથાઈમમાંથી નીકળીને તેમણે નળોની સામે આવેલા અબારીમ પર્વત આગળ મુકામ કર્યો.

48અબારીમ પર્વતથી નીકળીને અંતે તેઓએ યરીખોની સામે યર્દન નદીના કાંઠે મોઆબના મેદાનોમાં મુકામ કર્યો.

49પછી તેઓએ યર્દનને કાંઠે બેથ-યશીમોથથી આબેલ-શિટીમ સુધી મોઆબના મેદાનમાં મુકામ કર્યો.

50ત્યાં મોઆબના મેદાનોમાં, યર્દનને કિનારે યરીખોની સામે યહોવાએ મૂસાને કહ્યું, 51“તું ઈસ્રાએલી પ્રજાને કહે કે તમે યર્દન નદી પાર કરીને કનાન દેશમાં પ્રવેશ કરો. 52ચારે તમારે દેશના બધા વતનીઓને હાંકી કાઢવા, તમારે તેમની બધી પથ્થરની કે ધાતુની મૂર્તિઓનો નાશ કરવો, તેમનાં બધાં કોતરેલા પથ્થરો, ધાતુની ગાળેલી પ્રતિમાઓ તથા પર્વતોમાં આવેલાં મૂર્તિઓની પૂજા કરવાનાં સ્થાનોનો તમારે પૂરો નાશ કરવો. 53તમારે તે પ્રદેશનો કબજો લેવો અને તેમાં વસવાટ કરવો, કારણ કે, મેં એ પ્રદેશ તમને જ આપી દીધો છે, તમારે ચિઠ્ઠી નાખીને એ પ્રદેશ તમારા વંશો અને કુળો વચ્ચે વહેંચી આપવો. 54વધારે સંખ્યા ધરાવતા કુળસમૂહોને વધારે વિસ્તાર ધરાવતા પ્રદેશો અને ઓછી વસ્તી ધરાવતા કુળસમૂહોને ઓછો વિસ્તાર ધરાવતા પ્રદેશો વહેંચી આપવામાં આવશે.

55“તમે તે દેશમાં વસતા લોકોને ત્યાંથી હાંકી કાઢશો નહિ, અને ત્યાં રહેવા દીધા હશે તો તેઓ તમારી આંખમાં કણાની જેમ અને તમારા પડખામાં શૂળની જેમ ખૂંચ્યા કરશે, દેશની માલિકી બાબત તેઓ સતત તમારી સાથે ઝઘડયા કરશે, 56અને મેં તેમની જે દશા કરવા ધાર્યું હતું તેવી દશા હું તમારી કરીશ અને તમારો વિનાશ કરીશ.”

### ઈસ્રાએલીઓમાં કનાન પ્રદેશની વહેંચણી

**34** યહોવાએ મૂસાને કહ્યું, 2“ઈસ્રાએલીઓને તું આ પ્રમાણે આજ્ઞા કર: હવે તમે કનાનના પ્રદેશમાં દાખલ થશો, તમારા તાબામાં આવનાર એ પ્રદેશની સરહદ આ પ્રમાણે છે: 3એનો દક્ષિણ છેડો અદોમની સરહદે આવેલા ઝીનના રણ આગળ પૂરો થાય છે. 4એની દક્ષિણની સરહદે પૂર્વમાં મૃત સમુદ્રના છેડાથી શરૂ થઈ દક્ષિણમાં અકાબીમ ઘાટ સુધી જઈ ઝીનમાં થઈને દક્ષિણમાં કાદેશ-બર્નિયા સુધી જાય છે. 5ત્યાંથી તે હસાર-આદાર થઈને છેક આસ્મોન સુધી જશે. ત્યાંથી મિસરના કોતર તરફ વળી ભૂમધ્ય સમુદ્ર આગળ પૂરી થાય છે. 6“ભૂમધ્ય સમુદ્ર એ તમારી પશ્ચિમ સરહદ હશે. 7તમારી ઉત્તરની સરહદ ભૂમધ્ય સમુદ્રથી શરૂ થઈ હોર પર્વત સુધી જશે. 8ત્યાંથી લબોહમાથ થઈને સદાદ સુધી જશે. 9ત્યાંથી એ ઝિફોન થઈને હસર-એનાન આગળ પૂરી થશે. આ તમારી ઉત્તરની સરહદ થશે. 10“તમારી પૂર્વની સરહદ હસર-એનાનથી શરૂ થઈ શફામ જશે. 11શફામથી એ આઈનની પૂર્વે આવેલ રિલ્લાહ થઈ નીચે ઊતરી કિન્નરથના સરોવરના પૂર્વે કિનારે પહોંચશે. 12ત્યાંથી એ સરહદ યર્દનને કિનારે આગળ વધી મૃત સમુદ્ર આગળ પૂરી થશે. આ થઈ તમારા દેશની ચારે દિશાની સરહદો.”

13મૂસાએ ઈસ્રાએલીઓને આ પ્રમાણે આજ્ઞા આપી, “આ પ્રદેશ તમારે ચિઠ્ઠી નાખીને વહેંચી લેવાનો છે, યહોવાએ એ પ્રદેશ નવ આખા અને એક અડધા કુળસમૂહોને સોંપી દેવા જણાવ્યું છે. 14રૂબેન અને ગાદના કુળસમૂહોને અને મનાશ્શાના અર્ધકુળને વારસો વહેંચી આપવામાં આવ્યો છે.

15યરીખોની સામે યર્દન નદીની પૂર્વ તરફનો પ્રદેશ તેઓને આપ્યો છે.”

16યહોવાએ મૂસાને કહ્યું, 17“નીચેના માણસો તને જમીનની વહેંચણીમાં મદદ કરશે; યાજક એલઆઝર અને નૂનનો પુત્ર યહોશુઆ. 18ઉપરાત જમીન વહેંચણી માટે તેઓને મદદ કરવા તારે દરેક કુળસમૂહમાંથી એક આગેવાન લેવો. 19એમનાં નામ આ પ્રમાણે છે;

યહુદાના કુળસમૂહમાંથી યફૂન્નેહનો પુત્ર કાલેબ,

20શિમયોનના કુળસમૂહમાંથી આમ્મીહુદનો પુત્ર શિમયોન,

21બિન્યામીનના કુળસમૂહમાંથી કિર-લોનનો પુત્ર અલીદાદ.

22દાનના કુળસમૂહમાંથી યોગ્લીનો પુત્ર બુક્કી,

23યૂસફના વંશજ મનાશ્શાના કુળસમૂહમાંથી એફેદનો પુત્ર હાન્નીએલ

24એફાઈમના કુળસમૂહમાંથી શિફ્ટાનનો પુત્ર કમુએલ,

25ઝબુલોનના કુળસમૂહમાંથી પાનાખનો પુત્ર અલીસાફાન.

26ઈસ્સાખારના કુળસમૂહમાંથી અઝઝાનનો પુત્ર પાલ્ટીએલ.

27આશરના કુળસમૂહમાંથી શલોમીનો પુત્ર આહીહુદ,

28નફતાલીના કુળસમૂહમાંથી આમ્મીહુદનો પુત્ર પદાહેલ.”

29કનાન પ્રદેશમાં કુળો મધ્યે ઈસ્રાએલીઓને જમીન વહેંચવા માટે આ માણસોની નિમણૂક મેં કરી છે.

### લેવી વંશીઓના નગરો

**35** મોઆબના મેદાનમાં યરીખો નજીક યર્દનને કાંઠે યહોવાએ મૂસાને કહ્યું, 2“તું ઈસ્રાએલીઓને આજ્ઞા કર કે તેઓ લેવીઓને તેઓના વારસા તરીકે કેટલાંક નગરો અને આસપાસની ગોચર જમીન આપે. 3તે નગરોમાં તેઓ વસવાટ કરશે અને ગોચરની જમીનમાં તેઓ પોતાનાં ઢોરો, ઘેટાંબકરાં અને અન્ય પશુઓ રાખશે. 4તમે લેવીઓને જે નગરો આપો તેની ગોચરની જમીન ગામના કોટની ચારે બાજુએ 1000 હાથ હોય. 5નગરથી 2000 હાથ પૂર્વ સુધીનો, 2000 હાથ દક્ષિણ સુધીનો, 2000 હાથ પશ્ચિમ સુધીનો અને 2000 હાથ ઉત્તર સુધીની બધી ભૂમિ લેવીઓની થશે. નગર તે સમગ્ર ભૂમિની મધ્યમાં આવેલું હશે. 6તમારે લેવીઓને એકદરે 48 ગામો ગોચર જમીન સાથે સોંપવાના છે તેમાંથી 6 આશ્રયનગરો તરીકે આપવાના છે. અજાણતા જેનાથી માનવહત્યા થઈ ગઈ હોય તેમાના એક આશ્રયનગરમાં નાસી જઈને ત્યા આશ્રય મેળવી શકે. 7આમ, કુલ અડતાળીસ નગરો અને તેની આસપાસની ગોચરની જમીન લેવીઓને સોંપવામાં આવે. 8આ નગરો દેશના વિવિધ ભાગોમાં આવેલા હોય, મોટાં કુળસમૂહો પાસે વધુ નગરો છે તેથી તેઓ વધુ નગરો આપે અને નાનાં કુળસમૂહો પાસે ઓછાં નગરો છે તેથી તેઓ લેવીઓને થોડાં નગરો આપે.”

૧૫હોવાએ મૂસાને કહ્યું, 10“તું ઈસ્રાએલી લોકોને આ પ્રમાણે કહે: જ્યારે તમે યર્દન નદી ઓળંગીને કનાનના પ્રદેશમાં પ્રવેશ કરો. 11ત્યારે તમારે અમુક નગરોને આશ્રયનાં નગરો તરીકે પસંદ કરવાં જેમાં જે માણસે અકસ્માત હત્યા કરી હોય તે આશ્રય લઈ શકે. 12એ નગરમાં તે મરનારનું વેર લેવા ઈચ્છતા સગાથી તે સુરક્ષિત રહી શકે. સમાજ સમક્ષ ન્યાય ચલાવ્યા વિના તેને મારી શકાય નહિ. 13તેથી તમારે આશ્રયનાં નગરો તરીકે છ શહેરો પસંદ કરવાં, 14ત્રણ યર્દન નદીની પૂર્વ બાજુએ અને ત્રણ કનાનમાં. 15એ છ શહેરો આશ્રયનગરો ગણાશે અને તેમાં જેણે અકસ્માતે ખૂન કર્યું હોય તેવો ઈસ્રાએલી કે વિદેશી કે તમારી સાથે વસતો હોય તેવો કોઈપણ વ્યક્તિ આશ્રય લઈ શકશે.

16“જો કોઈએ લોખંડના સાધનથી કોઈને મારી નાખ્યો હોય તો તે ખૂન ગણાશે, તે ખૂનીને દેહાતદંડની સજા આપવામાં આવે. 17અથવા મોટો પથ્થર મારીને કોઈની હત્યા કરી હોય તો પણ તે ખૂન ગણાશે તે ખૂનીને દેહાતદંડની સજા થશે. 18એ જ પ્રમાણે લાકડાથી ઈજા પહોંચાડી કોઈને મારી નાખ્યો હોય તો તે પણ ખૂન ગણાશે અને તે ખૂનીને દેહાતદંડની સજા થશે. 19મોતનો બદલો લેનાર, ખૂનીને મળે ત્યારે તે પોતે જ તેને મારી નાખે.

20“તેથી જો કોઈ દેશને કારણે બીજી વ્યક્તિ ઉપર કોઈ વસ્તુનો ઘા કરીને મારી નાખે અથવા છુપાઈને લાગ જોઈને મારી નાખે. 21અથવા ગુસ્સે થઈને મુક્કા મારી બીજી વ્યક્તિને મારી નાખે તો તે ખૂની છે. મોતનો બદલો લેનાર વ્યક્તિ જ્યારે તે ખૂનીને મળે ત્યારે તેને મારી નાખે.

22“પણ જો કોઈ વ્યક્તિ દુશ્મનાવટ વગર કોઈને અકસ્માત ગબડાવી મૂકે અથવા તેને મારી નાખવાના ઈરાદા વગર તેના ઉપર કોઈ હથિયાર ફેંકે, 23અથવા જોયા વગર પથ્થર ફેંકે અને તે કોઈને વાગે અને તે મરી જાય, અને જો મરનાર માણસ મારનારનો દુશ્મન ના હોય અને તેને ઈજા કરવાના ઈરાદાથી માર્યો ના હોય, 24તો સમાજે એ મારનાર અને મરનારના સૌથી નજીકના સગા વચ્ચેનો ન્યાય આ નિયમો પ્રમાણે કરવો; 25સમાજે એ મારનારનું મરનારના બદલો લેવા ઈચ્છતા સૌથી નજીકના સગાના હાથથી રક્ષણ કરવું અને તેને એણે જે શહેરમાં આશ્રય લીધો હોય ત્યાં પાછો લાવવો, પ્રમુખ યાજકનું મૃત્યુ થાય ત્યાં સુધી તેણે એ નગરમાં રહેવું.

26“જો મોત નીપજાવનાર આશ્રયનગર છોડીને બહાર જાય, 27અને મોતનો બદલો લેનાર તેને મળે અને તેને મારી નાખે તો તે ખૂન ગણાય નહિ. 28કારણ કે મુખ્ય યાજકનું મૃત્યુ થાય ત્યાં સુધી મોત નીપજાવનારે આશ્રયનગરમાં જ રહેવું જોઈતું હતું. મુખ્ય યાજકના મૃત્યુ પછી તે વ્યક્તિ પોતાના પ્રદેશમાં અને પોતાને ઘર પાછો ફરી શકે છે. 29તમને અને તમારા વંશજોને આ નિયમો સર્વત્ર અને સર્વદા બંધનકર્તા છે.

30“મનુષ્યવધ કરનારને એકથી વધુ સાક્ષીઓના પુરાવાને આધારેજ ખૂની ઠરાવીને દેહાતદંડની સજા કરી શકાય. ફક્ત

એક જ સાક્ષીનો પુરાવો દેહાતદંડ આપવા માટે પૂરતો ગણાય નહિ.

31“દેહાતદંડની સજા થઈ હોય તેવા ખૂનીને પૈસા લઈને છોડી શકાય નહિ. તેનો વધ થવોજ જોઈએ. તેના માટે કોઈપણ ખંડણીનો સ્વીકાર કરવામાં આવે નહિ.

32“મુખ્ય યાજકનું મરણ થાય તે પહેલાં આશ્રયનગરમાં રક્ષણ લેનાર હત્યારા પાસેથી કોઈપણ પ્રકારની રકમ સ્વીકારીને તેને ઘરે પાછા ફરવા માટેની રજા આપી શકાય નહિ.

33“તમે જે ભૂમિમાં વસો છો તેને ભ્રષ્ટ ન કરશો. ખૂનથી ભૂમિ ભ્રષ્ટ થાય છે. જે ભૂમિ પર ખૂન થયું છે તેનું પ્રાયશ્ચિત્ત બીજી કોઈ રીતે થઈ શકે નહિ, ખૂનીને દેહાતદંડની સજા થવીજ જોઈએ. પ્રાયશ્ચિત્ત કરવા માટે ખૂનીના લોહી સિવાય બીજો કોઈ રસ્તો નથી. 34તમે જે દેશમાં વસવા માટે જાઓ છો તેને તમે અપવિત્ર ન કરો, કારણ કે હું યહોવા તમારી મધ્યે નિવાસ કરનાર છું. તમે જે ભૂમિમાં વસો છો, જેમાં હું વસુ છું તેને તમારે ભ્રષ્ટ ન કરવી, કારણ, હું યહોવા ઈસ્રાએલીઓ વચ્ચે વસ છું.”

### સલોફહાદની પુત્રીઓનો વારસા હક્ક

**36** પછી યૂસફના પુત્રોનાં-કુટુંબોમાંના મનાશ્શાના પુત્ર-માખીરના પુત્ર-ગિલયાદના પુત્રોના કુટુંબના પિતૃઓનાં ઘરના વડીલોએ પાસે આવીને મૂસાની આગળ; તથા ઈસ્રાએલપુત્રોના કુળસમૂહોના વડીલો એટલે અધિપતિઓની આગળ જઈને નમ્ર વિનંતી કરી કહ્યું, 2“યહોવાએ તમને ચિઠ્ઠી ઉપાડીને ઈસ્રાએલી પ્રજા વચ્ચે જમીન વહેંચી આપવા આદેશ કર્યો છે, અને તેમણે અમારા ભાઈ સલોફહાદની જમીન તેની પુત્રીઓને આપવાનું પણ આદેશ કર્યો છે. 3પરંતુ હવે જો તેઓ ઈસ્રાએલીઓના કોઈ બીજા કુળસમૂહમાં પરણે, તો તેમની જમીન તે કુળસમૂહને જશે, અને અમારા કુળસમૂહના ભાગની જમીનમાં એટલો ઘટાડો થશે. 4અને જ્યારે ઈસ્રાએલીઓનું જુબિલીનું વર્ષ આવે ત્યારે પણ તેમની જમીન તેઓ જે કુળસમૂહમાં પરણી હશે તે કુળસમૂહની જમીનમાં જ કાયમ રહેશે, અને અમારો કુળસમૂહ એ કાયમને માટે ગુમાવશે.”

5આથી મૂસાએ જાહેરમાં યહોવા તરફથી મળેલી આજ્ઞા અનુસાર ઈસ્રાએલીઓને આ નિર્ણય કહી સંભળાવ્યો: “યૂસફના કુળસમૂહની ફરિયાદ સાચી છે, 6સલોફહાદની પુત્રીઓ સંબંધી યહોવાએ વધારામાં આ આજ્ઞાઓ આપી છે: પોતાની પસંદગીની વ્યક્તિ સાથે તેઓ લગ્ન કરી શકે છે પણ તે પોતાના જ કુળસમૂહનો હોવો જોઈએ.

7ઈસ્રાએલીઓની જમીન એક કુળસમૂહમાંથી બીજા કુળસમૂહમાં જઈ શકે નહિ. પરંતુ દરેક ઈસ્રાએલી પોતાના પૂર્વજોની જમીન રાખશે. 8જે તે કુળસમૂહની જમીન જે તે કુળસમૂહમાં જ વારસામાં સદાને માટે જળવાઈ રહેવી જોઈએ, કોઈપણ ઈસ્રાએલી સ્ત્રીને પિતાની જમીનનો વારસો

મળ્યો હોય તો તેણે પોતાના કુળસમૂહના જ કોઈ કુટુંબમાં પરણવું, જોથી દરેક ઈસ્રાએલીની વંશપરંપરાગત જમીન સચવાઈ રહે, આ રીતે વારસાનો કોઈ ભાગ એક કુળસમૂહમાંથી બીજા કુળસમૂહમાં જશે નહિ.”

10યહોવાએ મૂસાને જણાવ્યું હતું તે પ્રમાણે જ સલોફહાદની પુત્રીઓએ કર્યું, 11તેથી મલહા, તિસાહ, હોગ્લાહ, મિલકાહ અને નોઆહએ તેઓના પિતરાઈ ભાઈઓ એટલે કે પોતાના

કાકાઓના પુત્રો સાથે લગ્ન કર્યા. 12તેઓએ યૂસફના પુત્ર મનાશ્શાના કુળસમૂહમાં તેમના કુટુંબમાંજ લગ્ન કર્યા, એટલે તેમની જમીન તેમના કુળસમૂહમાંજ રહી અને તેમનો વારસો સુરક્ષિત રહ્યો.

13યર્દન નદીને કાંઠે મોઆબના મેદાનમાં યરીષો સામે યહોવાએ મૂસા મારફતે ઈસ્રાએલીઓ માટે જણાવેલા કાનૂનો અને નિયમો ઉપર પ્રમાણે હતા.

# License Agreement for Bible Texts

World Bible Translation Center

Last Updated: September 21, 2006

Copyright © 2006 by World Bible Translation Center

All rights reserved.

## These Scriptures:

- Are copyrighted by World Bible Translation Center.
- Are not public domain.
- May not be altered or modified in any form.
- May not be sold or offered for sale in any form.
- May not be used for commercial purposes (including, but not limited to, use in advertising or Web banners used for the purpose of selling online ad space).
- May be distributed without modification in electronic form for non-commercial use. However, they may not be hosted on any kind of server (including a Web or ftp server) without written permission. A copy of this license (without modification) must also be included.
- May be quoted for any purpose, up to 1,000 verses, without written permission. However, the extent of quotation must not comprise a complete book nor should it amount to more than 50% of the work in which it is quoted. A copyright notice must appear on the title or copyright page using this pattern: "Taken from the HOLY BIBLE: EASY-TO-READ VERSION™ © 2006 by World Bible Translation Center, Inc. and used by permission." If the text quoted is from one of WBTC's non-English versions, the printed title of the actual text quoted will be substituted for "HOLY BIBLE: EASY-TO-READ VERSION™." The copyright notice must appear in English or be translated into another language. When quotations from WBTC's text are used in non-saleable media, such as church bulletins, orders of service, posters, transparencies or similar media, a complete copyright notice is not required, but the initials of the version (such as "ERV" for the Easy-to-Read Version™ in English) must appear at the end of each quotation.

Any use of these Scriptures other than those listed above is prohibited. For additional rights and permission for usage, such as the use of WBTC's text on a Web site, or for clarification of any of the above, please contact World Bible Translation Center in writing or by email at [distribution@wbtc.com](mailto:distribution@wbtc.com).

World Bible Translation Center

P.O. Box 820648

Fort Worth, Texas 76182, USA

Telephone: 1-817-595-1664

Toll-Free in US: 1-888-54-BIBLE

E-mail: [info@wbtc.com](mailto:info@wbtc.com)

**WBTC's web site** – World Bible Translation Center's web site: <http://www.wbtc.org>

**Order online** – To order a copy of our texts online, go to: <http://www.wbtc.org>

**Current license agreement** – This license is subject to change without notice. The current license can be found at: <http://www.wbtc.org/downloads/biblelicense.htm>

**Trouble viewing this file** – If the text in this document does not display correctly, use Adobe Acrobat Reader 5.0 or higher. Download Adobe Acrobat Reader from: <http://www.adobe.com/products/acrobat/readstep2.html>

**Viewing Chinese or Korean PDFs** – To view the Chinese or Korean PDFs, it may be necessary to download the Chinese Simplified or Korean font pack from Adobe. Download the font packs from: <http://www.adobe.com/products/acrobat/acrrasianfontpack.html>